

مقامِ جلال
یعنی

استانبول

پانہ تخت دولت عالیہ عثمانیہ
کے

درجہ حالات اور کے اہالی اور اس وقت کے متعلق ترین معلوما
جو

شیخ عبدالقادر صوابی - اید میر کے سفر قسطنطنیہ کا نتیجہ

مقامِ جلال
مقامِ جلال
مقامِ جلال

مقام خلافت

یعنی

سفرِ استانبول کے حالات

از

شیخ عبد القادر صابئی - ابرار طلال

باہتمام شیخ محمد اکرم حجازی مدظلہ العالی

فہرست مضامین مقامِ خلافت

نمبر شمار	مضمون	نمبر صفحہ
۱	مقامِ خلافت	۱
۲	استانبول	۲
۳	سرائے ہمایوں	۱۲
۴	بابِ عالی	۲۳
۵	ایاصوفیہ	۳۰
۶	خزینہ و سرائے قدیم	۴۱
۷	چشمہ سلطان احمد و چشمہ امیر اطور	۴۹
۸	ات میدان	۵۴
۹	عجائب خانہ بینی چری	۶۰
۱۰	جامع آمدیہ	۶۴
۱۱	مشہور مسجدیں	۶۹
۱۲	بازار مسقت	۶۴
۱۳	خان والدہ	۸۰
۱۴	جامع ایوب و ہفت برج	۸۶
۱۵	کاغذ خانہ	۹۵
۱۶	بوغاز و اطار	۹۹

نمبر شمار	مضمون	نمبر صفحہ
۱۶	ہر یکہ	۱۰۹
۱۸	مکاتب و مدارس	۱۱۸
۱۹	حمیدیہ خستہ خانہ اطفال	۱۲۸
۲۰	دار العجزہ	۱۳۵
۲۱	مطبع عثمانی	۱۴۱
۲۲	اخباری دنیا	۱۴۶
۲۳	تربیت اطفال	۱۵۲
۲۴	تعلیم نسواں	۱۵۶
۲۵	عثمانی معاشرت	۱۶۲
۲۶	عیسائیوں سے تعلقات	۱۶۴
۲۶	عثمانیوں کی عام حالت	۱۶۹
۲۸	دور حمیدیہ	۱۸۴
۲۹	روزنامچہ کا خلاصہ	۱۸۹

فہرست تصاویر مقام خلافت

نمبر شمار	تصویر	نمبر صفحہ
۱	حضرت ایوب انصاری	۱
۲	غلطہ کا بڑا پل	۱۲
۳	غلطہ میں مار	۱۳
۴	قصر بلیڈز جامع حمیدیہ و سلامق	۱۴
۵	جامع ایاصوفیہ	۲۰
۶	اندرون جامع ایاصوفیہ	۳۲
۷	خرزینہ ہمالیوں کا دروازہ	۴۱
۸	چشمہ سلطان احمد	۴۹
۹	چشمہ امیر اطور	۴۹
۱۰	شیخ الاسلام	۶۱
۱۱	صدر اعظم	۶۱
۱۲	جامع سلطان احمد	۶۲
۱۳	میدان سرعسکرت	۶۲
۱۴	جزیرہ، ملکی	۱۰۸
۱۵	مکتب بحریہ کے طلبہ	۱۰۸
۱۶	حمیدیہ خستہ خانہ	۱۲۸

نمبر صفحہ

تصویر

نمبر شمار

۱۶۳

ایک ترک حنائون کے

۱۶

ترکی برقعہ

۱۸

سلطان المعظم کی گاڑی

۱۹

افسران توپخانہ

۲۰

درویشانِ طریقت مولویہ

۲۱

والی بروسہ کے سارطیعی تین مہمان (شیخ عبدالقادر جلال بے انسی مولانا پیر شیخ حسین قدوسی)

۲۲

علو جامع بروسہ

۲۳

مدرسہ صنعت ابریشم بروسہ

۲۴

کارخانہ ابریشم بروسہ

۲۵

ہزنامی نس عباس علمی پاشا خدیو مصر

۲۶

مستعار و زنا مچھ




آبِ دانہ کی کشت-سیر و سفر کی عادت یا **مقامِ خلافت** کی زیارت کی دیرینہ
آرزو۔ گذشتہ سال موسمِ گرام میں مجھے **استانبول** لے گئی۔ وہاں چند ہفتے نہایت لطیف
سے گذرے۔ عثمانیوں کی اخوتِ اسلامی نے غربت میں وطن کا سماں باندھ دیا۔ دن
گذرتے معلوم نہ ہوئے۔ چار ہفتے ٹھہرنے کے ارادے سے گیا۔ سات ہفتے رہا۔
اس پر بھی دل یہی کہتا تھا کہ ابھی اور رہئے۔ مگر تعطیل کا زمانہ تمام ہوا۔ لندن میں
پہنچنے کا وقت قریب آ گیا۔ ناچار استانبول کو خیر باد کہنا پڑا۔ واپسی پر ایرانِ وطن

کے خط پہنچے کہ معلوماتِ سفر میں ہمارا بھی حصہ ہے۔ اتنے دنوں کے سفر میں کیا معلومات
 بہم پہنچ سکتی تھیں۔ مگر جو کچھ معلوم ہوا اس سے دریغ نہیں۔ حاضر کئے دیتا ہوں۔
 یہ مختصر سی کتاب سفر نامہ ہے۔ نہ سیاحت نامہ۔ اور نہ میں چاہتا ہوں کہ اسے
 اس نظر سے دیکھا جائے۔ بعض اتفاقات ایسے جمع ہو گئے۔ کہ میں نے استانبول
 کے قابل دید مقامات کو نہایت معتبر رہبروں کی معیت میں دیکھا اور وہاں کے
 اکابر سے ملاقات کی۔ اس لئے ان چند ہفتوں کے مشاہدات اس قابل ہو گئے کہ
 انہیں حوالہ قلم کیا جائے۔ آنکھوں نے استانبول اور اس کے قرب و جوار کے دلنیز
 مناظر قدرت کے مزے لئے۔ کانوں نے شیریں زبان ترکوں کی گفتگو میں سُنیں۔
 یہ جو کچھ میں پیش کرتا ہوں ان مناظر کی ایک دُھندلی سی تصویر اور ان دلنشین
 بہجوں کی ایک بلکی سی صدا ہے۔

بِقِیَادِ



جامع حضرت ابراہیم انصاری



Seydellous. MS. No. 178

Vine d'Egypte Saitan

استانبول

قُسطنطنیہ اور استانبول دونوں سے یہ شہر مشہور ہے اور دونوں اپنی اپنی جگہ تاریخی حکایات سے بھرے ہوئے ہیں۔

قُسطنطنیہ! نام لیتے ہی کیا کیا نقشے آنکھوں کے روبرو آجاتے ہیں۔ روما کی عظیم الشان سلطنت کا زمانہ عروج۔ قسطنطین اعظم کا دور۔ جسطنتین کا عہد۔ رومی قیصر کی خواہش کہ ایک نیا روما بنائیں۔ اس خواہش کے پورا کرنے کے اہتمام۔ اس کی تکمیل۔ اور صدیوں کی تعمیرات۔ اب وہ سب کہاں ہیں؟ اسی نام میں پہاں ہیں اور چند شکستہ آثار کے سوا یہی ان گذشتہ صدیوں کی یادگار باقی ہے۔

استانبول! اس نام کے ساتھ قسطنطنیہ کے موجودہ فرمانرواؤں کی تاریخ وابستہ ہے۔ اور ان کی عظمت و اقتدار کی حکایت گو یا اس لفظ میں بند ہے۔ سلطان محمد فاتح کی مشہور فتوحات سے لیکر مختلف سلاطین عالی وقار کی کامیابیوں اور ناکامیوں کا تماشا اسی استانبول نے دیکھا ہے۔ اس کی سرزمین کا چہ چہ اپنے اندر ایک ہٹری چھپائے ہوئے ہے۔ اور اس کی پرانی پرانی دیواریں اور اونچی نیچی گلیاں اپنی اپنی کہانی سنارہی ہیں۔

لیکن اس نادر شہر کی دلچسپی صرف تاریخی ہی نہیں۔ جغرافیہ نے بھی اس کی اہمیت بڑھانے میں کوئی دقیقہ اٹھا نہیں رکھا۔ یورپ اور ایشیا کا مقام اتصال یہی ہے۔ کرۂ زمین کے نقشے پر اگر نگاہ دوڑائیں تو آسانی سے نظر آسکتا ہے کہ لکھنے والوں نے

اسے "کلیدِ عالم" بھی نہیں لکھا۔ جب تک عثمانی سلطنت بری اور بحری قوت میں یورپ کی دوسری سلطنتوں کے جوڑ کی تھی۔ اور عیسائی سلطنتوں نے مذہبی تعصب سے کام لیکر اس کے خلاف ایکا نہیں کیا تھا۔ اُس وقت تک یورپ کی ہر سلطنت فرداً فرداً سلطنتِ عثمانیہ سے کانپتی تھی۔ کیونکہ انہیں معلوم تھا کہ قسطنطنیہ کے محل وقوع نے اسے کس قدر محفوظ بنا دیا ہے اور اُسے دوسروں پر حملہ کرنے کے لئے کتنی آسانیاں دکھائی ہیں۔ خشکی اور تری دونوں راستے اُس کے لئے یکساں کھلے ہیں۔ اب بھی اگر ترکوں کی بحری طاقت سنبھل جائے اور اندرونی انتظام میں اغیار کی مداخلت نہ رہے تو قسطنطنیہ کا محل وقوع اس کے مالکوں کو یہ موقعہ دیتا ہے کہ وہ اپنے آپ کو زیادہ خطرہ میں ڈالنے کے بغیر دوسروں کی عافیت کو معرضِ خطر میں رکھیں۔ اسی لئے تو ان کے بیدار ہمسائے انہیں چین سے رہنے نہیں دیتے۔ اور ہمیشہ "مشرقِ قریب" میں کوئی نہ کوئی بکھیرا کھڑا رکھتے ہیں۔

علومِ تاریخ و جغرافیہ کے اعتبار سے جو اہمیت استانبول کو ہے۔ اس کے علاوہ اس کے کوہ و دریا کا لطف۔ اس کے باغ و ریح کے نظارہ کا شوق۔ اس کی مخلوط آبادی کا تماشا اور موسمِ گرما میں اس کی آب و ہوا کا اعتدال ہر سال دنیا کے ہر گوشے سے لوگوں کو کھینچتا ہے۔ امریکا کے لوگ جو سیر و سیاحت میں سارے جہان سے سبقت لے گئے ہیں۔ ہزاروں آتے ہیں۔ اور اگر آمد و رفت میں گیر و دار۔ روک تھام اس قدر نہ ہو جس قدر اب ہے تو اور بھی زیادہ آئیں۔ ان کے علاوہ انگریز آتے ہیں۔ فرانسیسی آتے ہیں۔ جرمنی آتے ہیں۔ غرض یورپ کی ہر قوم کے افراد ہر وقت استانبول میں موجود رہتے ہیں۔ اور اس کے حالات معلوم کرنے

کے مشاق۔ مگر مسلمانوں کے لئے استانبول میں ایک خاص کشمکش ہے۔ اور وہ یہ کہ یہ مقام ایک ایسے بادشاہ کا پایہ تخت ہے۔ جو نہ صرف اسلامی تاجداروں میں سب سے بڑا ہے۔ بلکہ دنیا کے مسلمانوں میں بیشتر کے نزدیک خلیفہ وقت ہے اور اسی لئے مسلمان اکثر اس مقام کو مقامِ خلافت کہتے ہیں اور اس کے حالات سننے کا بچہ شوق رکھتے ہیں۔ روس کے مسلمان تو اکثر حج بیت اللہ شریف کو جاتے وقت اسی راستے سے گزرتے ہیں اور مقامِ خلافت کی سیر کو اپنے مقدس سفر کا ایک ضروری جزو سمجھتے ہیں۔ لیکن ان کے سوا اور ممالک اسلام سے بھی زائر آتے جاتے ہیں۔ ہندوستانی مسلمان بھی وقتاً فوقتاً وہاں پہنچتے ہیں۔ مگر تعجب کی بات ہے کہ چین کے مسلمان جو اس دارالخلافت سے ہندوستانیوں سے بھی دور ہیں۔ اکثر آتے رہتے ہیں۔ اور بعض اپنے بچوں کو وہاں تعلیم و تربیت کے لئے بھیجتے ہیں۔ گویا تاریخ اور جغرافیہ کی کوشمکش کے سوا مذہب کی زبردست قوت بھی اس عجیب مقام کی قدر بڑھانے میں مدد دے رہی ہے۔ قسطنطنیہ میں ایسے لوگ موجود ہیں جو اس مقامِ خلافت کی حفاظت کے لئے اپنی جان تار کرنا نہ صرف قومی اور ملکی بلکہ مذہبی فرض جانتے ہیں۔ کیونکہ وہاں ایک روایت نہایت مقبول ہے کہ اس شہر کا فتح ہونا جناب سرور کائنات صلی اللہ علیہ وسلم کی ایک حدیث کی تصدیق کے لئے لازم تھا۔ مسلمانوں نے اس کے فتح کرنے میں اپنا فرض مذہبی ادا کیا اور اس قبضہ کا قائم رکھنا اسی عہد سے ان پر واجب ہے۔

فتوحات کی تاریخ میں شاید فتحِ جلیل قسطنطنیہ سے بڑھ کر عجیب حالات کسی بڑے

۱۵۱۱ء کی ایک کتاب کی زبان میں شائع ہوئی ہے۔ جس میں اس ہم تاریخ واقعہ کی کیفیت شرح و بسط کے ساتھ بیان لکھی ہے۔

پائے تخت کے فتح ہونے کے متعلق مروی نہیں ہیں۔ جامع فاتح کے ایک روازہ پر وہ حدیث نبویؐ لکھی ہے۔ جس سے فتح قسطنطنیہ کے لئے مسلمانوں کی متواتر کوششیں منسوب ہیں۔ حدیث شریف کی عبارت یہ ہے:-

لَتَفْتَحَنَّ الْقُسْطَنْطِينِيَّةَ فَلَنِعْمَ الْأَمِيرُ
 أَمِيرُهَا وَلَنِعْمَ الْجَيْشُ ذَلِكَ الْجَيْشُ۔ اس پیشین گوئی سے بڑھ کر حیران کرنے والی پیشین گوئی کیا ہو سکتی ہے۔ کہ ساتویں صدی عیسوی کے نصف اول میں عرب کے چند بادشاہینوں کو جو پیغمبرِ عرب کے زبردست متفناطیسی اثر سے اس کے گرد جمع ہو گئے تھے۔ یہ مژدہ دیا جائے کہ مسلمان قیصرِ روم کی عالیشان سلطنت کی بنیاد اکھیر دینگے۔ اور خود اس کی جگہ لینگے۔ اور ان لوگوں کے عقیدہ کی بخشگی کو دیکھئے۔ کہ وہ اس بے سروسامانی میں بھی اس اُمید پر اٹھ کھڑے ہوئے کہ وہاں پہنچنے کی دیر ہے۔ پھر وہاں کی کلید ہمارے ہاتھ میں ہے۔ ۶۶۸ء میں یعنی رسولِ مقبولؐ وصال کے بعد تھوڑے سے عرصے کے اندر ہی ان باحوصلہ عربوں نے قسطنطنیہ کے پائے تخت کے دروازہ پر آدستک دی۔ حضرت ایوب انصاری علم بردارِ نبویؐ اس لشکر کے سرگروہ تھے۔ اس زمانے میں شہر کے گرد مضبوط دیواریں تھیں۔ عیسائی خبر پاتے ہی دروازے بند کر کے قلعہ بند ہو بیٹھے۔ مسلمانوں نے باہر ڈیرے ڈال دیئے۔ آخر دونوں کی مٹ بھیر ہوئی۔ مسلمانوں نے وادِ مردانگی دی۔ تعداد میں کم تھے اور گھر سے منزلوں دُور۔ کئی خشک بیابان اور کئی دشوار گزار پہاڑی راستے۔ کئی دریا اور کئی وادیاں درمیان حائل تھیں۔ بھاگ کر جاتے تو کہاں جاتے اور بھاگنے والے ہوتے تو اتنی دُور کیوں آتے۔ کچھ لڑائی میں کام آئے

۱۔ ترجمہ۔ تم فتح کرو گے قسطنطنیہ کو پس مبارک ہو وہ امیر جو اس شہر کا امیر ہوگا اور مبارک ہو وہ لشکر جو اس کا لشکر ہوگا۔

اور کچھ وہاں کی نذر ہوئے۔ مگر مرتے ہوئے اپنے مغرور غنیم سے یہ کہہ گئے۔ کہ یہ نہ سمجھنا کہ یہ ہڈیاں یہاں بے سبب گڑی ہیں۔ اس خاک پر ہم بے وجہ نہیں لیٹے۔ جب یہ ہڈیاں پیوندِ خاک ہو جائیں گی۔ تب اس خاک سے ایک خمیر اُٹھے گا۔ اور وہ خمیر ماہِ دکانِ اسلام ہوگا۔ جس کی گرم بازاری کا زمانہ آنے والا ہے۔

یہ بہادر مرنے کو تو مر گئے۔ مگر عجب کام کر گئے۔ بجائے اس کے کہ انکی شکست مسلمانوں کی ہمت کو شکست دے۔ اس کے لئے اور تازیا نہ بنی۔ شبہ تو اس زمانے کے استوار عقائد میں راہ پا نہیں سکتا تھا۔ وہ دل سے مانتے تھے کہ جناب رسالت مآب کی زبان وحی ترجمان سے جو بات نکلی ہے وہ پوری ہو کر رہیگی۔ خواہ اسباب اس کے کتنے ہی مخالف کیوں نہ نظر آئیں۔ اب انہیں مزید ترغیب یہ ہو گئی۔ کہ اپنے شہیدوں کا خون بہالیں۔ ان کی ہڈیوں کی حفاظت کریں۔ ان کے مزار بنائیں اور ان مزاروں کو بے حرمتی سے بچائیں۔ آئے اور بار بار آئے۔ عربوں نے سات سال متواتر حملہ کیا۔ خلفائے بغداد کے عروج کے زمانہ میں ان شہید آیا۔ اور اسکدار (سقوٹری) پر اس کا جھنڈا اُگڑ گیا۔ اُس وقت ایک ملکہ قسطنطنیہ کی کھال تھی۔ اس نے خراج دینا منظور کر کے صلح کر لی۔ پھر ایک زمانہ گزر گیا۔ مگر مسلمان اس پیشین گوئی کو نہیں بھولے۔ عثمانی تاجدار کو ششیں کرتے رہے۔ لیکن جس نامور کے زورِ شمشیر سے آخرِ علم قسطنطنیہ سرنگوں ہوا۔ وہ فخر خاندان عثمانی سلطان محمد ثانی تھا۔ جس نے ۱۴۵۳ء میں قسطنطنیہ کو فتح کیا اور فاتح کے لقب سے ممتاز ہوا۔ اور اسی نام سے آج تک دشمن و دوست اُسے یاد کرتے ہیں۔ اسی کے حُسن تدبیر نے خشکی پر کشتیاں چلا دیں۔ اور وہ مہم سر کی جس کی فکریں مسلمان آٹھ سو سال سے تھے۔ مگر کامیاب

حال میں ایک فرانسیسی مؤلف موسیو بارتھ نامی نے قسطنطنیہ پر ایک کتاب لکھی ہے جس کے بعض حصے قابل اقتباس ہیں۔ اُس نے معرکہ قسطنطنیہ کا جو بیان لکھا ہے۔ اُس کا ترجمہ یہاں درج کرنا خالی از لطف نہیں :-

۲۳۔ مارچ ۱۴۵۳ء کو محمد ثانی اپنے دارالخلافہ اور یانوپل سے چلا اور ۶۔ اپریل کو اس نے قسطنطنیہ کا بڑی اور بھری محاصرہ کر لیا۔ ترکی جہاز بشکطاش کے مقابل اکھڑے ہوئے۔ لیکن آہنی زنجیریں جو بندرگاہ کی حفاظت کے لئے لگی ہوئی تھیں جہازوں کے بندریں داخل ہونے کی مانع تھیں۔ سلطان محمد نے چھوٹی کشتیوں کو پیٹے لگوادیئے اور خشکی پر اُس وادی کے راستے جو غلطہ کے پیچھے واقع ہے انہیں چلا کر وہ بندرگاہ کی دوسری طرف لے آیا۔ جہاں اب جامع ایوب ہے۔ اُس حصے کے سامنے جب اچانک کیشتیاں پانی میں ڈالی گئیں اور انا فانا سارے بندرگاہ پر چھا گئیں تو شہر بھر میں حید گھبراہٹ پھیل گئی۔ حملہ آوروں نے پیغام دیا کہ اگر اطاعت قبول کر لو تو تمہارے جان و مال کو امان دی جائیگی۔ لیکن قسطنطنیہن یازدہم نے دلیرانہ انکار کیا۔ پانچ ہزار یونانی وفادار اور تین ہزار اہل جنو ا جان نثار ساتھ دینے کو تیار ہوئے اور سات ہفتے تک غنیم کا جو تعداد میں اُن سے بڑھ کر تھے۔ بہادرانہ مقابلہ کرتے رہے۔ فنار میں ڈیوک تو س نطارا سر عسکر تھا۔ تیر انداز اور سنگ انداز بندر کے مختلف حصوں میں تقسیم شدہ تھے۔ قیصر خود فصیل پر جنرل گسٹینانی کے ساتھ موجود تھا۔ جہاں اب تو پچانہ کا دروازہ ہے۔ وہ جتہ سب میں کمزور اور غیر محفوظ تھا۔ اور محمد ثانی نے اپنی ساری سعی اس دروازہ کے خلاف صرف کرنی شروع کی۔ اُس نے اس موقع پر

دیو قامت توپوں سے کام لیا جو اربان نامی باشندہ ہنگری نے تیار کی تھیں اور جن سے بڑے بڑے چٹان تین ساڑھے تین قنطار وزن کے پھینکے جاسکتے تھے۔ سلطان خود توپچیوں کے قریب کھڑا تھا جہاں سے وہ غنیم کی سب حرکات دیکھ سکتا تھا۔ ۲۹ مئی کو اُس نے حملے کا حکم دیا۔ اور عثمانی فوج ہارے۔ مگر یونانی شکست کھانے پر بھی اس طرح جان لٹا رہے تھے کہ فاتحین شہر میں داخل نہ ہو سکے اور یہی چری فوج دو دفعہ پس پاموئی۔ اس وقت نازک میں ایک مسلمان درویش کا خواب مسلمانوں کی حوصلہ افزائی کا باعث ہوا۔ جس نے دعویٰ کیا کہ رسول مقبول کے صحابی حضرت ایوب انصاری کا مزار اُسے خواب میں دکھایا گیا ہے۔ اس خبر کے سنتے ہی مسلمانوں کے جسم میں ایک تازہ جان پڑ گئی اور وہ از سر نو حملہ آور ہوئے۔ ان میں سے کوئی پچاس آدمی ایک تہ زمینی راستے سے جس کا دروازہ یونانی بند کرنا بھول گئے تھے شہر کے اندر گھس آئے۔ مصویرین جنہیں ان کے داخل ہونے کا کچھ علم نہیں تھا۔ اپنی جگہ پر روکنے کے لئے اڑے ہوئے تھے کہ موت نے انہیں تیچھے سے آلیا۔ اس حالت کے دیکھتے ہی انہیں ایک تشنچ سا ہو گیا۔ ان کی گھبراہٹ دیکھ کر غنیم دیواروں پر چڑھ آئے۔ گسٹینیانی ایک گولے سے زخمی ہو گیا اور اپنے جہاز میں لاکر لٹا دیا گیا۔ اور لیٹے ہی اُس کی جان نکل گئی۔ قیصر جو امردی سے اپنے بزرگوں کے ورثہ کی حفاظت کرتا ہوا اسی معرکے میں کام آیا۔ غنیم کی فوج جسے اب کوئی روکنے والا نہیں رہا تھا۔ مصر و ب فارت ہوئی۔ اور تین دن تک کشت و خون جاری رہا۔ سلطان محمد بسر کردگی عثمانیاں

۱۵ فرہیسی میں لفظ قنطال اس کے لئے استعمال کیا گیا ہے اور ایک قنطال کا وزن ایک سو کبیلو لکھا ہے۔ اور

کیلو انگریزی پونڈ کے قریب ہوتا ہے۔ پس قنطال کوئی سو امن ہندوستانی ہوا ۱۲

جب داخل شہر ہوا تو ایک شہر کا جم غفیر سینٹ صوفیا کے گرجے میں پناہ گزین تھا۔ شہر والوں کا ہر طبقہ وہاں لڑائی کے انجام کا منتظر تھا اور چاوری خدا سے دعائیں مانگ رہے تھے اور خوش عقیدت عورتیں مذہبی گیت گا کر دعا کر رہی تھیں کہ خدا انہیں بچالے مگر فاتحین نے دروازے توڑ ڈالے۔ اور قتل عام شروع ہوا تین ہزار آدمی مارے گئے ہونگے۔ سلطان گھوڑے پر سوار خود دروازہ پر آ پہنچا۔ اور سواری زینوں کو پھاند کر از خود رفتہ گروہ کے روبرو آپکارا لا الہ الا اللہ محمد رسول اللہ گرجے کی بے ادبی گویا اس کے توڑنے پھوڑنے کا اعلان تھا۔ بت اور صلیبیں گلہاڑیوں سے توڑی گئیں اور قیمتی ظروف فاتحین کے پانوں میں روندے گئے۔ ایک کھڑکی کے مقابل حصے دیچہ سر دہکتے ہیں۔ اب تک پتھر کے ستون میں ایک ہاتھ کا نشان گڑا ہوا نظر آتا ہے۔ کہتے ہیں کہ محمد فلح نے گرجے پر قبضہ کرتے وقت یہ نشان اپنے ہاتھ سے لگا دیا تھا۔ اس طرح سینٹ صوفیہ کا گرجا جو نو سال سے عیسائیوں کے جمع ہونے کا مقام تھا اسلام کی ملک ہو گیا۔ یونانیوں میں ایک قصہ مشہور ہے کہ ایک متبرک پادری اس قبضے کے وقت ایک دروازہ سے بھرانہ غائب ہو گیا۔ اور وہ دروازہ خود بخود بند ہو گیا اور آج تک بند ہے۔ جس دن پھر صلیب ہلال کی جگہ لے گی۔ اُس دن وہ دروازہ کھلے گا اور وہ پادری جیتا جاگتا اُس عبادت میں مصروف نظر آئیگا جو وہ اُس وقت کر رہا تھا۔

موسو بار تھہ عیسائی ہے اور عیسائی ناظرین کے لئے کتاب لکھ رہا ہے۔ اس لئے اُس کے بیان میں تعصب صاف نظر آ رہا ہے۔ مثلاً گرجے کے اندر قتل کا جو بیان اس نے لکھا ہے۔ اس کی تردید ایک اور عیسائی مؤلف مسٹر مرے یوں کرتا ہے :-

غلطہ کا برٹا پیل



ہاتھ کے اس نشان کی بابت کہا جاتا ہے کہ فاتح جب گھوڑے پر سوار مقتولین کی لاشوں کے ڈھیر کے اوپر گزر رہا تھا۔ اُس وقت اُس کا ہاتھ اتنی بلندی تک پہنچ سکتا تھا مگر اس روایت کے راوی یہ بھول جاتے ہیں کہ جو جماعت فتح کے دن گرجے کے اندر تھی وہ قید کر لی گئی تھی اور قتل نہیں ہوئی تھی۔ ہم نے قصداً موسیو بارٹھہ کو موقعہ دیا ہے کہ وہ اس واقعہ کو عیسائیوں کی روایات کی رو سے بیان کر دے۔ کیونکہ اول تو مخالف شہادت کا وہ حصہ جو باوجود مخالفت کے آہنگ کے واقعات اصلی کی تائید کرے۔ موافق شہادت سے زیادہ بااثر ہوتا ہے اور دوسرے ان بیانات سے جو نقل کئے گئے ہیں۔ اُن احساسات پر روشنی پڑتی ہے جو عیسائی عموماً قسطنطنیہ اور ایا صوفیہ کے متعلق رکھتے ہیں اور جن سے اُس عناد کا عقدہ حل ہوتا ہے جو عالم عیسوی کو بالعموم سلطنت عثمانی کے ساتھ ہے۔ وہ ان بے سرو پا کہانیوں سے برا فرودختہ ہوتے ہیں۔ اور انہیں یہ یاد نہیں رہتا کہ سلطان فاتح ہی وہ سلطان ہے جس نے یونانی گرجے کے پادریوں کو خاص حقوق عطا کئے۔ اُن کو گرجے کے اندرونی انتظام میں پوری آزادی۔ دوسرے عیسائیوں کی مداخلت سے اُن کے گرجے کو بچایا اور رعایا کی مذہبی آزادی اور ایک نہایت معقول حد تک مساوات حقوق کی ایسے وقت میں بنیاد ڈالی۔ جب یورپ کے دوسرے حصے مساوات کا خیال بھی نہ رکھتے تھے۔

۱۴۵۳ء سے لیکر آج تک استانبول سلطین عثمانیہ کا دار الخلافہ چلا آتا ہے۔

سلطان محمد فاتح نے اپنی فتح کی کمی یادگاریں چھوڑیں۔ جن میں روم ایلی حصار اور جامع فاتح خصوصیت سے قابل ذکر ہیں۔ اس کے بعد یہ رسم ہو گئی۔ کہ قریب قریب ہر سلطان اپنے تہذیب کی یادگاریں ایک مسجد بنا کرے اور اسی لئے استانبول مساجد کے اعتبار سے

شہرت خاص رکھتا ہے۔ شاید کسی اور اسلامی مرکز میں بڑی مسجدیں اس کثرت سے نہیں مل سکتیں۔ مسجدوں کے بلند مینار دور سے نظر آنے لگتے ہیں۔ اور آسمان سے باتیں کرتے معلوم ہوتے ہیں۔ اس کی صورت کا یہی وہ حصہ ہے جس پر فلگستان کے با مذاق نظارہ پسند وجد کرتے ہیں اور اس کی تعریف کرتے نہیں تھکتے۔ گوانکا جو شہر تعریف شہر میں قدم رکھتے ہی گلی کوچوں کی حالت کو دیکھ کر فرو ہو جاتا ہے اور پھر مذمت بھی ایسی ہی کرتے ہیں۔ تاہم اس شہر کی دو خوبیوں کا وہ ہمیشہ اعتراف کرتے ہیں۔ ایک یہ کہ دور سے استانبول بجائے معمولی انسانی آبادی کے عالم بالا کی کسی بستی کی تصویر نظر آتا ہے۔ جس کا نقشہ صاف نیلگوں آسمان کے وسیع کینو اس پر نقاش ازل نے اپنے ہاتھ سے کھینچا ہے۔ اور دوسرے یہ کہ تاریخی نشانیوں کی بو قلمونی کے لحاظ سے یہ دار الخلافہ اپنی مثال نہیں رکھتا۔

اصل پرانا قسطنطنیہ تو وہی ہے جسے اب استانبول کہتے ہیں۔ مگر اب رفتہ رفتہ پھیلتے پھیلتے یہ نام کئی حصوں پر جو پہلے غیر آباد تھے یا علیحدہ سمجھے جاتے تھے حاوی ہو گیا ہے۔ اس کے اب تین بڑے حصے ہیں۔ استانبول۔ پیرا غلطہ اور اسکدار۔ ان میں استانبول اور پیرا غلطہ یورپی ساحل پر واقع ہیں اور اسکدار (سقوٹری) ایشیائی ساحل پر۔ یورپی ساحل اور ایشیائی ساحل کے درمیان آبتائے باسفور ہے اور استانبول اور پیرا غلطہ کے درمیان "شاخ زرین" کا پانی حائل ہے۔ شاخ زرین پر صبح سے شام تک آئندوروند کی کثرت رہتی ہے۔ اور باوجود اپنی کھنگلی کے یہ پل نہایت دلچسپ ہے دنیا کی ہر قوم کا نمونہ اس پل پر نظر آسکتا ہے اور مشرق و مغرب کے سب لباسوں کی میز

۱۵ انگریزی میں اس کھردرے سے کپڑے کو کہتے ہیں۔ جس پر نقاش تصویریں کھینچتے ہیں ۱۲

غلامیہ




اس کے منظر کو نہایت دلپذیر بناتی ہے۔ اسکا دار کی آبادی بیشتر مسلمانوں کی ہے۔ ستانبول میں بھی زیادہ تر مسلمان ہی آباد ہیں۔ گوتاجرا اور دوکانداروں میں عیسائی اور یہودی بھی بکثرت ہیں۔ بلکہ یہ کہنا غلط نہ ہوگا کہ تجارت کا ایک کثیر حصہ انہی کے ہاتھ میں ہے۔ اسی حصہ میں ایاصوفیہ۔ اسی میں باب عالی۔ باب مشیخت۔ عدالتیں۔ اور دیگر دفاتر رکھی ہیں۔ اسی میں زیادہ تر مساجد۔ اسی حصہ میں قسطنطنیہ کا مشہور عالم مستقف بازار ہے اور یہیں خان الدہ میں ایرانی تجارت کی بستی ہے۔ مسافر کی دلچسپی کے جس قدر سامان اس حصے میں جو پرانی چار دیواری کے اندر ہے موجود ہیں۔ اور کسی حصے میں نہیں۔ پیرا غلطہ ایک دوسرے سے ملے جھلے ہوئے ہیں۔ لیکن اصل میں دو حصے ہیں۔ پیرا غلطہ عیسائیوں اور یورپ کے عیسائیوں کی بود و باش کا مرکز ہے یہیں یورپی ہوٹلوں کے نمونے کے ہوٹل ہیں۔ اور یہیں دولت خارجیہ کے سفیروں کے مکان ہیں۔ غلطہ میں غلطہ سرائے نام شاہی محل ہے جو سلطان عبدالعزیز کے زمانے سے مکتب سلطانی کو دیدیا گیا ہے۔ یہیں غلطہ مینار ہے۔ جس پر چڑھنے سے استانبول بہ تمام و کمال نظر آسکتا ہے۔ اور اسی کے پرے اگر کچھ دور نکل جائیں تو نشان طاش۔ بشکطاش وغیرہ شہر کے کھلے اور نو تعمیر شدہ حصے آجاتے ہیں۔ جہاں امرا کے مکانات۔ شاہی محلات اور موجودہ قصر شاہی یعنی یلڈیز ہے جسے استانبول کے روزمرہ میں "سرائے ہمایون" کہتے ہیں۔

سرائے ہمایون

استانبول مقامِ خلافت ہو۔ تو سرائے ہمایون مرکزِ خلافت۔ سب بڑے بڑے ملکی معاملات اسی قصرِ شاہی کی چار دیواری کے اندر فیصلہ ہوتے ہیں اور اسی طرح کاروبارِ خلافت کے متعلق احکام یہیں سے صادر ہوتے رہتے ہیں۔ سلطانِ اعظمِ خاتمِ عربین شریفین ہیں۔ اور وہاں کے کارکن مختلف امور میں حکم احکام حاصل کرنے کے لئے یہیں سے رجوع کرتے ہیں۔ جب سے دولتِ عثمانیہ کے موجودہ فرمانروا سلطان عبد الحمید خاں غازی تخت نشین سلطنت ہوئے ہیں۔ سکونتِ شاہانہ کا محراب محل کو بختا گیا ہے۔ اور اس کے بڑے احاطے کے اندر کی تعمیرات بیشتر سلطانِ اعظم کے عہد کی تعمیرات ہیں۔ ان کے جدِ مرحوم سلطان محمود نے ۱۸۳۲ء میں اس محل کی بنیاد ڈالی تھی۔ مگر اس وقت بشکطاش کی چوٹی پر یہ صرف چھوٹا سا کیوشک تھا۔ اور اس کے گرد ایک نہایت وسیع باغ تھا۔ جہاں وہ کبھی تفریحاً جاتے تھے۔ مرحوم سلطان محمود ہی نے اس کا نام یلڈیز کوشک رکھا۔ یلڈیز ترکی میں ستارے کو کہتے ہیں اور اس چھوٹے سے محل کو اس کی خوبصورتی اور بلندی کی وجہ سے یہ نام دیا گیا۔ ۱۸۴۳ء میں سلطان عبد المجید مرحوم و مغفور نے اسے اور بڑا یا اور آراستہ کیا۔ ان کے بعد سلطان عبد العزیز مرحوم نے اس کے باغ کو اور وسعت دی یہاں تک کہ یلڈیر کا باغ قصرِ چراغاں تک جا پہنچا۔ جو عین لبِ باسفور واقع ہے۔ انہوں نے چند اور کوشک بھی اس میں تعمیر کئے اور سب سے بڑی تعمیر محل کے

قصر پبلز - جامع عظیمہ - سرسبز - لاہور -



اس طرف کی جو ماہین ہمایوں کے نام سے موسوم ہے اور جہاں شاہی چمیسیر لین سے
ترکی میں جاش ماہینچی کہتے ہیں اجلاس کرتا ہے۔

جب سے سلطان وقت نے یہاں مستقل سکونت اختیار کی ہے۔ اس کی
اندرونی زینت اور بیرونی مضبوطی کی طرف خاص توجہ کی گئی ہے۔ یہاں تک کہ
اب وہ استانبول میں سب سے محفوظ اور سب سے پرفضا جگہ ہے۔ یورپ
میں سلطان المعظم کے بیشتر مخالف ہیں جو ان کی ہر بات میں نقص نکالتے ہیں
اور ان کے اچھے کاموں کو بھی کسی نہ کسی بُرائی کی طرف منسوب کرتے ہیں۔
انہوں نے اس تبدیلی مکان پر عجب عجب چہ میگوئیاں کی ہیں۔ چونکہ پہلے
بادشاہ اور محلات میں رہتے تھے۔ اس لئے ان کا قصر بلدیز کو پسند کرنا غرضت
کے لئے آسان بہانہ بن گیا۔ بجائے اس کے کہ تسلیم کریں کہ بلجاظ ہو اکی باکزیگی
اور صفائی کے۔ اور بلجاظ منظر کی خوبصورتی کے اس قصر کو قدرتی طور پر ترجیح
دی گئی۔ وہ یہ لکھتے ہیں کہ سلطان المعظم ڈر کے مارے اس میں رہتے ہیں۔
کیونکہ دوسرے محلات قریب شہر یا قریب دریا کی وجہ سے ان کے لئے ہمیشہ
باعث خطر رہتے۔ اور ان کے خلاف سازشیں کرنے والے آسانی سے دوسرے
محلوں پر حملہ کر سکتے ہیں۔ اس میں شک نہیں کہ قسطنطنیہ میں بادشاہ کی زندگی
کی حفاظت پر خاص توجہ ہے۔ مگر یہ ضرورت وہاں کی رعایا کے بعض شور و پشت
لوگوں کی کارستانیوں اور یورپ کے انارکسٹ لوگوں کی سازشوں کے باعث
پیدا ہوئی ہے۔ لیکن اس سے یہ نتیجہ نہیں نکل سکتا۔ کہ قصر بلدیز کی اقامت کا
باعث خوف ہو۔ اصل بات یہ ہے کہ شہروں کی گنجان آبادی سے الگ رہنے کا خیال

جدید طبی تحقیقات نے ہر ملک میں پیدا کر دیا ہے۔ اور جس کو توفیق ہوتی ہو شہر سے باہر رہنے کی فکر کر لیتا ہے۔ جب قسطنطنیہ میں معمولی امرا اور روسا تک اپنے شہر کے مکانات چھوڑ کر سال کے اکثر مہینے باہر دیہات کے کھلے بنگلہ نما مکانات میں کاٹتے ہیں تو کون تعجب کر سکتا ہے کہ یلڈیز کی مرتفع کرسی اور اس کا صحت بخش موقع سلطان المعظم نے اپنے لئے چُن لیا۔ خصوصاً اس حالت میں جب اُن کے چچا کے وقت میں ہی اسے محل تفریح کی جگہ محل سکونت بنانے کا خیال پیدا ہو گیا تھا۔ جیسا کہ اُس زمانے میں "ماہین" کی تعمیر سے ظاہر ہوتا ہے۔

قصر یلڈیز کی عمارت کی طرز تعمیر جدید ہے اور اُن میں عثمانی طرز تعمیر کی خصوصیات کم نظر آتی ہیں۔ بہ خلاف بعض دوسرے محلات شاہی کے جن کا نقشہ سمند کے راستے سے آنے والے مسافر کی نظر کو دُور ہی سے لہاتا ہے۔ اندرونی آرائش میں بھی گراں بہا اور خوبصورت ترکی قابینوں اور ہر کیہ کے نفیس ریشمی پردوں کے سوا شیشہ و آلات و سامان زینت زیادہ تر یورپی ہے۔ کہتے ہیں کہ سلطان المعظم کا مذاق زمانہ حال کی طرز تعمیر کا موید ہے اور حفظانِ صحت کے اصول جدیدہ کو مد نظر رکھنا نہایت ضروری سمجھتے ہیں۔ اور انہیں خود فن تعمیر میں معقول دخل ہی۔ چنانچہ ایک مشہور یوروپین کا بیان ہے کہ جب وہ محل کے اندر کام کرتا تھا تو کسی دفعہ اتفاق ہوا۔ کہ سلطان المعظم اپنے ہاتھ سے محل کے کسی حصہ کا نقشہ پنسل سے کھینچ کر دیتے تھے۔ جس سے فن کی واقفیت اس درجہ ظاہر ہوتی تھی۔ کہ ماہرانِ فن حیران رہ جاتے تھے۔

یلڈیز کی عمارت اور باغات کے احاطہ کرنے کے لئے ایک بہت لمبی چوڑی دیوار

ہے جس کے گرد گارد کے سپاہی ہر وقت پہرا دیتے ہیں۔ شمالی حصے میں شاہی سکونت کے مکانات ہیں۔ جن میں خود بادشاہ اور ان کے حرم اور شاہزادے رہتے ہیں۔ اس حصے کے گرد ایک اور دیوار ہے۔ جو ایک شش پہلو احاطہ بناتی ہے۔ حرم اس شش پہلو احاطہ کے مشرقی طرف ہے۔ اور کوشک شاہی سے اس میں آمد و رفت ایک گیلری کے ذریعے سے ہے۔ شاہزادوں کے مکانات اور حرم شاہی کے درمیان ایک اونچی دیوار حدِ فاصل ہے۔ قریب ہی ایک اور چھوٹا سا کوشک ہے۔ جسے سلطان المعظم نے ۱۸۹۲ء کے سخت زلزلہ کے بعد تعمیر کرایا۔ اس میں صرف گیارہ کمرے ہیں۔ مگر اس کی صنعت میں جدید فن تعمیر کی ساری کوشش صرف کر دی گئی ہے۔ اسے آتشزدگی اور زلزلہ دونوں کے صدمے سے محفوظ بنایا گیا ہے۔ اس چھوٹے سے محل اور بڑے محل کے درمیان مستقف راستہ ہے۔ اس کے گرد ایک گیلری ہے۔ جس پر رات کو البانیہ کے سلحشوروں کا پہرا ہوتا ہے۔

کوشک شاہی کے ایک طرف چھوٹا سا تھیٹر بنا ہوا ہے جہاں کبھی کبھی یورپ کے مشہور تماشگر تماشگر آتے ہیں۔ خصوصاً جب کوئی معزز مہمان یورپ سے آتے ہیں تو یہ تھیٹر ان کی مدارات کا ضروری حصہ ہے۔ کوشک کے دوسری طرف آبشار والی بازوری ہے۔ جہاں سے باسفور کا منظر نہایت عمدگی سے دکھائی دیتا ہے اور جہاں بادشاہ کبھی کبھی وقت فرصت ٹہلنے جاتے ہیں۔ کوشک کے سامنے مصنوعی جھیل بنائی گئی ہے۔ جس میں کئی مصنوعی آبشاراں گرتے ہیں۔ اس میں سلطان المعظم کا ہے گاہے کشتی چلاتے ہیں۔

ایک اور محل ہے جسے قصر مر اسم کہتے ہیں۔ اس میں تصاویر رکھی ہیں۔ چونکہ یورپ کے سب شاہی محلات میں یہ دستور ہے۔ کہ مشہور نقاشوں کی تصاویر جمع کی جاتی ہیں۔ جس میں سے ہر ایک ہزار مارو پے دام پاتی ہے اور جو بہت نادر ہوں تو لاکھوں تک پہنچتی ہیں۔ یہ محل شش پہلو تعمیر کے باہر واقع ہے۔ اور سہ منزلہ بنایا گیا ہے۔ امپراطور ولیم ثانی جب سلطان المعظم کی ملاقات کو آئے تھے تو یہیں ٹھہرائے گئے تھے اور تصاویر کی گیلری ایسے ہی موقعوں پر کھولی جاتی ہے۔

یورپ کے سیاح اپنی کتابوں میں قصر پلیدی کا ذکر کرتے ہوئے اکثر حیرت ظاہر کرتے ہیں کہ پلیدی محض بادشاہ اور اس کے ذاتی خدام کے رہنے کی جگہ نہیں۔ بلکہ ایک شہر کا شہر ہے۔ جس کے باشندوں کی سب ضروریات کے لئے سامان اُس کے اندر موجود ہے۔ چونکہ اُن کے ہاں یہ رواج کم ہے اس لئے انہیں تعجب ہوتا ہے۔ لیکن جو لوگ ایشیا کے مشہور بادشاہوں کے حالات سے واقف ہیں۔ اُن کی نظر میں یہ ایک ایسی چیز ہے جو لازمہ شاہنشاہی ہے۔

محل کے اندر عمارت کا کام تھوڑا بہت ہر وقت جاری رہتا ہے۔ اس لئے ایک حصہ اس کا تعمیر خانہ کے نام سے موسوم ہے۔ تعمیر ترکی میں مرمت کو کہتے ہیں اور اس تعمیر خانہ میں لوہاروں۔ ترکھانوں اور معماروں کے کارخانے شامل ہیں۔ ایک کارخانہ ظروف چینی کا بھی پلیدی کے احاطے کے اندر ہے۔ جس میں چینی کے نہایت نفیس برتن بنتے ہیں۔ اس کا منشا نہ صرف محل کی ضروریات کے لئے عمدہ برتن بہ کفایت مہیا کرنا ہے۔ بلکہ صنعت کا ایک تجربہ ہے۔ جس کی بنا پر اور کارخانے ملک میں بڑھائے جاسکتے ہیں۔ اس کے دیکھنے کی اجازت خاص طور پر حاصل کرنی

پڑتی ہے۔

بلدیہ میں ایک سلاح خانہ بھی ہے۔ جس میں ہر قسم کے ہتھیار۔ پُرانے اور نئے۔ مشرقی اور مغربی رکھے ہیں۔ ونچسٹر۔ مارٹینی۔ موزر۔ بندوقیں اور کرپ اور سیکسم توپیں سب یہاں موجود ہیں۔ یہ میگزین کا میگزین اور عجائب خانے کا عجائب خانہ ہے۔

اس کے سوا ایک اور عجائب خانہ بھی ہے۔ جس میں ایک ذخیرہ قلمی کتابوں کا ہے۔ کچھ پُرانے ظروفِ چینی۔ کچھ جواہرات اور کچھ نمونے مختلف صنائع کے ہیں۔ ایک حصے میں نیچرل ہسٹری کا عجائب گھر ہے۔ جہاں طرح طرح کے جانور ٹھہس سے بھرے ہوئے شیشوں کی الماریوں میں بند ہیں۔ یہیں ایک عمدہ رصد گاہ ہے۔ جس میں علمِ ہیت کا سامان بخوبی مہیا کیا گیا ہے۔

محل کے باہر جو جامع حمیدیہ نمازِ جمعہ اور سلاطین کے لئے بنی ہے۔ اس کے سوا دو اور مسجدیں محل کے اندر ہیں۔ جن میں سے ایک خود سلطان المعظم اور اور اراکینِ خاص کی نماز کے لئے محلِ شاہی کے قریب ہے۔ اور دوسری گارو کے سپاہیوں کی نماز کے لئے ہے۔

چار صطبل شاہی ہیں جن میں سے ایک خاصہ سواری کے گھوڑوں کے لئے مخصوص ہے اور تین اور ہیں جن میں سے ہر ایک میں کوئی ایک سو گھوڑے رہتے ہیں۔ ان میں سے ایک نہایت ہی جدید سامان سے آراستہ ہے۔ صطبل کے قریب سواری کا مدرسہ ہے۔ وہاں شاہزادوں کو سواری کی تعلیم دی جاتی ہے۔ اس مدرسہ کے قریب ایک سایہ دار گیلری بنی ہے۔ جہاں سے کبھی کبھی بادشاہ

خود بچوں کی تعلیم کا معائنہ کرتے ہیں۔ خود جوانی میں سواری کا بہت شوق رکھتے تھے اور اب بھی وقت ضرورت نہایت عمدہ سوار ہیں۔ انہیں گھوڑوں کے سوا اور حیوانوں اور جانوروں کے پالنے کا بھی شوق ہے۔ اس لئے ایک خاصہ چڑیا گھر قصر لیدز میں ہے۔ باغ پر بھی ان کی توجہ خاص ہے۔ اور اس لئے باغ میں بہت سے نادر درخت ہیں اور درختوں کو مختلف پیوند لگانے کے تجربے اکثر ہوتے رہتے ہیں۔ گارڈ کے سپاہیوں کے سوا جو سات ہزار کے قریب ہیں اور جن میں مختلف افواج سلطانی کے چیدہ دستے شامل ہیں۔ تھینا کوئی پانچ ہزار آدمی محل کے اندر رہتے ہیں۔ مستوراتِ حرم اور ان کی لونڈیاں اور خواجہ سرکے۔ شاہزادے اور ان کا اپنا اپنا سٹاف۔ چیمبر لین اور ان کے ماتحت ملازمین۔ ایڈیکانگ۔ دربان۔ باغبان۔ باورچی۔ سائیس اور دیگر خدام یہ سب محل کی آبادی کا باعث ہیں اور ان میں سے اکثر کے لئے مطبخ شاہی سے کھانا پکا پکایا آتا ہے۔

محل کے سب حصوں کا مختصر سا بیان آلیا۔ لیکن مابین کا ذکر باقی ہے۔ یہی وہ حصہ ہے جس سے رعایا کے معزز افراد اور سرکاری اہلکاروں اور خاص خاص مہمانوں کو اکثر کام پڑتا ہے۔ مجھے اپنے زمانہ قیام میں کئی بار مابین مہمانوں جانے کا اتفاق ہوا اور وہاں میں نے حاجی علی پاشا ہشتمین اور تحسین پاشا باش کاتب اور عزت پاشا کاتب ثانی اور غالب بے ترجمان اول رئیس شریفیات کے کمرے دیکھے اور ان سب سے ملاقات کی۔ یہ لوگ نہ صرف محل کے اہلکاروں میں اعلیٰ ترین رتبے رکھتے ہیں۔ بلکہ انہیں امور سلطنت میں بھی دخل ہے۔ کیونکہ سب

۱۰ اب انہیں وزارت کا رتبہ اور پاشا کا خطاب مل گیا ہے۔ اس وقت غالب بے تھے ۱۰

ضروری امور خود سلطان المعظم کے ہاتھ میں ہیں اور یہ لوگ گویا اُن کی زبان اور قلم ہیں۔ جن کے ذریعے وہ وزراء سے دولت اور دوسرے اہلکاروں کے نام عموماً احکام جاری کرتے ہیں۔

ان میں سے ہر اہلکار کے پاس متعدد دکرے ہیں۔ جن میں سب سے بڑے دکرے حاجی علی پاشا کے ہیں۔ ایک کمرہ نشست عام کا۔ ایک کمرہ مشورہ خاص کا۔ ایک کمرہ کھانا کھانے کے لئے۔ ایک کمرہ نماز کے لئے اور ایک کمرہ ملازمین کے لئے۔ ان کردوں کی آرائش نہایت سادہ ہے۔ کوئی تصویریں وغیرہ ان میں نہیں۔ دیواروں کی زینت کے لئے قد آدم آئینے اور فرش کی زینت کے لئے بڑے بڑے قالین۔ میز کرسی اور چند زاید کرسیاں ملاقاتیوں کے لئے۔ ان سب کردوں میں برقی روشنی ہے۔ اور یہ اس لئے قابل ذکر ہے کہ محل کے باہر ایک آدھ ہوٹل کے سوا برقی روشنی استانبول میں کہیں نہیں۔

محل کے اندر جانا سوائے اُن لوگوں کے جنہیں دربان پہچانتے ہوں یا جنہیں عہدہ داروں میں سے کسی نے خود بلوایا ہو۔ آسان نہیں۔ جب کوئی اجنبی جائے تو بہت کچھ پرسش ہوتی ہے۔ دربان پہلے اُس کا کارڈ مانگتے ہیں۔ پھر اُس سے پوچھتے ہیں کہ کس سے ملنا ہے۔ پھر اُس عہدہ دار سے جا کر دریافت کرتے ہیں اور وہ اجازت دیتا ہے تو اندر جانا ملتا ہے۔

ماہین کا دروازہ جامع حمیدیہ کے مقابل ہے اور اسی دروازہ کے ساتھ وہ چبوترہ ہے۔ جہاں سے سلاطین کی شاندار رسم دیکھی جاتی ہے اور اسی کے اوپر وہ نشستگاہ ہے جہاں سفراءِ دول خارجیہ یا اور مغزِ حنبسی سلاطین کے من بھجائے

جاتے ہیں۔ وزراء نے دولت جب سلام شاہانہ کے لئے آتے ہیں تو وہ بھی اسی دروازہ سے داخل ہوتے ہیں اور پہلے باش باپنجی کے ہاں جاتے ہیں۔ وہ جا کر ان کی طرف سے عرض کرتا ہے اور اسی کے توسط سے انہیں جواب ملتا ہے۔ جب کوئی ضروری موقعہ ہوتا ہے تو خود انہیں بار مل جاتا ہے۔ ورنہ باش باپنجی کے ذریعے سے حکم صادر ہو جاتا ہے کہ کسی امر میں جس میں وہ استمراج کرنے آئے ہوں کیا کارروائی مناسب ہے۔ اسی سلسلے سے نظم و نسق سلطنت کی گئیں کھینچتے کھینچتے کلینتہ سلطان المعظم کے ہاتھ میں آگئی ہیں اور وزراء محض ان کے احکام کی تعمیل کرنے والے ہیں۔ ملک کی فلاح کے لئے اس طریق حکومت کے مفید ہونے کی نسبت بہت اختلاف آ رہا ہے۔ لیکن دشمن و دوست سب مقرر ہیں۔ کہ سلطان المعظم حکمتِ عملی میں اپنا جواب نہیں رکھتے۔ اور یہی سبب ہے کہ قصر یلدیز نہ صرف اصطلاحی طور پر بلکہ فی الحقیقت اس وقت دولت عثمانیہ کا مرکز بن گیا ہے۔ اور باب عالی جو پہلے امور سیاسی سے مخصوص اور نظامِ مملکت کا زبردست مرکز تھا۔ میدانِ سیاسی میں روم درجے کی قوت رہ گیا ہے۔



بابِ عالی

صدرِ اعظم۔ وزیرِ صیغہِ خارجیہ اور وزیرِ صیغہِ داخلیہ کے دفاتر جس عمارت میں
 ہیں اُسے ”بابِ عالی“ کہتے ہیں۔ یہ نام اس عمارت کو یا تو تعظیماً دیا گیا کیونکہ وزیرِ
 سلطنت میں یہ تینوں عہدے خاص اہمیت رکھتے ہیں۔ اور یا اس لئے کہ تین وزیروں
 کا ایک مقام اجلاس ہونے کے سبب ضروری ہوا کہ ایک جامع نام رکھا جائے۔
 ورنہ یہ عمارت نہ تو بہت بلند ہے۔ اور نہ اس کا دروازہ ایسا شاندار ہے کہ اس نام کا
 مستحق ہو۔ تاریخی اعتبار سے زمین کا یہ ٹکڑا جس پر یہ دفاتر بنائے گئے ہیں عجیب
 انقلابات دیکھ چکا ہے۔ ایاصوفیہ کے بالکل قریب واقع ہے۔ اور فتحِ قسطنطنیہ کے معرکے
 کا سین اسی قریب میں ہونا چاہئے۔ پُرانے محلاتِ قیصری اسی کے پڑوس میں تھے اور
 ان کی جگہ بعد کو پہلا محلِ سلطانی بھی اسی کے قریب بنا۔ اب اس محل کے ایک حصے
 میں پُرانے تخت اور تاج اور جواہرات اور مالکِ غیر کے بادشاہوں کے شخصے وغیرہ
 رکھے ہیں۔ اس حصے کو ”خزینہ ہمایوں“ کہتے ہیں اور دوسرے حصے میں وہ بے بہا
 امانت ہے جس پر استانبول جس قدر ناز کرے بجا ہے۔ یعنی علمِ نبوی و دیگر تبرکات۔
 استانبول کا جدید ”موزہ خانہ“ یا عجائب گھر بھی بابِ عالی کے قریب واقع ہے۔ اور عدالت
 کی کچھیاں بھی کچھ دور نہیں۔ غرض ہر اعتبار سے یہ جگہ دلچسپ ہے۔ دولتِ عثمانیہ کو یورپ
 کی اور سلطنتوں کی طرح بہت سیارہ مجاہدوں نے نہیں رکھتی جن میں عایا کے انتخاب کئے ہوئے
 قائم مقام اگر معاملات ملکی کو سلجھائیں۔ تاہم مجاہدوں کی شوریٰ کا ایک ٹھکانہ اس میں موجود ہے۔

یعنی ایک وزیر کی مجلس جسے ترکی میں مجلس وکلا کہتے ہیں اور دوسری مجلس شوریٰ دولت جس میں ایک کثیر تعداد اراکین کی ہے۔ جن کا کام وضع قوانین میں مدد دینا ہے۔ اس مجلس کی رکنیت آج کل زیادہ تر اعزازی امتیاز رہ گیا ہے۔ ورنہ اسے عملاً امور سلطنت میں چنداں دخل نہیں۔ ان دونوں مجلسوں کے اجلاس بھی باہر عالمی میں ہوتے ہیں۔ مجلس وکلا کا تو ہفتے میں ایک بار ضرور جلسہ ہوتا ہے۔ اور مجلس شوریٰ کے جلسے بھی وقتاً فوقتاً ہوتے رہتے ہیں۔ وزیر اعظم مجلس وکلا کا صدر نشین ہوتا ہے۔ اور دیگر اراکین حسب ذیل ہیں :- شیخ الاسلام۔ وزیر جنگ۔ وزیر بحریہ۔ وزیر داخلہ۔ وزیر خارجہ۔ وزیر عدالت۔ وزیر مال۔ وزیر اوقاف۔ وزیر محکمہ تعلیم اور وزیر تعمیرات۔ یہ وزراء ترکی میں عموماً ناظر کے لقب سے ملقب ہیں اور استانبول کے رواج کے مطابق ان کے القاب یوں لکھے جانے چاہئیں :- خارجہ ناظری۔ مالیہ ناظری۔ عدلیہ ناظری وغیرہ۔ دفاتر استانبول میں تعطیلوں کا عجب ستور ہے۔ اکثر جگہ ہفتے میں دو دن ^{تعطیل} ہوتی ہے۔ ایک جمعہ کو جو اسلامی تعطیل کا روز ہے اور سلطنت اسلامی ہونے کے سبب ^{تعطیل} کے لئے موزوں ہے اور دوسرے یکشنبہ کو کیونکہ دفاتر میں عیسائی بہت سے ملازم ہیں اور ان کے لحاظ سے اس دن تعطیل کر دی جاتی ہے۔ اس رواج سے گو عثمانیوں کی بے تعصبی ثابت ہوتی ہے۔ لیکن اس میں شک نہیں کہ کاروبار سرکاری پر اس دور روزہ تعطیل کا اثر اچھا نہیں پڑ سکتا۔ اور انہیں کوئی تدبیر نکالنی چاہئے۔ جس سے ہفتے میں ایک تعطیل پر سب اہلکار کفایت کریں۔ ہمارے ہاں ہندوستان میں اگرچہ عدالتوں وغیرہ میں عملہ ہندوستانی ہے اور ہندوستانیوں کو یکشنبہ سے کوئی خصوصیت نہیں۔ لیکن وہ سب خوشی سے یکشنبہ کی تعطیل منظور کرتے ہیں۔ کیونکہ انہیں ہفتے

میں ایک دن آرام کے لئے لینا ہے وہ بل جاتا ہے۔ اور انگریزی حکام کو اپنا بندھی دن تعطیل کا بل جاتا ہے۔ جس پر دوسروں کو جو پابند سلسلہ ملازمت ہیں۔ کوئی اعتراض نہیں ہوتا۔ باب عالی میں ان دو تعطیلوں کے سوا ایک اور دن بھی ماتحت اہلکاروں کے لئے نیم تعطیل کا ہوتا ہے۔ چہار شنبہ کے دن عموماً مجلس و کلا ہوتی ہے۔ اس دن چونکہ افسران محکمہ اس میں مصروف ہو جاتے ہیں۔ اس لئے سوائے ان کی پیشی کے اہلکاروں کے دوسروں کو نسبتاً فرصت ہوتی ہے۔ اصل بات یہ ہے کہ جسے کاروبار سلطنت کے بوجھ کا پلڑا قصر لیدز کی طرف جھک گیا ہے اور بہت سے کام جو پہلے باب عالی سے سرانجام پاتے تھے اب وہیں سے براہ راست کرنے جاتے ہیں۔ تب سے باب عالی کا کام ہلکا ہو گیا ہے۔ اس پر بھی چونکہ از روئے قاعدہ سب عضداشتیں اپنے اپنے مناسب محکموں کے ذریعے سے پیش ہونی چاہئیں اور ان کے متعلق ضابطہ کی کارروائی لازم ہے۔ اس لئے کاغذ کے گھوڑے باب عالی میں بھی کافی دوڑتے رہتے ہیں۔ اور ان عہدہ ہائے جلیلہ کی جن کا یہ صدر مقام ہے ظاہری شان پوری طرح قائم ہے۔

باب عالی کی عمارت طرز اطلالیہ پر بنی ہوئی ہے اور گواحاظہ کے فرش کے بے مرمت ہونے اور جس زمین پر بنی ہے اس کے بے قاعدہ نشیب و فراز کی وجہ سے باہر سے اس کا کچھ بہت اچھا اثر دیکھنے والے پر نہیں پڑتا۔ لیکن اندر سے وسیع اور بارونق ہے۔ وسطی دروازے سے داخل ہوتے ہی ایک بڑا مستطیل ہال ہے۔ جس میں مسلح سپاہیوں کی ایک معقول تعداد کھڑی رہتی ہے۔ اس کمرے کی بغل میں ایک طرف وہ کمرے ہیں جن میں صدر عظیم ہرمانی نس فرید پاشا بیٹھتے

ہیں۔ اور دوسری طرف مجلس و کلا اور مجلس شوریٰ کے اجلاس کے کمرے ہیں۔
 مال میں داخل ہوتے ہی جانبِ راست اگر مڑ جائیں تو ایک برآمدے سے ہوتے
 ہوئے نظارتِ خارجہ کے دفاتر آجاتے ہیں اور وہاں ایک وسیع اور شاندار
 گونہایتِ سادگی سے آراستہ کمرہ ہزار کلسنسی توفیق پاشا مشہور وزیرِ خارجہ کا ہے۔
 وزیرِ داخلہ ہزار کلسنسی مدوح پاشا کے دفتر بھی عمارت کا ایک معقول حصہ گھیرے ہوئے
 ہیں۔ گو جس کمرے میں وہ خود بیٹھتے ہیں وہ بہت بڑا نہیں۔ ان بڑے دفاتر
 کے علاوہ کئی چھوٹے دفاتر متفرق کاموں کے لئے یہیں ہیں۔ انہی میں صغیہ
 مطبوعات اجنبیہ ہے جہاں مختلف زبانوں کے اخبارات کے ترجمے ترکی میں
 ہو کر صدرِ اعظم کی خدمت میں بھیجے جاتے ہیں اور جو حصے ان تراجم کے وہ
 ضروری سمجھتے ہیں سرائے ہمایوں میں بھیج دیتے ہیں۔ اگرچہ سرائے میں خود بھی
 ایک علیحدہ محکمہ اس غرض کے لئے ہے۔ مطبوعات اجنبیہ کے دفتر کے قریب
 ہی مطبوعاتِ داخلیہ کے معائنہ کا دفتر ہے۔ جس میں سنسٹر اور اس کے معاونوں کا
 ایک رشتمہ قلم کئی مضمون نگاروں اخبار نویسوں مولفوں اور مصنفوں کی محنت کے
 نتائجِ بیرجمی سے ردی کر دیتا ہے۔

بابِ عالی کے دفاتر کوئی چار پانچ گھنٹے کے لئے کھلتے ہیں۔ شاذ ہوتا ہے
 کہ دوپہر سے پہلے ان میں کچھ جان نظر آئے۔ ٹھیک دوپہر کے قریب سب
 اہلکار اپنی اپنی جگہ موجود ہوتے ہیں اور چار بجے کے بعد دوپہر سے دفترِ برخواست

۱۵ سنسٹر انگریزی اور فرانسیسی میں اس عہدہ دار کو کہتے ہیں جس کا کام اخباروں کی آزادی کی

روک تھام ہو۔ اور جسے ان کی ہر سرپرستہ چینی کا حق حاصل ہو ۱۲

ہونے لگتے ہیں اور پانچ بجے تک برخاست ہو جاتے ہیں۔ بہ خلاف اس کے یلڈیز میں آٹھ نو بجے صبح سے لیکر شام تک حاضر باشتی ہے۔ اس لئے جن اہلکاروں کی خدمات اُدھر منتقل ہو جاتی ہیں۔ انہیں غیر معمولی کام کرنا پڑتا ہے۔

ان دفتروں کے کھلتے ہی وزیرِ خارجہ اور صدرِ اعظم کے ہاں دُولِ خارجہ کی سفارتوں کے اہلکاروں کی بھیڑ ہو جاتی ہے۔ چھوٹی چھوٹی باتوں کے لئے سفارتوں کے سکرٹری اور ترجمان ذاتی ملاقات اور گفتگو کے طلبکار ہوتے ہیں اور خود سفار دُول بھی اکثر ملاقات کو آتے رہتے ہیں۔ اور ان سب کی تعداد اس قدر ہے کہ باپِ عالی کے بیشتر اہلکاروں کا وقت وہی لوگ لے جاتے ہیں۔ صیغہِ خارجہ کا وقت لینے کا تو انہیں حق بھی ہے کیونکہ وہ اسی مطلب کے لئے موضوع ہے۔ مگر صدرِ اعظم اور ان کے غلے کا بہت سا وقت ہضم کر کے یہ لوگ ملک کے اندرونی کاروبار پر ظلم کرتے ہیں۔ کیونکہ اسی نسبت سے ان امور پر توجہ کرنے کی فرصت کم رہ جاتی ہے۔

کچھ آب و ہوا کی تاثیر۔ کچھ مزاجوں پر مشرقیت کا اثر۔ باپِ عالی اور تانہوں کے دیگر دفاتر میں یہ رواج عجیب دیکھا۔ کہ دفتر کے کمرے میں بیٹھے ہوئے اہلکار سگرٹ اور قہوہ پیتے اور ملاقاتیوں کو پلاستے رہتے ہیں۔ اخلاق کے اعتبار سے جہاں ملاقاتیوں کی تواضع قابلِ ستائش ہے۔ وہیں کام کے جلد ختم ہونے میں یہ بارت مایوس ہے۔

دفتروں میں اہلکاروں کی کُرسیاں عموماً گدے دار۔ مفل پوش۔ اور نیچی ہیں بیٹھنے کے لئے ان سے زیادہ آرام دہ چیز مشکل سے ہو سکتی ہے۔ لیکن یہ نہیں کہا جاسکتا

کہ وہ مستعدی اور پیداری کے لئے بھی ویسی ہی مفید ہیں۔


بابِ عالی میں زبانِ مروجہ ترکی ہے۔ اور تمام کاغذاتِ سرکاری۔ سوائے نظارتِ خارجہ کے اُن خطوط کے جو ممالکِ اجنبیہ کے جواب میں فرانسیسی میں لکھے جاتے ہیں۔ ترکی میں ہیں۔ اہلکارِ ترکی نہایت خوشخط لکھتے ہیں۔ اور اکثر فرانسیسی بھی اچھی طرح لکھ اور بول سکتے ہیں۔ لیکن ترکی چونکہ کلک سے اور پرانی وضع کی روشنائی سے لکھتے ہیں۔ اس لئے لکھے ہوئے کاغذات کو خشک کرنے کی وہی پرانی ترکیب ان کے ہاں مروج ہے۔ کہ ریت سے سیاہی خشک کی جاتی ہے۔

میں نے پہلے یہ دستور مابین ہمایوں میں حاجی علی پاشا کے ہاں دیکھا تھا۔ مجھے تعجب تو ہوا۔ لیکن پھر یہ خیال آیا کہ پاشا موصوف پرانی وضع کے آدمی ہیں۔ اس لئے شاید جاؤب استعمال کرنا پسند نہیں کرتے۔ لیکن جیبِ عالی کے فرانسیسی اہلکاروں کے سامنے میں نے رنگارنگ کی ریگ دیکھی اور انہیں ریگ کاغذ پر ڈال کر اُسے سکھلاتے دیکھا۔ تو میں حیران ہوا کہ یورپ کی سرزمین پر بیسویں صدی میں یہ رسم باقی ہو۔ میں اس رسم پر اعتراض کرنے کو تھا کہ دریافت کرنے پر معلوم ہوا۔ کہ اُس روشنائی کے لئے یہی ترکیب موزوں ہے اور وہ روشنائی ترکی لکھنے کے لئے اور کلک سے لکھنے کے لئے دوسری روشنائی سے بہتر ہے۔ اس لئے جمہوری ہے۔ چونکہ میں دفاتر کی زبان بدستور ترکی رہنے کا خواہاں ہوں اور ترکی لکھنے والوں کے نزدیک وہ قلم۔ وہ سیاہی اور وہ ریگ لوائیم ضروری ہیں۔ اس لئے مجھے ریگ کی ضرورت کو بھی تسلیم کرنا پڑا۔ اب مجھے اس سے وہ پر خاشخس باقی نہیں جو پہلے دن تھی۔

زبانِ دانی میں عثمانیوں کو خاص ملکہ معلوم ہوتا ہے۔ بابِ عالی میں قریب قریب ہر زبان کے جاننے والے موجود ہیں۔ فرانسیسی تو تعلیم یافتہ عثمانیوں میں سے اکثر کو خوب آتی ہے۔ اس کے سوا بابِ عالی کے کئی اہلکار جرمن بہت سے بولتے ہیں اور چند انگریزی بھی جانتے ہیں۔ انگریزی داں اصحاب میں دو صاحبوں سے ملاقات کا مجھے موقع ملا۔ ایک تو سعد الدین بے جو صیغہ خارجہ کے ترجمانِ اول ہیں۔ اور دوسرے حقی بے جو مجلسِ شوریٰ کے رکن ہیں۔ دونوں نہایت خیر خواہ دولت۔ ہمدردِ اسلام اور بیدار مغز نظر آئے۔ بابِ عالی تاریخِ عثمانیہ کے لمبے سلسلے میں کبھی اربابِ کمال سے حسالی نہیں رہا۔ اور اس وقت بھی خالی نہیں۔ عثمانیوں میں اس وقت بہت سے باکمال ایسے بھی ہیں جو برسرِ کار نہیں۔ اور خانہ نشین ہیں۔ لیکن جو لوگ عہدوں پر مامور ہیں ان میں بھی اچھی تعلیم و تربیت کے آدمیوں کی کمی نہیں اور جب دولتِ عثمانیہ اپنے مامورین کی قابلیتوں سے پوری طرح کام لے گی۔ تو بہت سے ناقص جنکا اُس کے مخالفین آئے دن اس زور سے چرچا کرتے ہیں۔ رفع ہو جائینگے۔ استانبول کی سب سرکاری عمارتوں کی یہ صفت قابلِ تعریف ہے۔ کہ نماز کیلئے ایک جگہ عمارت میں مخصوص ہے۔ چنانچہ بابِ عالی میں بھی ایک فرخِ مکرمہ نماز کے لئے رکھا گیا ہے جہاں مامورین نمازِ ظہر ادا کرتے ہیں۔ اُدھر ایا صوفیہ سے انہیں کا آوازہ بلند ہوا اور اُدھر مسلمان اہلکار دنیا کے دھندے چھوڑ کر خدا کی طرف رجوع لائے۔

ایاصوفیہ

سجدہ کی آرزو ہو تو قسطنطنیہ میں ایاصوفیہ سے زیادہ کونسی جگہ اس کیلئے
موزون ہوگی۔ زمین کا یہ قطعہ کوئی ڈیڑھ ہزار برس سے عبادت گاہِ خلاق چلا
آتا ہے۔ پہلے جن کے پاس تھا وہ اپنے عقاید کے موافق اس میں پیش کش کرتے
تھے۔ اب جن کے پاس ہے وہ اپنے عقیدے کے موافق اپنے مجسود کی اطاعت
کرتے ہیں۔ مگر ایسا معلوم ہوتا ہے کہ اس قطعہ زمین کی قسمت میں قسام ازل نے
ہر انقلاب کے بعد عبادت گاہ بننا لکھا ہے۔ یہ تو عام طور پر معلوم ہے کہ جب
مسلمانوں نے اس پر قبضہ کیا۔ اُس سے پہلے یہ شرقی یورپ کا سب سے بڑا
اور سب سے مشہور گرجا تھا۔ مگر یہ بہت کم لوگوں کو معلوم ہے۔ کہ اس گرجے
سے پہلے جسے مسلمانوں نے موجود پایا۔ یہ بنا کئی دفعہ خراب ہو چکی تھی۔ مگر
یہ اُجڑنے کے بعد پھر آباد ہوتی رہی اور ہر صدی میں اُسی ایک مقصدِ عبادت کے
لئے مخصوص رہی۔ یہاں کہا جاتا ہے کہ قسطنطنیہ اعظم نے اس کی بنیاد رکھی اور
اور اس کے بیٹے کے عہد میں اس کی تکمیل ہوئی۔ ۳۶۰ء میں بڑی شان کے
ساتھ اس کی رسم افتتاح ادا کی گئی۔ مگر ساری محنت اور سارا روپیہ جلد برباد ہو گیا
کیونکہ ۳۶۴ء میں آگ نے اس کو پوند زمین کر دیا۔ اور چونکہ اُس عمارت میں زیادہ
ترکری سے کام لیا گیا تھا فقط راکھ کا ایک ڈھیر اس کا نشان رہ گیا۔ پھر دو سو سال
ثانی نے اسے از سر نو تعمیر کیا اور ۱۵۴۶ء میں اس کا افتتاح ہوا مگر ابتداءً ۱۵۳۲ء



جامع اياضوفیہ

میں پھر آگ نے اسے آیا۔ لیکن قفس وار یہ راکھ کے ڈھیر سے جی اٹھی اور آتشزدگی کے چالیس دن بعد قیصر حبشین نے اسے بنوانا شروع کر دیا۔ عمارت پانچ سالوں میں مہینے جاری رہی۔ اور ۵۳۷ء کے آخری مہینے میں اس کی رسم افتتاح پھر ادا کی گئی۔ قیصر حبشین نے اپنی ساری ہمت اس کے مضبوط اور عالیشان بنانے میں صرف کر دی تھی۔ لیکن اس دفعہ بھی اس گرجے کو دیر تک عافیت نہ نصیب ہوئی۔ ۵۵۸ء میں ایک شدید زلزلہ آیا اور اس سے اس کا سب سے بڑا گنبد ٹوٹ کر گر پڑا اور گرجے کے منبر اور قریبانگاہ وغیرہ اس کے نیچے دب کر ٹوٹ گئے۔ ۵۶۱ء میں پھر اسے بنایا گیا۔ گنبد ۲۵ فٹ اور بلند کیا گیا اور اس میں سولہ دریچوں کی بجائے چالیس دریچے روشنی کے لئے رکھے گئے۔ عجیب اتفاق ہو کہ اس گرجے کو بارہا ان مصائب کا سامنا ہوا اور تاریخ مذکورہ کے بعد بھی کئی دفعہ زلزلوں سے سخت نقصان اسے پہنچتا رہا۔ اور اس کے کئی حصے گر گئے۔ مگر جب سے یہ عمارت مسلمانوں کے ہاتھ آئی ہو اور خدائے واحد کی عبادت کے لئے وقف ہوئی ہو۔ اس وقت سے ایسا کوئی حادثہ نہیں ہوا جس سے یہ بالکل تباہ ہو جاتی اور اس کے از سر نو بنانے کی ضرورت پڑتی۔ سلاطین عظام نے اسکی مرمت کی طرف ہمیشہ توجہ رکھی ہو۔ ۱۱۲۸ء میں سلطان عبدالمجید مرحوم نے بہت روپیہ لگا کر اس کے سب حصوں کی معقول مرمت کرا دی تھی اور اس کے بعد حال میں سلطان المعظم کی توجہ خاص سے ۱۹۱۶ء میں بڑے گنبد اور مسجد کے حصہ مغربی کی مرمت وسیع پیمانے پر ہوئی ہے۔ یہ بات قابلِ داد ہے کہ سلاطین عثمانی نے اس کی اندرونی عمارت کو حتی الوسع بحال رکھا ہے۔ اور صرف وہ تبدیلیاں کی ہیں


جو از روئے مذہب لائبہ تھیں۔ اس لئے کیا عیسائی کیا مسلمان دونوں کے لئے یہ مقام آج تک دلچسپ چلا جاتا ہے۔ تاریخی مذاق رکھنے والے عیسائی سیاح اس کے ہر پرانے حصے کو شوق سے دیکھتے ہیں اور اس کے نقشے کھینچتے ہیں۔ اس کی مختلف زبانوں کی مرمیوں کا پتا چلاتے ہیں اور تحقیقات کرتے ہیں کہ کونسا حصہ بالکل اسی طرح باقی ہے۔ جس طرح حبشین کے زمانے میں تھا اور کون سا اس کے جانشینوں کے وقت کی خبر دیتا ہے۔ مسلمان جاتے ہیں اور خدا کی قدرت دیکھ کر حیران ہوتے ہیں۔ کہ کیسے کیسے انقلاباتِ زمانہ سے یہ عالیشان بناؤں کی عبادت گاہ بنی۔ یہ عمارت باہر سے نہ پہلے کچھ بہت خوبصورت تھی۔ نہ اب ہے۔ گنبد اس کے باہر سے سادہ رکھے گئے تھے اور اسلام نے جو مینار بڑھائے ہیں وہ بھی سادہ ہیں۔ اور چونکہ اس کے آس پاس جو عمارت اس کے بعد بنی ہیں ان کی گریباؤںچی ہیں اور اردگرد کی زمین کی سطح کو اُونچا کیا گیا ہے۔ اس لئے اس کی بلندی بھی باہر سے کم نظر آتی ہے۔ پہلے دن جب ریل میں قسطنطنیہ پہنچتے وقت مجھے کسی نے کہا۔ کہ وہ جامع ایاصوفیہ ہے۔ اور میں شوق سے ریل کی کھڑکی سے دیکھنے لگا۔ تو مجھے کو حیرت تھی کہ ایاصوفیہ کی اس قدر تعریف کس بات کی ہے۔ لیکن اندر جا کر وہ حیرت رفع ہو گئی۔ اور ایک اور قسم کی حیرت اس کی جگہ جاگزیں ہوئی۔ یہ حیرت عمارت کی اندرونی خوبوں کے اثر نے پیدا کی۔ عیسائی ماہران تعمیر لکھتے ہیں کہ دنیا بھر میں اور کہیں عیسائیوں نے اصول فن کی رو سے اتنا مکمل اور ایسا خوبصورت گرجا نہیں بنایا۔ اگر محض گنبد سے فیصلہ کریں تو یہ نتیجہ بدیہی ہے۔ روم کے مشہور پینتھیوں کے گنبد کا قطر ایک سو تیس فٹ ہے۔ سینٹ پطرس کے شہرہ آفاق گرجے اور فلانس کے

بڑے گرجے کے گنبد ایک سو چوبیس فٹ کا قطر رکھتے ہیں اور لندن کا سب سے بڑا
 گرجا سینٹ پولس ایک سو اٹھ فٹ کے قطر کا گنبد رکھتا ہے۔ حالانکہ ایاصوفیہ کے
 گنبد کا قطر ایک سو اسی فٹ ہے۔ یہ بڑا گنبد چار بڑے محرابوں پر قائم ہے جو طول میں
 پچھتر، فٹ اور عرض میں چیس فٹ ہیں۔ گنبد کے نیچے کا حصہ جو ایاصوفیہ کا
 وسطی قطعہ ہے۔ ایک بڑا مستطیل ہال دو سو چالیس فٹ لمبا اور ایک سو فٹ چوڑا ہے۔
 اس کے دائیں بائیں دو منزلہ عمارت ہے۔ جس کی ایک طرف کی گیلری کا طول عرض
 ۲۰۵ × ۲۶ فٹ ہے۔ نو دروازے ایاصوفیہ میں داخل ہونے کے ہیں اور ان میں سب
 سے بڑا دروازہ نہایت شاندار ہے۔ گوان دروازوں کی شان میں اب یہ فرق آیا ہے
 کہ عمارت کے نشیب میں ہونے کی وجہ سے دروازہ سے چند سیڑھیاں اتر کر اندر
 جانا ہوتا ہے۔ حالانکہ پہلے جب اردگرد کی زمین اس عمارت کی گری سے نیچے
 تھی تو دروازہ چند سیڑھیاں چڑھ کر آتا تھا۔

وسط مسجد میں داخل ہوتے ہی سنگ مرمر کا ایک بیت بڑا ٹھکانا پانی سے بھرا رکھا
 ہے۔ جس میں وضو کے لئے پانی ہے۔ یہ اس موقع پر ہے۔ جہاں گرجے کے زمانے میں عیسائی
 پانی کا ایک بڑا برتن رکھا کرتے تھے۔ اور اس برتن پر عبارت لکھی ہوئی تھی۔ نہ صرف
 منہ دھونا کافی نہیں۔ اپنے گناہوں کو دھو۔ اس سے معلوم ہوتا ہے کہ قدیم زمانہ
 کے عیسائیوں میں عبادت سے پہلے وضو کا طریق جاری تھا اور اب وہ اس سے غافل
 ہو گئے ہیں اور جیسا کہ مسلمانوں میں وضو گناہوں کے دھونے کا نشان ظاہری سمجھا
 جاتا ہے۔ ایسا ہی عقیدہ عیسائیوں میں بھی تھا۔

سنگ مرمر کے برتن سے ذرا آگے وسط عمارت کی طرف بڑھیں تو عین گنبد کے

نیچے جاتے تھے ہیں۔ اوپر کو نظر اٹھائیں تو سب سے پہلے نگاہ چھت کے خوبصورت کام پر جا کے جمتی ہے اور اس کے بعد اس کے چاروں گوشوں میں ایک عجیب ہیئت کی چار تصویریں ایک دوسرے کے مشابہہ دیکھ کر حیران ہوتی ہیں۔ کہ یہ کیا تصویریں ہیں اور مسجد میں ان کا کیا کام۔ یہ گر جا ہونے کے وقت کا بقیہ ہیں۔ چاروں مشہور فرشتے جن کے نام نصاریٰ و یہود اور مسلمانوں کی کتابوں میں مذکور ہیں۔ اس گنبد کی چھت پر دکھائے گئے تھے۔ چونکہ ان کا نہ منہ بنایا گیا ہے نہ سر۔ اس لئے یہ تصویریں محو کئے جانے سے بچ گئیں۔ باقی جو تصاویر اس گرجے میں تھیں وہ سب مٹا دی گئی ہیں اور دو تین جو مٹ نہیں سکتی تھیں۔ وہ ترکیب سے ڈھانپنی گئی ہیں۔ تاکہ مانع نماز نہ ہوں۔ یہ تصویریں محض رنگ و روغن سے بنی ہوئی نہیں بلکہ موزا ایک کی بنی ہوئی ہیں۔ یہ فن اطالیہ میں کثرت مروج ہے۔ پتھر کے چھوٹے چھوٹے رنگین ریزے اس خوبی سے چھنے جاتے ہیں۔ کہ انسانی صورتیں۔ گل بوٹے۔ کوہ و دریا جو چاہو درو دیوار پر نمایاں ہو جاتا ہے اور دیوار کا جزو بن جاتا ہے۔ دیوار ٹوٹ بھی جائے تو اس کے رنگ میں فرق نہیں آتا ہے۔ اور اس کے ٹکڑے عجائب گھروں میں رکھے جاتے ہیں۔ دیواروں کی زینت میں اسلام نے یہ اصلاح کی ہے کہ تصویروں کی بجائے اللہ و رسول کا نام بڑی بڑی لوحوں پر خوشخط نستعلیق حروف میں لکھو کر لٹکا دیا ہے۔ چاروں اصحاب کے نام نامی ویسے ہی جلی حروف میں لکھے ہوئے لٹک رہے ہیں۔ محراب کی زینت دو بہت بڑی سوم بتیوں سے ہے۔ جو محراب کے دونوں طرف استادہ ہیں۔ کوئی چار گز لمبی اور اسی نسبت سے موٹی ہیں۔ یہ بھی گرجے



اندرون جامع یاصوفیہ

کی آرائش کا بقیہ معلوم ہوتا ہے۔ کیونکہ عیسائیوں کے گرجاؤں میں عموماً موم کی بڑی بڑی بتیاں استعمال کی جاتی ہیں۔ لیکن چونکہ یہ محض روشنی کا ذریعہ تھا اور اس پر کوئی شرعی اعتراض نہ ہو سکتا تھا۔ اس لئے مسلمانوں نے اسے بحال رہنے دیا۔ رفتہ رفتہ ان بتوں کا یہاں تک رواج ہو گیا۔ کہ اس کے بعد استانبول میں مسلمانوں نے جو مساجد خود بھی بنائیں ان میں بھی محراب کے پاس ایسی بتیاں استواء ہیں لیکن یہ محض زیبائش کے لئے ہیں۔ شاید کسی نہایت ہی خاص موقعہ پر جلتی ہوں۔ عام طور پر روشنی کے لئے بڑے بڑے آہنی جھاڑ چھت سے لٹکے ہوئے ہیں جن میں سے ایک ایک کے بیسیوں چھوٹے چھوٹے بلور کے چراغ آویزاں ہیں۔ جب کبھی یہ سب روشن کئے جاتے ہیں۔ تو عجب سماں ہوتا ہے۔

مسجد کا منبر نہایت بلند ہے اور دوسری مساجد میں بھی اس کی تقلید کی گئی ہے۔ ہمارے ماں منبر اس قسم کا نہیں ہوتا۔ اس کے زینوں کے تحت تمام پر ایک مخروطی شکل کا مینار سا ہوتا ہے جس پر ہلال نشان اسلامی ہے۔ امام جب خطبہ پڑھتا ہے تو سب سے اوپر کے زینے پر یا اس سے ایک زینہ نیچے کھڑا ہوتا ہے اور اس کے دونوں جانب دو جھنڈے آویزاں ہیں کہتے ہیں۔ اب چند برس پہلے ایا صوفیہ کا امام خطبہ کے وقت تلوار بھی ہاتھ میں لے کر کھڑا ہوتا تھا۔ لیکن اب یہ رسم نہیں رہی۔ منبر کی پہلی سیڑھی کے سامنے ایک دروازہ ہوتا ہے۔ جس پر یا سبز پردہ لٹکتا رہتا ہے۔ یا دروازہ بند رہتا ہے۔ امام کا ایک لباس مخصوص ہے۔ جو وہ جمعہ کے دن پہنتا ہے۔ اور جس کے رنگ سے اس کے رتبے کی تمیز ہوتی ہے۔ ان سب رسموں میں عیسائیت اور اسلام اور مشرق اور مغرب دونوں کے

صدیوں تک ایک دوسرے کے پہلو پہ پہلو رہنے کے آثار ویسے ہی نمایاں ہیں۔
 جیسے ہندوستان کے مسلمانوں کی بعض عادات میں ہندو مسلمانوں کے تمدن کے
 میل جول کے ورنہ اسلام جب پہلے رگستانِ عرب سے چلا تھا تو سادگی ہی اسکی
 زینت تھی۔ اور اُسے عامے کے رنگ اور قبا کی وضع کے امتیازات سے کچھ بحث نہ تھی۔
 ایسا صوفیہ کا ذکر ختم کرنے سے پہلے ضروری معلوم ہوتا ہے کہ حبشین کے
 زمانے کی تعمیر کے متعلق چند حکایات جو عیسائیوں میں مروج ہیں نقل کر دیجائیں۔
 ان میں سے کئی درست ہیں اور کئی محض فسانے معلوم ہوتے ہیں۔ مگر دونوں
 دلچسپ ہیں۔ جنوری ۵۳۲ء کی آتشزدگی کے بعد جب حبشین کو یہ گرجا دوبارہ
 بنانے کا خیال آیا۔ تو اُس نے ارادہ کیا کہ ایسا گرجا بنے جس کی پہلے کہیں نظر
 نہ ہو۔ جس دن سے عمارت شروع ہوئی۔ اُس کی نگرانی کا کام اُس نے اپنے
 ذمے لیا۔ دوپہر کو بجائے محلوں میں آرام کرنے کے وہ خود جا کر تعمیرات کا ستار
 کیا کرتا تھا۔ اور ایسی عقیدت سے آتا تھا جیسے زائر کسی مقدس مقام کی زیارت
 کو جاتے ہیں۔ گاڑھے کا ایک سادہ سا جامہ پہنے۔ سر پر ایک رومال باندھے
 اور عصا ہاتھ میں لئے قیصر حبشین دوپہر کی دھوپ میں کام کی نگرانی کے لئے
 کھڑا ہوتا تھا اور معماروں مزدوروں کی ہمت اپنی مثال سے بڑھاتا تھا۔ کسی کو
 انعام دیکر خوش کرتا تھا۔ اور کسی کو نرمی گفتار سے گرویدہ۔ اس کوشش کے
 باوجود پانچ سال دس مہینے میں عمارت ختم ہوئی تھی۔ یہاں تک تو روایت تاریخی
 ہے۔ لیکن اس کے ساتھ اس زمانے کے عقیدت مند عیسائیوں نے عجیب
 حاشیے چڑھائے ہیں۔ لکھتے ہیں کہ جب خزانے میں مصارفِ تعمیر کے لئے

روپیہ کافی نہ رہا۔ تو ایک فرشتہ سونے کی تھیلیاں خچروں پر لاد کر لایا اور بادشاہ کو دے گیا۔ کہ باقی عمارت اس سے منحل کرو۔ عمارت کا نقشہ بھی حبشینیوں کو ایک فرشتے نے خواب میں بتایا تھا۔ یہاں تک تو مضائقہ نہیں۔ خواب کی حقیقت انسان کے لئے ایک رازِ سرستہ ہو۔ لیکن روپیہ تو فرشتہ خواب میں نہیں دے گیا۔ بلکہ بیان کیا جاتا ہے۔ کہ دن کو بیداری کے عالم میں لایا اور حبشینیوں کے حوالے کر گیا۔ افسوس ایسے معجزات کا دروازہ اب بالکل بند ہو گیا۔ اور اب کسی کو یہ خوش قسمتی نیک سے نیک کام کے لئے بھی حاصل نہیں ہوتی کہ روپیوں کی بوریاں بندھی بندھائی آسمان سے چلی آویں۔ تاریخ کی رو سے یہ بوریاں رعایا کی محنت کی کمائی سے وصول کی گئی تھیں اور ہر ادنیٰ و اعلیٰ پر ایک خائن کس اس شاہی شوق کے لئے لگایا گیا تھا حبشینیوں نے گو اس عمارت سے اپنے مذہب کی خدمت کی اور اس کی مستعدی اور سرگرمی اور موٹے کپڑے پہن کر اس کا درویشانہ اس خدمت کے لئے پھرنا یہ چیزیں گویا ظاہر کرتی ہیں کہ مذہب کی قوت اس سے یہ کام کر رہی تھی۔ لیکن عمارت کی تکمیل پر جو کلمات اس کی زبان سے نکلے وہ یہ بھی ثابت کرتے ہیں کہ مذہبی عقیدت کے ساتھ نمود کا شوق بھی اس کے دل میں زور سے جوش زن تھا۔ یہ دیکھ کر کہ اس عمارت کے ذریعے سے وہ حضرت سلیمانؑ کے نام کی شان کو مات کرنا چاہتا تھا۔ اس کے مذہبی جوش کی قدر ادھی رہ جاتی ہے۔ تکمیل عمارت پر جو لفظ اس نے استعمال کے وہ یہ ہیں :- خدا کا شکر ہے جس نے مجھے ایسے بڑے کام کے انجام دینے کے لائق سمجھا۔ اے سلیمان! میں تجھ سے سبقت لے گیا ہوں۔

اس زمانے میں اس بات کا اندازہ کرنا مشکل ہے کہ شانِ سلیمانی سے سبقت لیجانے کی کوشش میں جسطینین نے کتنا روپیہ خرچ کیا۔ مختلف بیانات ہیں اور مختلف رائے۔ بعض نے لکھا ہے کہ گرجے کی عمارت ابھی زمین سے دو ہاتھ بلند نہیں ہوئی تھی کہ پنتالیس ہزار پونڈ یعنی چھ لاکھ پچھتر ہزار روپیہ صرف ہو چکا تھا اور کل خرچ تین لاکھ بیس ہزار پونڈ یعنی اڑتالیس لاکھ روپیہ ہوا۔ یہ کچھ بیجا تخمینہ نہیں اور وقت اشرفی کو جو قیمت تھی اس کو ذہن میں رکھ کے حساب لگائیں تو آج کل کے حساب سے اس کی لاگت اس رقم سے کئی گنا زیادہ بیٹھتی ہے۔ موجودہ صورت میں اس کا اندازہ اقلًا دس لاکھ پونڈ یعنی ڈیڑھ کروڑ روپیہ کیا جاتا ہے۔

جسطینین کو چند دفعہ اپنی رعایا کے بعض لوگوں سے اس عمارت کے واسطے جسے وہ پہلی عمارت سے زیادہ وسیع بنا رہا تھا۔ زمین حاصل کرنے کی ضرورت پیش آئی۔ اس کی تحصیل کی نسبت عجب سوچیں ہیں۔ ایک طرف ایک خواجہ سرائے کی زمین تھی۔ دوسری طرف ایک کفش دوز کی۔ تیسری طرف الطیوکوں نامی دربان کا مکان اور چوتھی طرف ایک بیوہ بڑھیا کا گھر تھا۔ نقشہ جو تجویز ہو چکا تھا اس کے مطابق یہ سب زمینیں درکار تھیں۔ خواجہ سرائے نے اپنی خوشی سے اپنی ملک گرجے اور بادشاہ کی نذر کی۔ کفش دوز اڑ بیٹھا۔ کہ میں نہیں دیتا۔ بڑی شکل سے اس شرط پر راضی ہوا کہ بادشاہ اصلی دامنوں سے دگنے دام دے اور اس کے سوا گھوڑ دوڑ کے دن اُسے یہ حق عطا کرے کہ اس کے داخل میدان ہونے پر اسی طرح خوش آمدید کے نعرے بلند ہوں جیسے خود قیصر کے لئے۔ قیصر نے یہ شرط منظور کر لی اور اس کا مکان لے لیا۔ دربان کی باری آئی تو اس نے بھی


بیچنے سے عذر کیا۔ اُس دربان کو کھوڑو ڈر دیکھنے کا بید شوق تھا۔ بادشاہ کے ایک
 شیر نے اُسے عین دوڑ کے وقت بند کر دیا۔ وہ منتیں کرنے لگا کہ مجھے جانے دیجئے۔
 مگر قیصر نے حکم دیا کہ جب یہ مکان کے بیچ نامہ پر دستخط کر دے تو اسے جانے دیا جائے۔
 یہ مرحلہ بھی اس طرح طے ہوا۔ اب رہ گئی غریب بیوہ عورت۔ اس کے گھر کی قیمت کا اندازہ
 پچاسی پونڈ کیا گیا اور بادشاہ نے اسے پیغام بھیجا۔ کہ یہ رقم لیکر گھر خالی کر دے۔ اس نے
 کہہ کر بھیجا۔ کہ میں بیچنا نہیں چاہتی اور جوش میں آکر پیام پر کو کہا کہ پچاس اشرفیاں تو
 کیا اگر تو پچاس قطار سونے کے لائے۔ جب بھی میں اپنا مکان نہ دوں۔ بادشاہ
 پیغام سن کر ناراض نہیں ہوا۔ بلکہ خود اس کے گھر چل کر گیا۔ اور اُس سے ہر منت
 درخواست کی کہ یہ زمین اس نیک کام کے لئے درکار ہے۔ مہربانی کر کے دیدے۔
 اس پر پیرزن ابدیدہ ہو گئی اور اُس نے بادشاہ کے سامنے ادب سے دوزانو ہو کر
 عرض کی۔ کہ یہ ناچیز جاندا مجھ سے مُنت قبول کی جائے۔ اور اس کے عوض میں مجھ پر
 فقط یہ احسان ہو کہ میری قبر اس مقدس مکان کے ایک گوشے میں بنے۔ تاکہ مجھے
 اس کا انعام آخرت میں ملے۔ بادشاہ نے بخوشی اس شرط کو منظور کیا۔ اور کیا
 عجب ہو کہ ثواب کے دفتر میں اس غریب بڑھیا کا ایثارِ جسطین کی لاکھوں اشرفیوں
 کے ثواب سے سبقت لے گیا ہو۔

اگر بریاں کند بہرام گورے نہ چوں پائے ملخ باشد ز مورے
 جہاں عیسائیوں میں اس واجب التعمیر مقام کی نسبت طرح طرح کے قصے مشہور ہیں
 وہیں مسلمانوں کے ہاں بھی طرح طرح کی روایات اس سے مرئوب ہو گئی ہیں۔ ایک
 روایت یہ ہے کہ حضرت سرور کائنات صلی اللہ علیہ وسلم کے دنیا میں شریف لانے

کے دن صرف عجم میں نصیر نوشیرواں ہی نہیں بلکہ مغربی دنیا میں اس عالیشان کعبے کی بنا بھی کانپ گئی تھی اور اس کا ایک حصہ زلزلے سے گر گیا تھا۔ مسجد کی ایک دیوار میں سوراخ سا ہے۔ جس کی مٹی اُن پڑھ مسلمان عورتیں متبرک سمجھتی ہیں۔ میں نے چند فراجہ پوش عورتوں کو اُس سوراخ میں انگلیاں ڈال ڈال کر اس کی مٹی آنکھوں سے ملتے دیکھا۔ اس کے علاوہ وہ ہاتھ جو پتھر کے ستون میں گڑا ہوا ہے اور جسکی نسبت عیسائیوں کی روایتیں بیان ہو چکی ہیں۔ اس کی نسبت عوام اہل اسلام جو سلطان محمد فاتح کو قریب قریب ولی کامل مانتے ہیں۔ کہتے ہیں کہ چونکہ گرجا قبہ رونہ بنا تھا۔ اس لئے اُسے جانبِ قبلہ کرنے کے لئے محمد فاتح نے زور سے ایک ہاتھ مار کے اُس کا رخ بدل دیا۔ اور یہ نشان اُس ہاتھ کا ہے۔ گویا اُس ہاتھ کو سلطان فاتح کا ہاتھ ہونے میں مسلمان اور عیسائی دونوں کی روایات متفق ہیں۔ صرف یہ فرق ہو کہ مسلمان اسکی وجہ کچھ اور بتاتے ہیں اور عیسائی کچھ اور۔

محرابِ مسجد کے قریب بڑے بڑے قلمی قرآن مجید رھلوں پر دھرے ہیں۔ آنے جانے والے انکی زیارت کر سکتے ہیں اور بہت سے لوگ وہاں بیٹھے نہیں پڑھتے بھی رہتے ہیں۔ جس وقت میں اور میرے ہمراہی وہاں گئے۔ تو ایک عرب لڑکا حفظِ قرآن میں مشغول تھا۔ ہم نے اُس سے کہا کہ ذرا قرأت تو سناؤ۔ اُس نے نہایت عمدگی اور صحت سے پڑھ کر سنایا جس سے ہم بہت محظوظ ہوئے۔

قرآن شریف کا جسے ہم سب حکمتوں کا خلاصہ مانتے ہیں۔ ایسا صوفیہ میں پڑھا جانا ہمیں بہت عزیز معلوم ہوا کیونکہ صوفیہ کے معنی یونانی میں دانش و حکمت کے ہیں۔ اور یہ گرجا حکمت کے نام سے موسوم کیا گیا تھا۔ اب جامع اسلامی لگایا تو بھی قرآن مجید کی بدلت کا حکم رہا۔



خزینہ ٹائیون کا دروازہ

خزینہ و سرائے قدیم

ایاصوفیہ اگر مذہبی تاریخ کا خلاصہ ہے۔ تو سرائے قدیم قسطنطنیہ کی دنیاوی ہسٹری کا لب لباب ہے۔ یہ پرانا محل قیصروں کے زمانے میں بھی بادشاہوں کی سکونت کی جگہ تھا اور سلاطین عثمانی بھی مدتوں اس میں ٹھکن رہے۔ اگر وہ رونق وہ گھما گھمی جو سلطان محمود ثانی کے عہد تک اس سرائے کا حصہ تھی۔ یہاں سے منتقل ہو کر پہلے باسفور کے دوسرے کنارے قصر چراغاں اور طولمہ باغچہ میں چلی گئی۔ اور پھر وہاں سے یلدیز کے حصے میں آگئی۔ تو کیا ہوا۔ قدیم عظمت کے بہت سے نشان اب تک اس محل میں رکھے ہیں اور خزینہ ہمایوں اور خرقہ شریف کی بدولت اسے سلاطین عظام سے گارٹا تعلق ہے۔ کیونکہ خلفائے عثمانی کی خلافت کی سندات گویا یہاں محفوظ ہیں۔ اور خلیفہ وقت کے لئے ہر سال ماہ رمضان میں ایک فوجیہاں آنا اور زیارات اور تبرکات کو کھولنا ایک فرض منصبی ہے۔

استانبول میں اس مقام کو محض سرائے یعنی محل کے نام سے یاد کرتے ہیں اور سرائے قدیم اس محل کو کہتے ہیں جو موجودہ سرعسکرت کی عمارت کی جگہ واقع تھا۔ اور جہاں سلطان محمد فاتح رہتے تھے۔ لیکن چونکہ اب اس محل کی جگہ سرعسکرت کی عمارت بن گئی ہے اور اس کے بعد اس سرائے سے پرانا محل کوئی نہیں۔ کیونکہ اس کے کبھی کسی

سلاطین باغچہ۔ ایک نیاٹ شاندار محل ہے۔ اسے ترکی میں "ط" سے کہتے ہیں۔ مگر لفظ دولہ باغچہ "کرتے" ہیں۔ کیونکہ اکثر الفاظ میں "ط" کا یہی تلفظ ترکی میں ہے۔ شاہی فرمان کے ذریعہ اس قصر کو دیکھ سکتے ہیں لیکن چونکہ میرے زمانہ قیام میں یہاں چلری

حقے سلطان محمد فاتح کے بنائے ہوئے ہیں۔ اس لئے اسے سرائے قدیم کہنا بجائے نہیں۔
اس کے موقعہ اور ابتدائی تاریخ کا حال مختصراً اس مین سے جو ایک جدید کتاب سے
منقول ہے۔ واضح ہو جائیگا :-

”جہاں باسفور کا پانی بحیرہ مرمر سے جا ملتا ہے اُس نقطہ کے قریب ایک پہاڑی
چٹان اپنے سلسلے سے آگے بڑھ کر باسفور میں آگھسا ہو۔ جس سے ایک اس کی صورت
پیدا ہو گئی ہے۔ اس راس پر محل واقع ہے۔ شاہان بازنطائن کے محلات صد سال
تک اسی قریب مقام پر رہے ہیں۔ اور یہیں ان کے بعد جب ترکوں نے یہ شہر
لے لیا تو سلاطین کی سکونت رہی۔ اس کا بیشتر حصہ شاہان بازنطائن کے محلات
سے گھرا ہوا تھا۔ اس کے گرد مضبوط دیواریں اور بلند برج بحر و بر دونوں طرف سے
اسے محفوظ بنانے کے لئے تھے۔ اور وہ دیواریں اور برج کسی قدر اب بھی باقی ہیں۔
قسطنطین اعظم۔ طیبو دوسپوس ثانی اور قسطنطین اول دیواروں اور برجوں کے بنانے والے
تھے۔ مگر موجودہ دیوار پالیو لوکوس نے اُس وقت بنوائی تھی جب اُس نے ۶۱۲ء
میں لاطینیوں سے اس پائے تخت کو چھین لیا تھا۔ اس چار دیواری کے اندر داخل ہونے
کے چار دروازے ہیں۔ ”دیسر قیو“ یعنی آہنی دروازہ جو ریل کے سٹیشن کے قریب ہے۔
”صعوق چشمہ قیو“ جو دفتر وزیر خارجہ کے متصل ہے۔ گل خانہ قیو جو ساحل بحیرہ مرمر
واقع ہے اور ”باب ہمایوں“ جسے سلطان محمد فاتح نے بنوایا تھا اور جو مدت تک سلاطین کے
آنے جانے کے لئے محل کا بڑا دروازہ رہا۔ یہ سرائے آجکل دو حصوں میں منقسم ہے۔
خزینہ ہمایوں جس میں جانے کے لئے ارادہ سلطانی حاصل کرنا پڑتا ہے اور بیرونی میدان

۱۔ یہ کتاب ستر کو فو پو لوس نے خود استانبول کے رہنے والے سیاحوں میں سے تیار کی تھی۔ یہ سرائے آجکل دو حصوں میں منقسم ہے۔

جس میں مکتب طبیہ شاہانہ۔ مکتب صنائع۔ ٹکسال۔ موزہ انطیق اور سینت ارین کا گرجا واقع ہیں۔ جس نروازہ سے خزینہ والے حصے میں داخل ہوتے ہیں۔ اس کے اور گرجے کے درمیان ایک کھلا صحن ہے جسے مینی چری فوج کا صحن کہتے ہیں۔ اور اس صحن میں ایک پرانا چنار ہے جس پر قدیم زمانے میں بغاوت کے مجرموں کو جلاد پھانسی دیا کرتا تھا اور جس کے سائے تلے مینی چری فوج کی کئی سازشیں ہوئی تھیں۔

خزینہ ہمایوں محل کے جس حصے میں ہے اس میں خزینے کے سوا کئی چیزیں دیکھنے کی ہیں۔ مسجد جس میں علم نبوی۔ خرقہ شریف۔ پہلے خلفا کی تلواریں اور دیگر تبرکات مقفل رہتے ہیں۔ اسے باہر سے ہی دیکھنا ملتا ہے۔ کیونکہ یہ صرف پندرہویں رمضان کو کھولا جاتا ہے۔ پرانا شاہی کتب خانہ جس میں مشہور کتابوں کے عمدہ عمدہ قلمی نسخے رکھے ہیں۔ دیوانخانہ جہاں سلطان سفرائے دول خارجیہ سے ملاقات کیا کرتے تھے۔ بغداد کو شک اور مجید یہ کو شک۔ ان سب چیزوں کے دیکھنے کے لئے مجھے اور میرے رفیق سفر کو فرمان سلطانی عطا ہو گیا تھا۔ اس لئے ہم قیودان حسام الدین یاور مخصوص حضرت شہریاری کے ہمراہ وہاں پہنچے۔ حسام الدین بے ایک معزز خاندان

۱۵ انگریزی لفظ میوزیم (یعنی عجائب گھر) کو فرانسسی میں موزے کہتے ہیں اور ترکی میں یہ لفظ فرانسسی سے آکر موزہ بن گیا ہے۔ یہ لفظ اردو میں آسانی کھپ سکتا ہے۔ انطیق بھی انگریزی لفظ انٹکویٹی کی فرانسسی صورت ہے جو ترکی اور جدید فارسی میں واج پاگئی ہے اور جس کا ترجمہ اردو میں ہم عموماً ماشیا ترجمہ کرتے ہیں۔

۱۶ شیخ مشیر حسین صاحب قدوسی تعلقدار گدیہ ضلع بارہ بنکی اور میں ہم سفر تھے۔ اور تانبول کی ساری سیر میں وہ سیرے شریکِ حال رہے۔

۱۷ لفظ کپتان کی ترکی صورت ہے۔ ۱۸ ایڈی کانگ کو ترکی میں یاد رکھتے ہیں۔

کے تعلیم یافتہ نوجوان ہیں۔ وہ نہایت حسدِ ساق سے مجھ سے فریسی میں باتیں کرتے گئے۔ راستے میں جا بجا پولیس کی چوکیاں آئیں۔ جن کے باہر تلخ سپاہی پہرہ پر رہتے ہیں۔ انہوں نے ہر جگہ قیودان صاحب کی وردی پہچان کر فوجی آداب سے سلام کیا۔ اسی طرح باب ہمایوں پر سپاہیوں نے سلام کیا اور بے روک ہیں اندر جانے دیا۔ پہلے صحن سے گزر کر جب دوسرے دروازہ میں داخل ہوئے تو ایک سفید ریش بزرگ نے جن کا نام ادھم بے ہی اور جو وہاں خزانہ دار کا عہدہ رکھتے ہیں اپنے مکرہ سے نکل کر استقبال کیا۔ یا اور مخصوص نے فرمان شاہی اُنکو دیا۔ انہوں نے کھول کر پڑھا۔ میں خاطر سے بٹھایا اور آدمی کو کہا قہوہ لائے۔ ہم ابھی قہود پی رہے تھے۔ کہ خزانہ سپاہیوں کے ماتحت ملازمین کوئی بیس کے قریب خزانہ کے دروازہ کے سامنے قطار باندھ کر دست بستہ کھڑے ہو گئے۔ خزانہ دار نے ہم سے کہا کہ چلتے۔ اور خود بڑھ کر خزانہ کی چابیاں نکالیں۔ یہ چابیاں ایک ریشمی ٹوکے میں رکھی ہوئی تھیں۔ خزانہ کا دروازہ بہت پرانی وضع کا تھا اور اس کا قفل بھی نہایت پرانے نمونے کا اور بہت بڑا تھا۔ جب یہ دروازہ کھل گیا تو ایک اور قفل نظر آیا۔ خزانہ دار نے اسے بھی کھولا۔ اس پر سب ملازمین مکرے کے اندر جا کر چاروں طرف کھڑے ہو گئے۔ اور ہم نے خزانے کو دیکھنا شروع کیا۔

پہلی چیز جس پر نگاہ بے خستہ یار گئی۔ وہ جواہرات سے جگمگانا ہوا ایک بڑا تختِ زر تھا۔ یہ تختِ سلطان سلیم اول کے عہد میں ایران سے آیا۔ شاہِ امیر کا تخت ہے۔ بیشمار بڑے بڑے نادر جواہرات اس میں جڑے ہیں۔ لعل و زمرد اور گہرائے آبدار کا مناسب ملاپ عجب حسن افزا ہے۔ اس تخت کے پیچھے ایک درجے کے قریب

سُلطان عبدالعزیز مرحوم کا ایک برنجی مجسمہ ہے۔ جس میں وہ گھوڑے پر سوار نظر آتے ہیں۔
 ترکی زرہ بکتر کے نمونے بھی اس کمرہ میں بکثرت ہیں۔ وہیں طرف شیشے کی ایک
 الماری میں پالیو لوکوس کی تلوار ہے۔ یہ باز نطائن خاندان کا آخری بادشاہ تھا۔
 بائیں ہاتھ کی الماری میں زمرد کے دستے ہائے شمیر۔ اور لولو و مرجان سے بھرے ہوئے
 سونے چاندی کے طاس رکھے ہیں۔ طلائی کام کی زینتیں اور صمغ زین پوش بھی اسی کمرہ
 میں سجے ہیں۔ کمرہ کی ایشیا زنادرہ ختم ہو چکیں تو خزینہ دار صاحب ہمیں اوپر گیلری
 میں لے گئے۔ وہاں ہم نے ایک اور تخت دیکھا جس کی ساخت عثمانی ہے اور ایرانی طرز
 سے بالکل جدا۔ عثمانی صنعت کا یہ نمونہ اپنی جگہ کچھ کم شاندار نہیں۔ یہ تخت گولگری کا ہے۔
 گولگری نہایت ہی گراں بہا صندل و آبنوس کی ہے اور قیمتی سیپ اور ہیرے موتی اس میں
 جڑے ہیں۔ اس کی چھت سے ایک بہت بڑا دانہ زمرد آویزاں ہے۔ نہایت ہی خوش رنگ
 جس کا قطر چار انچ ہے۔ اس کے قریب ایک الماری میں سلطان مراد رابع کا بڑا زرہ بکتر
 ہے جو انہوں نے ۱۶۳۸ء میں فتح بغداد کے وقت پہنا تھا۔ زرہ بکتر کے پاس انکا
 خنجر رکھا ہے۔ جس کا دستہ معہ میان کے ایک حصہ کے مرصع بہ الماس ہے۔

خزینہ کے تین کمرے ہیں۔ مگر سب سے قیمتی چیزیں اسی پہلے کمرے اور اسکی
 گیلری میں رکھی ہیں۔ دوسرے کمرے میں بیچے روما۔ یونان۔ عرب اور روم کے سکول
 کا ایک بہت بڑا مجموعہ ہے۔ اور اوپر سلاطین کے لباس کے نمونے ہیں۔
 سلطان محمد فاتح کے زمانے سے لیکر سلطان محمود مصلح کے زمانے تک سب سلاطین
 کے لباس اور ان کے تغیر و تبدل یہاں نظر آسکتے ہیں۔ اگر نہیں نظر آسکتے تو ان کے
 چہرے۔ کیونکہ کپڑے کے بُت بنا کر انہیں شانہ لباس پہنا دیا گیا ہے اور ان کے

منہہ نہیں بناتے گئے۔ بلکہ بجائے اس کے بڑے بڑے عمامے اُس حصے کو جہاں منہہ ہوتے چھپائے ہوئے ہیں۔ یہ لباس اعلیٰ بنائے جاتے ہیں اور نقادوں کا خیال ہے کہ اگر سب نہیں تو ان میں سے بعض لباس ضرور وہی ہیں جو فی الواقع اُن سلاطین نے پہنے۔ ہر عمامے پر ایک کلغی ہے جو کیشن بہا جو ہر سے مرصع ہے اور ہر مکر بند میں ایک خنجر بندھا ہے۔ جس کا جڑ او دستہ ایک سے ایک اعلیٰ اور صنعت کے اعتبار سے نادر ہے۔ اب یہ صورتیں خوابِ خیال ہو گئیں۔ کبھی کبھی غریبا میں کوئی پرانی وضع کا ترک وہ لباس پہنے ہوئے نظر آتا ہے۔ جن کے ان سلاطین کے عہد میں امیر و غریب سب ناز کرتے ہونگے۔ کہ شاہی فیشن تھا۔ اب نیا زمانہ۔ نئے فیشن۔

تیسرے مکرہ کا بیشتر حصہ ان تحائف سے پر ہے جو مختلف ملکوں کے تاجداروں نے وقتاً فوقتاً سلاطین عثمانی کو بھیجے۔ یورپی تحفوں میں یہ بات شروع سے نظر آرہی ہے کہ کم خرچ بالاشیش۔ کوئی گھڑی بھیدی۔ کوئی بندوق بھیدی۔ اپنی صنعت کا نمونہ دکھا دیا۔ کُلُّ جَلِيدٍ لَدَيْكَ کے لحاظ سے تحفے کی قدر بھی ہو گئی اور گرہ سے روپے بھی بہت نہ گئے۔ اس مکرہ میں خلفائے بغداد کی بڑی بڑی تصویریں پرانے وقتوں کی بنی ہوئی اور چند تصویریں سلاطین کی بھی تھیں۔ مگر افسوس کہ ہمیں پرانی تصویروں کے نام علیحدہ علیحدہ نہ معلوم ہو سکے۔

خزینے سے نکل کر ہم دیوان خانے میں آئے۔ یہ سلیمان اول کے عہد کی یادگار ہے۔ یہاں وزیر اعظم بیٹھ کر منقذات سنا کرتے تھے اور سلطان سفرائے دولت سے ملاقات کرتے تھے۔ اس مکرہ میں ایک پانی کی ٹونٹی دیکھ کر ہم کسی قدر متعجب ہوئے۔

مگر جو حضرات ساتھ تھے۔ اُن میں سے ایک نے بتایا۔ کہ جب سلطان کسی سفیر سے باتیں کرتے تھے تو یہ ٹوٹی کھول دی جاتی تھی۔ تاکہ اس کے شور سے آواز باہر نہ سنائی دے اور کوئی شخص دروازہ پر کھڑا ہو کر کوئی سیاسی راز نہ معلوم کر لے۔ اس کے بعد کتب خانہ دیکھا۔ یہ سلطان احمد ثالث کے وقت کا ہے اور اس میں کوئی تین ہزار عربی فارسی اور ترکی کتابوں کے قلمی نسخے ہیں۔ یہاں سلطان کا ایک مرقع تصاویر بھی رکھا ہے اور قسطنطنیہ کی بعض دوکانوں میں جو پرانے سلطان کی تصاویر بچتی ہیں۔ اُن میں سے اکثر اسی مرقع سے نقل کی گئی ہیں۔

کتب خانے کے بعد ہمیں بغداد کو شک دکھایا گیا۔ بالکل مشرقی رنگ کی چیز ہے اور سامان آرائش تک مشرقی ہے۔ باسفور کا نظارہ اس کو شک سے بہت لاجواب ہے۔ اس کے دروازہ پر ایک فارسی شعر لکھا ہے جسے پڑھ کر بیاختہ دل نے آمین کہا۔ وہ شعر یہ ہے ۵

کشادہ باد بہ دولت ہمیشہ این درگاہ
بحق اشھد ان لا الہ الا اللہ

سلطان مراد رابع نے اس کو شک کو فتح بغداد کے بعد آکر بنایا۔ کیونکہ وہاں انہوں نے اسی نمونے کا ایک شاہی مکان دیکھا تھا۔ جو انہیں بہت پسند آیا اور انہوں نے عہد کیا کہ اپنے دارالخلافہ میں ایسا ہی تیار کرائینگے۔

بغداد کو شک کے قریب مجید یہ کو شک ہے۔ یہ ایک جدید عمارت ہے۔ اس میں عموماً اُن لوگوں کی جنہیں یہ محل دیکھنے کی اجازت دی جاتی ہے بطور مہمان سلطانی خاطر تواضع کی جاتی ہے۔ خادم پرانے ڈھنگ سے قہوہ اور ترکی مسکھا

اور نسیس گلقدار لاکر پیش کرتے ہیں۔ اور مہمان تھوڑی دیر آرام لیکر عنایاتِ شاہی کا شکر ادا کر کے رخصت ہوتے ہیں۔ ہم نے بھی مجید یہ کو شک میں بیٹھ کر تھوڑی دیر پانی کا نظارہ دیکھا اور مٹھی اسی کھائی۔ آخر اظہارِ شکر کر کے اٹھے اور پورے خزانہ دار اور ان کے ملازمین نے ہم سے رخصت ہوتے وقت نہایت خلوص سے اخوتِ اسلامی کا اظہار کیا۔





چشمہ سلطان احمد

چشمہ امیر اطور ولیم

سرائے قدیم کے باب ہمایوں کے مقابل ایک چھوٹی سی مگر نہایت خوبصورت عمارت ہے۔ جو سلطان احمد ثالث کی یادگار ہے۔ اسے چشمہ سلطان احمد کہتے ہیں۔ چشمے اور سبیلین اسلام کے اُن نشانات میں سے ہیں جو ہر مسافر اور رہگذر کو اس شہر میں بکثرت نظر آتے ہیں۔ اور ظاہر کرتے ہیں کہ یہ سستی ایسے لوگوں کی ہی جن کے ہاں طہارت اور وضو فرض مذہبی کا رتبہ رکھتے ہیں اور جن کے ہاں پیاسے کو پانی پلانا داخل ثواب ہے۔ یہ چشمے عموماً کسی کسی امیر نے اپنی زندگی میں بنوائے ہیں۔ کہ اُس کے بعد خیر جاری کا کام دیں۔ اکثر چشموں پر خوشخط عربی حروف میں کُلُّ شَيْءٍ سَحِيٌّ مِّنَ الْمَاءِ لِكَمَا هِيَ۔ اور نیک نہاد بانیوں کے نام یا چشمے کی بنا کے تاریخی قطعے بھی دیواروں پر کندہ ہیں۔ ان کے علاوہ ہر مسجد کے احاطے میں ایک چشمہ ہوتا ہے۔ جس کے چاروں طرف ٹونٹیاں لگی ہوتی ہیں جن سے لوگ وضو کرتے ہیں۔ لیکن جو چشمے خانقاہوں یا مشہور عمارتوں کے قریب یا بڑے بڑے رہگذروں میں بنے ہیں۔ اُن کے ساتھ پانی پلانے کی ایک سبیل بھی ہوتی ہے۔ جس کے گرد ایک پنجرہ لگا ہوتا ہے اور اس کے پیچھے پانی پلانے والا حاضر رہتا ہے اور پانی کے آنچورے بھر بھر کر آئندہ روند کے لئے موجود رکھتا ہے۔ بعض سبیلین سال بھر رواں رہتی ہیں اور

بعض ماہِ رمضان میں کھلتی ہیں چشمہ سلطان احمد ان چشموں میں ہی جہاں چشمہ اور سبیل دونوں ہیں۔ مگر جو سال بھر رواں نہیں رہتے۔ اس پر ایک قطعہ تاریخ ترکی نظم میں لکھا ہوا ہے۔ جو اس کے بزرگ مرحوم بانی کی طبع رسا کا نتیجہ ہے۔ عمارت مستطیل ہے اور سفید سنگ مرمر کی ہے۔ اور جو عبارتیں اس کی زینت ہیں وہ سنہری حروف میں سبز اور فیروزہ زین پر لکھی گئی ہیں۔ تاریخ بنا ۱۲۱۷ھ ہے۔ جس وقت ہم نے اسے دیکھا اس وقت سبیل جاری نہ تھی۔ لیکن جس آدمی کا فرض تھا کہ سبیل کے رواں ہونے کے زمانے میں وہاں موجود ہے۔ وہ حاضر تھا اور بوجہ فرصت دو چار شاگردوں کو قرآن مجید پڑھا رہا تھا۔ ہمیں پہلے لڑکوں کی قرآن خوانی کی آواز نے ہی خیال دلایا۔ کہ اس عمارت کے اندر جائیں۔ ورنہ سمجھتے کہ دروازہ بند ہوگا۔ دروازہ کھٹکھٹا کر ہم اندر گئے تو دیکھا کہ ایک غریب مسکرا کر بچوں کو پڑھا رہا ہے۔ وہ پچاس ہمارے جانے سے کسی قدر گھبرائے۔ کیونکہ انہیں اپنے چھوٹے سے مدرسہ میں معاینے اور امتحان کی عادت نہ تھی اور ہم نے جا کر پوچھنا شروع کیا کہ کیا پڑھتے ہو اور کب سے پڑھتے ہو۔ مگر خیر جلد استاد شاگرد ہم سے آشنا ہو گئے اور بے تکلف بات چیت کرنے لگے۔

اور چشمے بھی کم و بیش اسی وضع کے ہیں۔ لیکن ستیا حوں کا اس رائے پر اتفاق ہے۔ کہ چشمہ سلطان احمد سے زیادہ خوبصورت چشمہ قسطنطنیہ میں نہیں۔ اس لئے دوسرا مشہور چشموں کے نام ہی لکھ دینے کافی ہیں چشمہ توپ خانہ چشمہ زینب سلطان صعوق چشمہ سبیل محمود ثانی۔ سبیل عبد الحمید اول۔ اور سبیل بنی والدہ سلطان۔ ایک نیا چشمہ البتہ خصوصیت سے قابل ذکر ہے یعنی چشمہ ولیم۔ امپراطور ولیم کے سلطان المعظم کی ملاقات کے لئے قسطنطنیہ آنے کی یادگار ہے اور اسی کے نام


سے مشہور ہے۔ چشمہ سلطان احمد سے بہت دُور نہیں۔ جامع ایاصوفیہ کے قریب جو پرانا میدان ہے۔ جس میں قیصروں کے عہد میں گھوڑ دوڑ اور دیگر تماشے ہوتے تھے اور جسے اُس زمانہ میں "ہیوڈروم" اور اب "اٹ میدان" کہتے ہیں۔ اُس میں امپراطور جرمنی کی یہ نشانی گڑی ہے۔ کہتے ہیں۔ اُس نے خاص طور پر یہ خواہش ظاہر کی تھی۔ کہ اُس کا بھی ایک چشمہ اس شہر میں ہو۔ اس چشمے کی عمارت طرزِ جدید و قدیم کا مجموعہ ہے۔ گو جدید رنگ اس میں غالب ہے۔ اس کے اُوپر بھی دُوسرے چشموں کی طرح ترکی اشعار ترکی حروف میں لکھے ہیں۔ مگر چشمہ ایسی جگہ بنا ہے کہ سوائے اس کے کہ تماشائی اسے دیکھنے جائیں اور اس پر اپنے نام لکھ کر اس کی دیواروں کی خوبصورتی میں خلل ڈالیں۔ اس سے اُوپر کوئی کام نہیں لیا جاتا۔ اور اس کی سبیل روان نہیں ہے۔ کسی اور مقام پر بنتا تو شاید زیادہ مفید ہوتا۔ لیکن امپراطور نے ایاصوفیہ کے سامنے اپنا نقش قدم چھوڑنا چاہا۔ یہ اُس کی اُن ذومعنی حکمتِ عملیوں میں سے ہے۔ جن سے وہ یورپ بھر میں محسوسِ اقران بنا ہوا ہے۔ بظاہر تو اُس نے اس خواہش کے اظہار اور اس یادگار کے ذریعہ سے اپنی بے تعصبی اور سلطانِ المعظم سے اپنی دوستی کا ثبوت دیا۔ لیکن سوچنے والے اس میں اور معنی بھی دیکھ سکتے ہیں۔ ایاصوفیہ کے سامنے ایک عیسائی تاجدار کا اپنا نشان چھوٹا اس کے جوشِ عیسوی پر دلالت کرتا ہے اور جو کام بوجہ ایاصوفیہ اور قسطنطنیہ پر مسلمانوں کے قابض ہونے کے کوئی اور عیسائی تاجدار نہ کر سکتا۔ وہ یہ مدد برائے حسن تدبیر ہی کر گیا۔ سلطانِ المعظم سے امپراطور کی دوستی۔ اور اس کی مشہور موافق اسلام تقریر کے سوا اس کے بعض تازہ سیاسی افعال سے یورپ کے اکثر اخبار نویسوں نے خصوصاً فرانس اور انگلستان میں یہ نتیجہ نکالا ہے۔ کہ وہ اہل میں پکا عیسائی نہیں اور مسلمانوں کا بڑا

رفیق اور ان کی پولیسیکل ہستی کا محافظ ہے۔ اور اس لئے اسے ہر بہانے سے ہزاروں گالیاں دیتے ہیں اور مسلمانوں میں اگر دنیا کے کسی حصے میں کسی جوش یا حرکت کے آثار نظر آئیں تو انہیں امپراطور ولیم کی غلطیوں اور نامناسب حکمتِ عملی کا نتیجہ بتلاتے ہیں۔ اور اسی طرح بعض مسلمان بھی اسے درحقیقت حامی اسلام سمجھتے ہیں۔ امپراطور ان دونوں طبقوں کے خیالات سن سن کر دل ہی دل میں ہنستا ہوگا اور کہتا ہوگا

اے کاشس کسے ہر اچھے ہتھم داند

یورپ میں اسلام کی نسبت سینکڑوں برس سے ایسی بے بنیاد خبیث پھیلائی گئی ہیں اور اس قدر غلط بیانیوں دہستہ و نادرستہ کی گئیں ہیں۔ کہ اول تو وہاں کسی کا دلی خیر خواہ اسلام ہونا بہت مشکل ہے۔ اور اگر کوئی ہو بھی تو اس کے لئے اپنے دلی خیالات کا اظہار آسان نہیں۔ تاجداروں کے لئے اور بھی زیادہ مشکلات ہیں۔ وہ دل میں چاہے کچھ خیالات رکھتے ہوں۔ جانتے ہیں کہ ساری رعایا عیسائیت کی نام لیوا ہے۔ اور وہ بغیر اپنے آپ کو معرضِ خطر میں ڈالنے کے اسلام کی کوئی معاونت نہیں کر سکتے۔ ہاں کبھی حکمتِ عملی کا ایسا ہی تقاضا ہو اور اپنے ملک کے لئے کسی معقول فائدہ کی اُمید ہو تو زبانی جمع خراج کے لئے کیا خواص کیا عوام سب حاضر ہیں اور جلبِ منفعت کے لئے یورپ کا جدید ضابطہ اخلاق ہر طرح کی نادرستی ہائے مصلحت آمیز کی اجازت دیتا ہے۔ ابھی بہت دن نہیں ہوئے کہ انگلستان میں اور دولتِ عثمانیہ میں گہری دوستی تھی۔ ہندوستان میں جب انگریزی عملداری نہ تھی۔ اور روس و روم کی لڑائی میں انگریز روم کے معاون تھے۔ اس وقت خود انگریز افسروں نے عثمانیوں کی امداد کے لئے ہندوستان

میں چندہ کرایا۔ اور اُس زمانے کے انگریز مدبر اور مضمون نگار سلطان المعظم کی خلافت کے سب سے بڑے مؤید تھے۔ اب وہ پاپسی بدل گئی اور آج جرمنی کی باری ہے۔ ایشیائی روم میں ایل بنانے کا حق جرمنی نے نہایت ہی رعایتی شرائط پر حاصل کر لیا ہے اور خود دار اختلاف میں جرمنی کے لوگ طرح طرح کے فوائد اٹھا رہے ہیں۔ دولت عثمانیہ بھی کیا کرے۔ یورپ میں کبیلی اسلامی سلطنت ہے۔ باقی سب قومیں عیسائی ہیں۔ ایک ادھ سے بنائے رکھتی ہے اور ع زمانہ باتوں ساز و تو با زمانہ بہ ساز۔ پر عمل کر کے دن کاٹتی ہے۔ ورنہ دوستی جو اہل یورپ اُس سے کر سکتے ہیں ہویدا ہے۔ اسی بنا پر میں چشمہ امیر اطور و لیم کو نشان دوستی کی بجائے نشان زما سازی سمجھتا ہوں۔ گو اس کی ایک خصوصیت قابل داد ہے۔ تقلید رسم اسلامی اس میں دکھائی گئی ہے اور اس میں پانی موجود ہے مگر بے فیض۔ گویا یہ اہل یورپ کی طبع سیال سے خوب مشابہت رکھتا ہے۔ کہ جہاں جائیں وہیں کے سانچے میں ڈھل جاتے ہیں۔ اور وہیں کے خیالات اور وضع کے مطابق ایسی باتیں کرتے ہیں۔ جن سے اہل ملک کے دل ہاتھ میں آجائیں۔ اتنا بول میں چشموں کا رواج دیکھا تو امیر اطور نے بھی چشمہ ہی کو اپنی بہترین یادگار قرار دیا۔



ات میدان

ات میدان اب صرف زمین کا ایک بڑا قطعہ رہ گیا ہے۔ جس میں دو ایک پرنے
 مینار استادہ ہیں اور قریب قریب غیر آباد پڑا ہے۔ مگر عہد باز نطائن کے قسطنطنیہ
 کی رونق دیکھنے کے لئے چشم تصور اس سے بہتر جگہ نہیں تلاش کر سکتی۔ اس میدان میں
 کھڑے ہو کر ذرا آنکھ بند کیجئے۔ اور تارخچ میں جو حالات عہد باز نطائن کے پڑے ہوئے
 اُن کا نقشہ آنکھوں کے روبرو آنے دیجئے۔ موجودہ ات میدان سے بہت زیادہ
 وسیع ایک مستقل قطعہ زمین ہے۔ جس کے ایک طرف نصف دائرہ کی صورت بنی ہے۔
 طرز تعمیر روما کے بڑے سرس کی نقل ہے۔ تماشاخانہ زن و مرد بکثرت جمع ہیں۔ دوسری طرف
 ایک چھوٹا سا گرجا ہے۔ اس کے دیوچوں میں شاہی محلات کی خواتین ہیں۔ گرجے
 کے قریب گھوڑوں اور گاڑیوں کے کھڑے ہونے کی جگہ بنی ہے۔ اور اس جگہ
 کے اوپر قیصر کے بیٹھنے کا مقام ہے۔ جس میں داخل ہونے کے لئے محل سے ایک
 تہ زینی رکتہ ہے۔ اس تماشاگاہ کا نام ہپوڈروم ہے۔ مستطیل کے دونوں طرف
 تیس چالیس قطاریں سنگ مرمر کی سیڑھیوں کی ہیں۔ جو تماشاخانوں کے بیٹھنے کے
 لئے ہیں۔ جہاں سیڑھیاں ختم ہوتی ہیں۔ وہاں ایک چوڑا راستہ بنا ہے۔ جس پر تماشاخانوں
 میں سے بعض ٹہل رہے ہیں اور فن سنگتراشی کے عمدہ عمدہ نمونے دیکھ رہے ہیں۔
 مجمع کیا ہے ایک میلا ہے۔ سب اپنے اپنے حلقہ احباب میں سہن بول رہے ہیں۔ عجب
 چہل چل رہے۔ اتنے میں کچھ نگاہیں مٹا بانہ میدان کے ایک گوشے کی طرف متوجہ

ہوئیں۔ وہاں کیا ہے؟ گاڑیاں دوڑنے کو ہیں اور قطار باندھ کر کھڑی ہو رہی ہیں۔
 مجمع میں خاموشی پھیل گئی۔ جیسے کسی کا انتظار ہو۔ معلوم ہوا قیصر دوڑ دیکھنے کے لئے
 آرہے ہیں۔ اُن کا اپنے بلند درتپکے میں جلوہ گر ہونا از سر نو شور کا متقاضی ہوا۔
 سب بلند آواز سے اُن کا نام پکار رہے ہیں اور نعرہ ہائے خوشی بلند کر رہے ہیں۔
 تھوڑی دیر میں پھر چپ چاپ۔ پھر وہی خموشی وہی انتظار۔ اتنے میں اشارہ ہوا کہ
 دوڑ شروع ہو۔ گاڑیاں چلیں۔ میدان کے قریب زنداں کی عمارت ہو۔ اس کے
 گرد کا چکر ان گاڑیوں کی دوڑ کے لئے مقرر ہے۔ سات دفعہ گھومنے میں جو گاڑی
 بڑھ جائے وہ بازی لے گئی۔ ہر چکر میں پہلے سے زیادہ رفتار تیز ہوتی جاتی ہے۔
 آخر گاڑیاں یہاں تک تیز چلتی ہیں کہ علیحدہ علیحدہ نظر شکل سے آتی ہیں۔ گویا ایک بڑا
 گول چرخ ہے جو خود بخود گھوم رہا۔ ایلو۔ وہ رفتار کم ہوئی۔ ایک گاڑی کا سوار
 اسے خوشی سے دوڑاتا ہوا میدان کی طرف بڑھا آتا ہے۔ یہ جیتنے والا ہے۔
 جو بادشاہ سے انعام اور ہجوم عوام سے داد لینے آیا ہے۔ اور عوام اچھل اچھل کر
 اور گود گود کر اسے داد دے رہے ہیں۔ ایک گاڑی اُس دیوانہ وار دوڑ میں دوسری
 سے ٹکرا بھی گئی۔ اس کا پیہ ٹوٹ گیا اور سوار لڑک کر باہر جاگرا۔ ٹوٹی ہوئی گاڑی
 اور گرے ہوئے سوار کو بھی کشاں کشاں اس طرف لایا ہے ہیں۔ اور تماشائی نہیں
 دیکھ کر بید ہنس رہے ہیں اور خوشی سے پھولے نہیں سماتے۔ کہ یہ نظارہ ساری
 دوڑ میں مزے کار ہا۔ کوئی مرے کوئی جیتے۔ کوئی جیتے کوئی مارے۔ انہیں
 اپنی دل لگی سے کام ہے۔ آئے دو گھڑی جی بہلا گئے۔

یہ تماشائے ختم ہوا۔ تصویر کے جادو گرنے تماشے کا پردہ بدل دیا۔ وہی ہجوم

ہے۔ وہی ہنگامہ۔ مگر قیصر اپنے دستے میں رونق افروز نہیں۔ لوگوں کا جماؤ تو زور کا ہے۔ مگر آج کسی درمناں کے آثار میں۔ یہ کیا معاملہ ہے؟ اتنے میں وہ بدتمت پانچ نچیر نظر آتے ہیں۔ انہیں چار جلاؤ گھسیٹے ہوئے لارے ہیں۔ ساتھ تلواروں کا پہرہ ہے۔ میدان کے عین وسط میں ایک سولی گرہی ہے۔ اور اس کے قریب لکڑیوں کا ایک بڑا انبار ہے۔ لکڑیوں کے انبار کو آگ لگانی گئی۔ دھواں اٹھ کر آسمان کو جانے لگا۔ تماشائی دم بخود دیکھ رہے ہیں۔ کہ اب کیا ہوتا ہے۔ سولی کے قریب ایک شامت کا مارا ہر اسان کھڑا ہے اور دوسرا آگ کے قریب لا کر کھڑا کر دیا گیا ہے۔ اُس کا چہرہ زرد ہے۔ مگر وہ بے اعتنائی سے سر جھکاتے ہوئے ہے۔ گویا اسے خبر ہی نہیں کہ وہ کہاں ہے اور اس کے گرد مجمع کیسا ہے۔ اس لئے اس کو دیکھ کر یہ پتہ چلانا مشکل ہے کہ اس کے دل پر کیا گذر رہی ہے۔ لو وہ آگ کے شعلے اس کی طرف بڑھ بڑھ کر اپنی خوفناک اور مہیب زبانیں اسے دکھانے لگے۔ سب سے بڑا شعلہ اوپر کو اٹھ رہا ہے۔ گویا ایک جلتی ہوئی تلوار ہے۔ جو کسی کی جان لئے بغیر نہ رہے گی۔ ایک افسر گھوڑے پر سوار میدان میں نکلا۔ اُس نے خونی لباس والے جلاؤں کو انگلی سے اشارہ کیا کہ وقت ہے۔ دو مضبوط کڑیل جوانوں نے تسلیم و رضا اور استقلال کی اُس سزنگوں تصویر کو جو آگ کے قریب کھڑی تھی۔ دھکیل کر آگ کے حوالے کر دیا۔ ایک آخری دنگداز آہ! اور ارد گرد کے بے حس گروہ کی ایک مہیب چیخ! اس بات کا اعلان تھا کہ وہ جیتی جاگتی ہستی راکھ کا ڈھیر ہو گئی ہے۔

پھر نہ دیکھا کچھ بجز اک شعلہ پر پیچ و تاب
شمع تک تو ہم نے بھی دیکھا کہ پروانہ گیا


معلوم ہوا کہ یہ دُھن کا پتلا شہید عقیدت تھا۔ اس کے عقائد چونکہ معتقداتِ عامہ کے خلاف تھے۔ پادریوں نے حکم دیا کہ اسے آگ میں جلا دیا جائے۔ جب یہ زندہ آئین آگ میں جھونکا گیا۔ تو ایک سیاہ دُھواں اُٹھا جس سے مطلعِ عنبار آلود ہو گیا۔ دُھوئیں کے سبب یہ نظر نہ آسکا۔ کہ دُوسرے قیدی کا کیا حشر ہوا۔ ذرا ہوا صاف ہوئی تو سولی پر ایک جسم لٹکتا ہوا نظر آیا۔ جس کا کام چند دقیقے ہوئے تمام ہو چکا تھا۔ یہ سچا رہ ایک سیاسی مجرم تھا۔

اس سین پر بھی پردہ گرا۔ اب کیا دیکھتے ہیں کہ مجمعِ پہلے موقعوں سے بھی زیادہ ہے۔ لوگ بدمتن گوش کھڑے ہیں۔ کسی اعلانِ عام کے منتظر ہیں۔ ایک افسرِ کوری شاندار وروی پہننے محل سے نکلا۔ اس کے آگے پیچھے اور اہلکار اپنی اپنی وردیاں ڈانٹے آرہے ہیں۔ ایک بلند چوڑے پر سب آکر کھڑے ہوئے۔ اور سب سے بڑے افسر نے بڑھ کر ایک اعلان پڑھنا شروع کیا۔ یہ اعلان ایک نئے قیصر کی آمد کی خبر دیتا ہے۔ پہلا قیصر منزلِ ہستی طے کر کے وہیں جا پہنچا۔ جہاں اس کے کئی فریادیوں اور دادخواہوں کی روئیں اس سے پہلے موجود تھیں اور جہاں شریوں کی شرارت ختم ہو جاتی ہے اور سفرِ دنیا کے تھکے ماندے آرام کرتے ہیں۔ دُوسرا قیصر اس کی جگہ تخت نشین ہوا۔ اہلِ دربار نئے بادشاہ کی خوشامد کرنے کو ویسے ہی مستعد ہیں جیسے پُرانے کے لئے تھے اور اس کے احکام کی خواہ وہ بجا ہوں خواہ بیجا ویسی ہی اطاعت کرنے کو تیار ہیں۔ گروہِ عوام گھوڑ دوڑ کے دن اس کی آمد پر ایسا ہی اچھلے کودے گا جیسا اس سے پہلے اچھلتا تھا۔ اور یہ اپنے آپ کو اسی طرح مختارِ کل سمجھیں گا۔ جس طرح وہ سمجھتا تھا جو اب بے اختیار ہے۔ عبرت! عبرت! مگر انسان

کو چشمِ عبرت ہوتی تو وہ اُن بیچار غلطیوں سے بچ جاتا جن کے تذکروں سے
اوراقِ تاریخ سیاہ ہیں۔

اس تماشے کے سین کہاں تک دکھیں۔ کون جانتا ہے کہ اس قطعہ زمین پر کیا
کیا واقعات عہدِ بازِ نطائن میں گذرے۔ ہم نے اُن کے چند نمونے جو دیکھ لئے
وہ کافی ہیں۔ صدیاں اسی طرح گذر گئیں۔ آخر زمانے نے کروٹ بدلی۔ نظر آ یا کہ نہ
وہ ہپوڈروم ہے۔ نہ وہ گھوڑ دوڑ۔ نہ وہ مذہب کے نام پر لوگوں کو آگ میں ڈھکیٹا
ہے نہ وہ ایک قیصر کے بعد دوسرے قیصر کا آنا۔ بالکل کایا لپٹ ہی۔ ہپوڈروم کا
کا نام اب ات میدان ہے اور اس میں ترک سوار اپنی نیزہ بازی کے جوہر دکھا رہے
ہیں اور جرید "کھیل سے ہیں۔ کچھ مدت اس حالت میں گذری۔ مگر زمانے کو
قرار کہاں۔ وہی ترک ہیں اور وہی اُن کی حکومت۔ لیکن "جرید" اور دیگر مردانہ
ورزشوں کے وہ چرچے نہیں۔ جو لباس پرانے "جرید" کھیلنے والوں کے تھے۔
اُن لباسوں کے پہننے والے بت بنکر ایک عجائب خانے میں جا بیٹھے۔ جو پرانے
ہپوڈروم کے جنوب مغربی حصے میں بنا ہوا ہے۔ مینی چری فوج کی سب سے بڑی
بغاوت جو ۱۸۲۶ء میں سلطان محمود ثانی کے زمانے میں ہوئی تھی اور کشتِ خون
کے بعد فرو ہوئی تھی۔ اسی ات میدان کا واقعہ ہے۔ اب ہپوڈروم کی کچھ زمین
ایک مکتب صنائع اور دفتر زراعت نے گھیری۔ ایک طرف کو جلیخانہ بن گیا۔ دوسری
طرف کچھ اور سرکاری عمارتیں بن گئیں۔ ایک گوشے میں امپراطور ولیم اپنا یادگاری
چشمہ بنوا گئے اور عہدِ قدیم کی یادگار صرف دو پرانے مینار رہ گئے۔ جن کی تاریخ
سے الطبق "پسند طبائع کے سوا اب کسی کو دلچسپی نہیں۔

ان میناروں میں ایک مصری مینار ہے جو ساٹھ فٹ بلند ہے۔ طیودوسیوس نے اسے
یہاں رکھوایا تھا۔ اس کے اوپر سپوڈروم کے بعض سین کندہ ہیں۔ دوسرا مینار اثرڈ مینا
کے نام سے مشہور ہے۔ اس کی بلندی کوئی بیس فٹ ہے۔ پتیل کے تین اثرڈ ہا ایک
دوسرے کے گرد لٹے ہوئے ہیں۔ جن کی دم نیچے اور منہ اوپر کو بنے ہیں۔ یہ
مینار بہت پرانا ہے۔ ۳۷۹ء قبل مسیح میں جب یونانیوں نے ایرانیوں کے حملے
سے نجات پائی تو منجملہ اوریادگاروں کے مینار بنوایا تھا اور ڈلفی کے مشہور مند
میں رکھوایا تھا۔ تینوں سانپوں کے سر کٹ چکے ہیں۔ مگر اس شکستہ حالت میں بھی یہ
مینار آج سے دو ہزار چار سو برس پہلے کے واقعات یاد دلا رہا ہے۔



عجائبِ خانہ مینی چری

ات میدان کے جنوب مغرب میں یہ عجائب خانہ ہے۔ جہاں ات میدان کے پُرانے شہسوار بت بنکر جانیٹھے ہیں۔ گویا حوادثِ زمانہ سے پناہ گزین ہیں۔ یہ عجائب خانہ اصل میں پُرانے لباسوں کی نمائش ہے۔ جس سے معلوم ہوتا ہے کہ آج سے سو برس پہلے تک ترکوں کا لباس کیا تھا اور اس میں گذشتہ صدی میں کس قدر انقلاب ہوا ہے۔ یہ بت مٹی کے ہیں۔ جنہیں قدیم لباس پہنا دیئے گئے ہیں۔ مگر رنگ و روغن میں کاریگروں نے اپنی صنّاعی کے جوہر دکھائے ہیں۔ جس کا نتیجہ یہ ہے کہ یہ عجائب خانہ مینی چری فوج کے اقتدار کے زمانے کی بولتی ہوئی تصویر ہے۔ بعض صورتیں تو ایسی زندہ نما بنی ہیں۔ کہ انہیں دیکھ کر یہ معلوم ہوتا ہے کہ ابھی بولا چاہتی ہیں۔ یورپ کے سیاح اس عجائب خانے کو بڑے شوق سے دیکھنے آتے ہیں۔ کیونکہ یہ لباس اور کپڑے نظر نہیں آسکتے۔ اور ترکوں کے پُرانے تمدن کا اندازہ لگانے کے لئے ان بتوں کے فوٹو لے جاتے ہیں۔ وہ ان مٹی کی سورتوں کی بہت تعریف نہیں کرتے۔ کیونکہ انکی نگاہوں میں لندن اور پیرس کے موم کے بنے ہوئے بت سمائے ہوئے ہیں جن میں موجودہ زمانے کی ترقی فنون کی بدولت ہنرمندوں نے جان ڈالنے میں تھری ہی کسر رکھی ہے۔ موم کے بتوں کے اندر گھڑی کے سے پُرزے لگا کر جب انکی کل کو کوک دیتے ہیں تو مجسمہ میں تنفس کی سی حرکت پیدا ہو جاتی ہے۔ مگر انہیں یہ یاد رکھنا چاہئے۔ کہ عجائب خانہ مینی چری موم کے مجسموں کی نمائش سے پُرانا ہے اور بدحیثیت مجسمے



بیم غنیمت ہے۔

اس عجائب خانہ کا داخلہ بذریعہ ٹکٹ ہی جو دروازہ پر بہت تھوڑی قیمت پر مل سکتا ہے۔ اور خاص عام کو اسے دیکھنے کی اجازت ہے۔ ایک سو کے قریب بت اس میں رکھے ہیں جو پندرہ گروپ میں منقسم ہیں۔ ہم ترتیب دار انہیں دیکھنا شروع کرتے ہیں۔

۱۔ اس میں حرم شاہی کے خواجہ سراؤں کا افسر۔ اور باش ماہینچی موجود ہیں اور ان کے علاوہ چند بونے اور دیگر خدام ہیں۔ خدام حرم میں کچھ بونے رکھنا ترکی باوجود ان کا ایک پرانا دستور ہے۔

۲۔ دو فوجی افسر۔ فوجی مطبخ کا باورچی۔ اور سقا۔

۳۔ امیر البحر و ناظر صیغہ بحر۔ ترجمان وزارت۔ اور دیگر بحری افسران۔

۴۔ مینی چری فوج کا کمان افسر۔ شاہی تیغ بردار۔ میسر شریفیات اور شاہی کار و سپاہی

۵۔ ناظر صیغہ خارجیہ اور اس کا معین۔ باب عالی کا مفتی۔ سفیر عثمانی کا اردلی۔ ہرکارہ

اور سارجنٹ متعینہ باب عالی۔

۶۔ ناظر صیغہ داخلیہ۔ باش کاتب۔ میر جلوس و کلا۔ اردلی وغیرہ۔

۷۔ شیخ الاسلام۔ قاضی عسکر روم اہلی۔ افسر عمائدان سبز پوش۔ قاضی استانبول

قاضی کوہ معظّمہ۔ سر ادیب مکاتب عثمانیہ۔ مؤذن۔ اردلی۔

۸۔ صدر اسام۔ افسر متعینہ محلات۔ افسر دربانان۔ کاتب ثانی۔ سائیس۔ اردلی۔

۹۔ معین وزارت و دیگر اہلکاران محکمہ وزارت۔

۱۰۔ رئیس ملکہ۔ افسر محکمہ جاسوسی۔ افسر خفیہ پولیس وغیرہ۔

۱۱۔ نائب مہتمم توپ خانہ و دیگر اہلکاران توپ خانہ۔

۱۲۔ خزانچی ہاشی۔ ہتم گسال وغیرہ۔

۱۳۔ توپچی۔ علم بردار۔ گارد۔ یعنی چسپی سپاہی۔

۱۴۔ جلااد۔ مددگار جلااد وغیرہ۔

۱۵۔ عہد سلطان سلیم کی اصلاح شدہ فوج کے افسر اور سپاہی سلطان محمود کے

وقت کے سوار اور پیادے۔

ان لوگوں میں اکثر بڑے بڑے علمے باندھے ہوئے ہیں گو عماموں کی بندش

میں ہر عہد میں کسی قدر تفاوت نظر آتا ہے۔ ان عماموں میں بعض پٹھانوں کے

قدیم عماموں سے جو پنجاب کے چند شہروں میں کہیں کہیں اب بھی نظر آتے ہیں۔

بہت مشابہ ہیں جس سے معلوم ہوتا ہے کہ قدیم وسط ایشیا کی یہ وضع ہوگی۔ ادھر

کچھ مغل کچھ پٹھان اسے ہندوستان لے آئے اور ادھر ترک سے سرزمین یورپ

میں لے گئے۔ جب یہ خیال ہوتا ہے کہ انہوں نے صد ہا سال تک باوجود یورپ

کی ہمسائیگی اور اہل یورپ سے معاملہ پڑنے کے اس وضع کو نہایت وفاداری سے

نہا۔ توجیرت ہوتی ہے۔ صرف عمامہ اور لقبے تاناری چوغوں پر اکتفا کر کے

شلوار تک کو ترکوں نے مدت تک بحال رکھا اور جن ترکوں کی دلیری کی یورپ

میں ایک عرصہ تک دھاک بندھی رہی۔ وہ اسی پرانی وضع کے لوگ تھے۔ موجود

ترکی لباس گوچست اور زمانہ کے رواج کے زیادہ مطابق ہے۔ لیکن اس میں شک

نہیں کہ یہ پرانا لباس زیادہ شاندار تھا۔

ان تصاویر سے ایک اور بات معلوم ہوتی ہے۔ کہ داڑھی چٹ کرانے کا رواج

ترکوں میں مدتوں سے چلا آیا ہے۔ عجب نہیں کہ وہ وسط ایشیا سے اس رواج کو



صدر خطم


اپنے ساتھ لائے ہوں۔ علماء اور رؤسا تو داڑھی رکھتے تھے اور باقی لوگ اکثر اسے صاف کر دیتے تھے۔ خصوصاً فوج کے سپاہی۔ معمولی اہلکار ملازم اور شاگرد پیشہ ان تصاویر میں داڑھی منڈے نظر آتے ہیں۔ مچھیں بڑی بڑی اور بل کھائی ہوئی اور داڑھی صاف۔ اس سے یہ معلوم ہوتا ہے کہ اندنوں جو ترکوں میں ایک بڑی تعداد داڑھی صاف کرانے والوں کی ہے۔ وہ محض یورپ کی تقلید کا اثر نہیں۔ بلکہ نجف ہمارے ان کے ماں کا پرانا رواج بھی اس کی اجازت دیتا ہے۔ مگر مغربین میں داڑھی رکھنے والے اب بھی بکثرت ہیں۔ اور گو داڑھی نہ رکھنے پر بہت اعتراض نہیں کیا جاتا۔ تاہم داڑھی رکھنا مستحسن سمجھا جاتا ہے۔

یہ عجائب گھر سلطان عبدالمجید مرحوم نے قائم کیا تھا اور اس میں لوگوں کی آمد و رفت کا سلسلہ برابر جاری رہتا ہے۔ جب ہم اسے دیکھنے گئے تو کئی ترکی عورتیں بھی دیکھنے آئی ہوئی تھیں۔ اور ہر گروپ کے مقابل دیر تک کھڑی ہو کر پرانے زمانے کے حالات پر غور کرتی تھیں۔ اور کہیں کہیں اظہارِ استعجاب کرتی تھیں۔ وہ حسب دستور فراجم پہنے ہوئے تھیں۔ مگر تصویروں کو اچھی طرح دیکھنے کے لئے انہوں نے اپنے سیاہ نقاب اپنے چہروں سے الٹ دیئے تھے۔ اور ان کو اجنبی مردوں کے وہاں موجود ہونے سے کچھ گھبراہٹ نہ تھی۔ میں نے جی میں کہا کہ اگر گذشتہ صدیوں کی بے جان صورتوں میں جنہیں یہ بغور دیکھ رہی ہیں۔ جان پڑ جائے اور وہ اپنے بعد کی نسلوں کے لباس اور وضع اور رواج کی تبدیلیاں دیکھیں تو وہ ہرگز باور نہ کریں کہ وہ اپنے وطن میں ہیں۔ اسانہوں اب وہ نہیں سوجھ اسوقت تعجب موت کی گہری نیند سے ان بہادروں کی آنکھیں منڈ گئیں +

جامع احمدیہ

عجائب خانہ مینی چرپی کے متصل میدان سے مشرق کی طرف ایک عالی شان جامع نظر آتی ہو۔ یہ سلطان احمد اول کی یادگار ہے۔ اس کے چھ مینار ہیں۔ وجہ یہ ہے کہ اس کے نامدار بانی کو عجب شکل کا سامنا تھا۔ اس نے اس کے لئے جگہ ایسی چنی جو جامع ایا صوفیہ کے قریب تھی۔ اب اس کے قرب و جوار میں کوئی عمارت بنے تو وہ ایسی تو ہو کہ اس کے سامنے بالکل بے حیثیت نہ معلوم ہو۔ طرہ اس پر یہ کہ جامع فاتحہ اور جامع سلیمانہ ایسی شاندار مسجدیں اس سے پہلے شہر کے اور حصوں میں بن چکی تھیں۔ اس لئے سلطان نے میناروں کی تعداد میں اضافہ کرنے سے ایک خوبصورت اثر پیدا کیا۔ استانبول میں لوگ کہتے ہیں کہ اور کہیں چھ میناروں کی مسجد اسلامی دنیا میں اس وقت موجود نہیں۔ مگر سلطان احمد نے وہاں ایک ساتواں مینار بنوا دیا تھا۔ تاکہ اس مقدس مقام کی مسجد کا پاس اور ملحوظ رہے اور کوئی یہ نہ کہے کہ اس کی برابری کی کوشش کی ہے۔

مسجد کے چاروں طرف وسیع احاطہ ہے۔ جس میں بہت سے درخت باعث زینت و آبادی ہیں۔ علوم عربیہ کے درس کے لئے مکاتب۔ طلبہ کے لئے حجرے اور مطبخ۔ حرم مسجد کے چاروں طرف بنے ہیں۔ حرم میں داخل ہونے کے لئے ایک خوشنما دروازہ ہے۔ اور مسجد کا دروازہ عین اس کے مقابل ہے۔ طول اور عرض میں مسجد کا اندرونی حصہ ۲۳۰ × ۲۱۰ فٹ ہوگا۔ مسجد



جامع سلطان احمد

کے اندر سادگی کے ساتھ جو شان پیدا کی گئی ہے۔ اس کی خوبی کا اندازہ کرنے کے لئے مشرقی نگاہیں جو مساجد کی تعمیر کی خوبیوں سے واقف ہیں یورپ کے تیاروں سے زیادہ موزوں ہیں۔ یورپ کے سیاح عموماً گرجاؤں کی ساخت کی خوبیاں مساجد میں ٹھونڈتے ہیں اور مایوس ہوتے ہیں۔ خصوصاً قسطنطنیہ میں جہاں اتفاق سے ایاصوفیہ کی عمارت میں وہ دونوں خوبیاں موجود پاتے ہیں۔ مثال کے طور پر ہم دو یورپین رائیں جامع احمدیہ کی نسبت نقل کرتے ہیں۔ ایک فرانسیسی سیاح لکھتا ہے :-

چار بڑے بڑے ستون وسطی گنبد کو سنبھالے ہوئے ہیں جس کا قطر چھتیس گز ہے۔ نیلگوں۔ سبز اور سفید روغنی اینٹیں دیواروں کو ڈھانپے ہوئے ہیں۔ جن پر پسندیدہ نقش و نگار ہیں۔ جو قدیم ہندی کپڑوں کے بل بوتوں سے نقل کے گئے۔ نقش و نگار پرانے عثمانیوں کے بیشتر قیمت کاموں میں شمار کئے جاتے ہیں۔ ہندوستان کا اثر وسطی ستونوں کی گولائی اور آرائش سے بھی مترشح ہے۔ سنہری حروف میں آیات قرآنی ان کی نصف بلندی کے قریب لکھی ہوئی ہیں۔ محراب کے پتھر نادر اور قیمتی ہیں۔ مشہور ہے کہ ان میں تبرکات کعبہ کے سنگِ اسود کا ایک ٹکڑا بھی لگا ہوا ہے۔ منبر سنگ مرمر کے کام کا ایک اعلیٰ نمونہ ہے۔ دونوں طرف پتیل کے جھاڑ بڑی بڑی بتیوں والے ہیں۔ جنوب مشرقی گوشے میں داخل ہوتے ہی بائیں ہاتھ سلاطین کے نماز پڑھنے کی جگہ ہے۔ جو بہت آراستہ ہے۔ چھ فانوس مرقع بہ زمرہ۔ زنجیر سے معلق ہیں۔ یہ والئی حبش کی طرف سے تحفے کے طور پر آئے تھے۔ قرآن کے

نبایت عمدہ قلمی نسخے خوبصورت جلوں پر دھرے ہیں۔ اور جلوں پر سیپ کا کام ہے
دیوار پر در کعبہ کا پردہ لٹکا ہوا ہے۔ کیونکہ ہر سال جو کاروان کعبہ جاتا ہے وہ پچھلے
سال کا پردہ یہاں لٹکانے کے لئے لے آتا ہے اور نیا پردہ وہاں دے آتا ہے
ہر چند کہ یہ مسجد باہر سے بہت شاندار معلوم ہوتی ہے اور اس کے گنبد اور مینار
اسے بہت دلچسپ بناتے ہیں۔ مگر یہ شان زیادہ تریرونی ہے اور اس کی وسعت
دیگر مشتملات کے سبب ہے۔ اندر سے یہ کچھ دیکھنے کے قابل نہیں جس شخص نے
ایا صوفیہ دیکھی ہو اسے اس کے اندر جانے کی تکلیف کرنے کی ضرورت نہیں۔ سونے
بہت بھاری ہیں۔ روشنی بھدی ہے۔ اور بجائے خدا کی عبادت کا مقام معلوم ہونے
کے اس کا بڑا مال دعوتِ جہنم کا مال معلوم ہوتا ہے۔ تاہم یہاں کے لوگ اسے
بہت بے نظیر مسجد سمجھتے ہیں۔ یہ شاید اس کے عمدہ موقع کی وجہ ہو۔ کیونکہ استانبول کے
ہر حصے سے یہاں بہ آسانی پہنچ سکتے ہیں۔“

دوسری رائے مسٹر فرگسن نامی ایک انگریز کی ہے: ”اگر اس مسجد کو چار حصوں میں
تقسیم کریں۔ تو چاروں حصے بالکل یکساں معلوم ہونگے۔ اسی لئے اس کا اثر دیکھنے والے
پر پھیکا سا پڑتا ہے۔ ہر دیوار کا نقشہ بھی ایک سا ہے۔ ایک ہی قسم کی کھڑکیاں ایک دوسرے
سے یکساں فاصلے پر دیواروں میں لگی ہیں۔ اور قبلہ کی جانب بھی دوسری دیواروں کے
کچھ زیادہ آراستہ نہیں۔ ہاں اتنی بات ہے کہ دو سو فٹ مربع کا مال جس کی پتھر کی کھڑکی
صرف چار ستونوں پر کھڑی ہے۔ اپنی جگہ ایک شاندار چیز ہے۔“

پہلے حضرت نے اندر کی خوبصورتیوں اور دلچسپیوں کا خود اعتراف کر کے
شاید ازراہ تعصب مسجد کو گھٹا کر دکھانا ضروری سمجھا ہے۔ تو دوسرے صاحب




سیدان سرعکرت

اپنے اعتراض میں اس اصول سے چشم پوشی کی ہے۔ کہ مساجد کی زیادہ زینت قبلہ کی جانب بھی مسلمانوں کے ہاں مروج نہیں۔ مساجد کو جس خوبی پر ناز رہا ہے وہ ان کی سادگی ہے۔ جب مسلمانوں میں بڑے بڑے بادشاہ ہوئے اور ان کو بڑی بڑی مذہبی عمارتوں کا شوق ہوا۔ تو اتنی ظاہری شان اور بلندی بھی مساجد میں پیدا ہو گئی۔ مگر پھر بھی وہ دستہ ان کو سادہ رکھنے کی کوشش کرتے تھے۔ اور جو خوبی پیدا کی جاتی تھی۔ وہ مصالحہ کی عمدگی۔ درو دیوار کی بلندی۔ محراب کی فراخی۔ سنگ مرمر اور رنگارنگ کے پتھروں کے انتخاب سے ہوتی تھی۔ نہ کہ کسی اور سامان آرائش سے۔ رہا جامع احمدیہ کی دیواروں اور درجوں کے بالکل کیسا ہونے کا معاملہ۔ سو یہ اپنا اپنا مذاق ہے۔ مشرقی مذاق عموماً کیسا ہونے کو پسند کرتا رہا ہے۔ اسی لئے کئی بڑی عمارتوں میں محض اس اصول کے نبھانے کے لئے ایک کارآمد دروازہ کے جواب میں ایک پکار دروازہ بنا دیا جاتا ہے۔ تاکہ یک رنگی میں فرق نہ آئے۔ ہمارا تو خیال ہے کہ جامع احمدیہ کے بانی نے وہ مشکل کام جو اُس نے اپنے ذمے لیا تھا۔ یعنی ایاصوفیہ کے قریب اور جامع فاتح و جامع سلیمانہ کے بعد ایک عالی شان مسجد بنانا۔ بڑی کامیابی کے ساتھ انجام دیا ہے۔ اور جامع احمد حقیقت میں استانبول کی قابل دید چیزوں میں سے ہے اور کم از کم کسی مسلمان سیاح کے لئے اسے اندر سے جا کر دیکھنا کبھی باعث مایوسی نہیں ہو سکتا۔

بیان کیا جاتا ہے کہ سلطان احمد مرحوم کو اس تعمیر کے متعلق یہاں تک شغف تھا کہ ہفتے میں ایک دن وہ خود عمارت کے کام میں شریک ہوتے تھے اور معماروں کا ہاتھ بٹاتے تھے۔ دلی ارادت کا یہ ثبوت اس حسن عقیدت کے ثبوت سے بھی

ایک درجہ بڑھ کر ہے۔ جو حبطنین نے ایاصوفیہ کی تعمیر کے وقت دیا تھا۔ اس مسجد کو ایک قبولیت خاص حاصل ہے۔ مولود شریف کے لئے جس زور کا مجمع یہاں ہوتا ہے اور کہیں نہیں ہوتا۔ پہلے بادشاہ مولود شریف کے دن۔ اور حاجیوں کے کاروان کی روانگی کے موقعہ پر اور عیدین کے لئے یہیں آیا کرتے تھے۔

اس مسجد کے اوقاف کی آمدنی دو لاکھ غرش یعنی پچیس ہزار روپیہ سالانہ ہے۔ جس سے سینکڑوں طلبہ مستفید ہوتے اور یانی وقف کو دعائے خیر سے یاد کرتے ہیں۔ صحن باغ کے ایک گوشے میں بانی مرحوم کا مزار ہے اور سلطان عثمان ثانی اور مراد رابع بھی اسی کی خواہگاہ کے قریب آرمیدہ ہیں۔



مشہور مسجدیں

استانہول مساجد کی کثرت کے لئے مشہور ہے۔ دو سو سے کچھ اور پر جامع مسجدیں اور پانچ سو اور چھوٹی مسجدیں اس شہر میں بتائی جاتی ہیں۔ جامع مسجدوں میں جو بڑی بڑی اور زیادہ مشہور ہیں۔ انکی زیارت ہم نے کی۔ مگر ان سب کا مفصل ذکر کرنا خالی از طوالت نہیں۔ صرف جامع ایوب بہ وجہ ان روایات کے جو اس کی بنا کے متعلق مشہور ہیں اور جن کے سب سے وہ خصوصیت سے متبرک گنی جاتی ہے علیحدہ بیان کی مستحق ہے باقی جامع کا محض تھوڑا تھوڑا بیان کافی ہوگا۔

جامع محمد فاتح۔ استانہول میں مسلمانوں کی بنا کردہ مساجد میں سب سے پرانی جامع مسجد یہ ہے۔ اسے دیکھ کر اس عالی دماغ شخص کی عظمت دلنشین ہوتی ہے جس کے نام سے یہ مشہور ہے۔ یہ مسجد مدت سے علوم قدیمہ کی بڑی درس گاہ چلی آتی ہے۔ اور آٹھ درس مع قیام گاہ طلبہ اس کے احاطے میں موجود ہیں۔ فوس کہ اس کی پرانی عمارت اپنی اصلی حالت پر قائم نہیں رہ سکی اور سلطان مصطفیٰ ثالث کے عہد میں لرزلے سے اسے بید نقصان پہنچا۔ اور موجودہ صورت اس زمانے کی مرمت شدہ حالت ہے نہ کہ اصلی حالت جو بہت زیادہ شاندار تھی۔ محراب اور منبر سفید سنگ مرمر کے ہیں۔ مسجد کے گرد جو باغ ہے۔ اس میں سلطان حجت مکان محمد ثانی کا مزار

ہے۔ جو لوگ اس جامع شریف کی زیارت کو آتے ہیں وہ مرحوم فاتح کے مزار پر بھی ضرور فاتحہ پڑھتے ہیں۔ شہر کا وہ حصہ جہاں جامع فاتح ہے اور طلبہ کا مرکز ہے۔ اس حصے میں یورپی تمدن کا اثر بہت کم نظر آتا ہے۔ مسجد کے گرد دو کانیں زیادہ تر ایشیائی نمونے کی ہیں۔ اور قہوہ خانے بھی پُرانی قسم کے۔ ان میں سینکڑوں عمامہ پوش طلبہ بیٹھے نظر آتے ہیں۔ لہجے پر اہن۔ اور ترکی ٹوپی کے گرد سفید کپڑا لپیٹا ہوا جو عمامے کا کام دیتا ہے۔ جامع سلیمانیا۔ خالص عثمانی تعمیرات میں یہ جامع مسجد سب سے خوبصورت سمجھی جاتی ہے۔ اور اس تعریف میں مغربی نقاد بھی شریک ہیں۔ حرم جامع ایک استیل قطعہ زمین ہے۔ جس کے گرد حجرے بنے ہیں۔ چھت پر جو پس چھوٹے گنبد ہیں۔ حرم کا فرش سنگ مرمر کا ہے۔ اور تین طرف نشست کے لئے سنگ مرمر کی نشستیں بنی ہیں۔ وسط حرم میں وضو کے لئے ایک خوشنما چتر ہے۔ مسجد کا اندرونی حصہ طویل اور عرض میں ۲۲۵ + ۲۰۰ فٹ ہے۔ ستونوں کے سہارے ایک گیلری بنائی گئی ہے جو عمارت کے چاروں طرف جاتی ہے اور اس کی خوبی میں اضافہ کرتی ہے۔ گیلری کا شمالی حصہ ہمیشہ بند رہتا ہے۔ کیونکہ لوگوں کی بیش قیمت چیزیں از قسم زرو جو اہر بطور امانت محفوظ رکھی جاتی ہیں جو وہاں امانت رکھتا ہے۔ اسے باضابطہ رسید دی جاتی ہے اور بغیر ضابطہ کی رسید اور کاغذات پیش کرنے کے کوئی اپنی امانت نہیں نکلوا سکتا۔ مسجد کا گنبد قطر میں ۸۶ فٹ اور بلندی میں ۵۶ فٹ ہے۔ مقصودہ یعنی سلطان کے نماز پڑھنے کا حصہ سنگ مرمر کے کام کا نہایت نادر اور نفیس نمونہ ہے۔ دیرچوں میں رنگین شیشے لگے ہیں جو سلطان سلیمان اول کے عہد کے بہترین آئینہ ساز ابراہیم سرخوش کی صنعت کی یادگار ہیں۔ مسجد کے

اوقاف کی آمدنی معقول ہے۔ تین لاکھ غرش یعنی ساڑھے سینتیس ہزار روپیہ کے قریب ہے اور اسی سے مسجد کے مدارس کا گزارہ ہوتا ہے۔ مدارس کے ساتھ ایک مدرسہ طلبہ اور ایک ہسپتال بھی ہے۔ سلطان سلیمان اور انکی ملکہ خرم کے مرقد صحن باغ میں جامع کے مغربی حصے میں ہیں۔

جامعہ بایزید - سلطان بایزید ثانی کی یادگار ہے۔ حرم مسجد میں چنار کے چند سایہ دار درخت بہار دے رہے ہیں۔ ان درختوں پر اور مسجد کے گنبدوں اور میناروں پر کبوتروں کے جھنڈ کے جھنڈ بیٹھے رہتے ہیں اور اس مسجد کی ایک خصوصیت سمجھے جاتے ہیں۔ اسی لئے اسے بعض اوقات کبوتروں والی مسجد بھی کہتے ہیں۔ اس کے اندر چند چھوٹی چھوٹی عارضی دکانیں ہتی ہیں۔ جہاں تسبیح۔ مسواک۔ سرہ اور اسی قسم کی چیزیں بکتی ہیں۔ مسجد کے متعلق مگر احاطہ مسجد کے باہر ایک کتب خانہ ہے۔ جو دن بھر کھلا رہتا ہے۔ اور جس میں طلبہ اور دیگر شائقین کتابیں پڑھنے آتے رہتے ہیں۔ استانبول کے عام کتب خانوں میں یہی ایک کتب خانہ ہے جسے میں دیکھ سکا۔ یہ مسجد استانبول کے سب سے مشہور اور قدیم بازار کے عقب میں واقع ہے اور اس لئے آباد ترین مساجد میں ہے۔

والدہ جامعہ - یعنی والدہ سلطان کی مسجد۔ یہ مسجد سلطان محمد رابع کی والدہ نے ۱۶۶۵ء میں تیار کرائی تھی۔ اس کے مینار دوسری مسجدوں کے میناروں سے زیادہ خوبصورت ہیں اور ویسے بھی اس میں ایاصوفیہ کے نقشے کی عام تقلید کا اثر کم نظر آتا ہے۔ یعنی والدہ جامعہ۔ ایک چھوٹی سی خوش وضع مسجد ہے جسے سلطان عبدالعزیز مرحوم کی والدہ نے ۱۸۷۶ء میں بنوایا تھا۔

جامعہ سلیمیہ۔ یہ بھی سلیمان اول کے کارناموں میں سے ہے۔ سلیمان اول کو
عثمانی تعمیرات میں دوسرے عثمانی سلاطین سے وہ نسبت ہے جو ہندوستان میں شاہجہان کو
دیگر شاہانِ مغلّیہ سے تھی۔ اس نے صرف اپنے نام کی ایک بڑی عالیشان مسجد بنانے
پر اکتفا نہیں کی۔ بلکہ کسی مسجد میں بنوائیں۔ اُن میں ایک یہ مسجد اپنے والد بزرگوار
سلیم اول کے نام سے نامزد کی۔ قسطنطنیہ کے اُس حصے سے جسے پیرا کہتے ہیں۔
پہلے اسی کے بلند مینار نظر آتے ہیں۔ یہ سلیمان کی شان کو تو نہیں پہنچتی۔ مگر اپنی جگہ
نہایت خوش نما ہے۔ کتب خانہ اور مدرسہ اس کے ساتھ بھی موجود ہیں۔ رستائوں
کی مسجدوں کے ساتھ ایک معقول حمام اور ایک ”خان“ یعنی مہمانسرایے بنانے
کا بھی دستور ہے اور یہ دونوں چیزیں مثل اور مساجد کے سلیمیہ میں بھی ہیں۔

شہزادہ جامع۔ اگر سلیمیہ جامع سلطان سلیمان اول کی سعادتمندی اور محبت
فرزندانہ کا ثبوت تھی تو شہزادہ جامع اس کی شفقتِ پدرانہ کا اظہار ہے۔ اس کے
لختِ جگر شہزادہ محمد اور شہزادہ جہانگیر اور انکی ایک بہن اس مسجد کے احاطے میں منون
ہیں۔ اور رستائوں کی بیشتر تڑتوں میں ایسی خوبصورتی اور نزاکت سے آراستہ
تربتیں شاید ہی اور کہیں ہوں۔ شاہزادوں کے انتقال سے بادشاہ کے دل پر جو
چوٹ لگی۔ اُس کے اثر سے یہ مسجد قائم ہوئی اور بعد کو جب بیٹی کا صدر بھی باب
کو سہنا پڑا تو اسے بھی اُس کے مرحوم بھائیوں کے پہلو میں لٹایا گیا۔ یہ مسجد سلیمان
کے زمانے کی عمدہ ترین تعمیرات میں ہے اور شہر کے نہایت آباد حصے میں واقع ہے۔
مہر ماہ جامع۔ سلیمان اول نے اپنی چھٹی بیٹی مہر ماہ کی یادگار کے
طور پر یہ مسجد بنوائی تھی۔ افسوس کہ اب محض کھنڈر ہے۔ ۱۸۹۷ء کے شدید زلزلے

رستم پاشا جامع۔ مصری بازار کے قریب یہ مسجد بھی دیکھنے کی چیز ہے۔
سلطان سلیمان کے داماد۔ ہر ماہ کے شوہر نے بنوائی تھی۔ خوبصورت عمارت ہے
اور اندر سے نہایت آراستہ۔

عتیق علی پاشا جامع۔ ہر زمانے میں امرا اور وزرا بادشاہ کے مذاق کے
مطابق اپنے مذاق ڈھال لیا کرتے ہیں۔ یہ کیونکر ہو سکتا تھا کہ سلیمان اول کا وزیر
اپنے آقائے نامدار کے نقش قدم پر نہ چلے۔ چنانچہ یہ مسجد وزیر نے اپنی یادگار چھوٹی
نوری عثمانیہ جامع۔ استانبول میں اور بھی کئی ایک مساجد ہیں۔ جن میں
شاخ زین کے اُس پار کی جامع بشکطاش قابل ذکر ہے (جامع حمیدیہ کا ذکر پہلے
سرتے ہمایوں کے سلسلے میں آچکا ہے۔ گو وہاں اس کے نہایت خوبصورت
نقشے کی داد نہیں دی گئی۔ جو دوسری مساجد سے بالکل نرالا اور سلطان المعظم کے
ذاتی مذاق تعمیر کا عمدہ نمونہ ہے) مگر استانبول خاص کی جس مسجد کے ذکر پر مساجد کے
اس مختصر بیان کا خاتمہ ہے۔ وہ نوری عثمانیہ ہے۔ سلطان محمود اول نے اُسے
بنانا شروع کیا تھا مگر اختتام کا سہرا اُس کے بھائی عثمان ثالث کے سر رہا۔ ساری
عمارت سنگ مرمر کی ہی۔ اسی لئے شاید اسے نوری کہتے ہیں۔ یہ مسجد اسی بڑے
بازار سے ملحق ہے۔ جس کے عقب میں جامع بانیدیہ ہے اور چونکہ مسجد کے
دروازے سے نکل کر بازار میں آسانی داخل ہو سکتے ہیں۔ اس لئے بازار کو ابھی دیکھ
لینا چاہئے۔

بازار مسقف

بغداد قدیم کی جو کہانیاں الف لیلہ میں ہیں۔ اُن کا نقشہ استانبول کے مسقف بازاروں کو دیکھ کر آنکھوں میں پھر جاتا ہے۔ بازار کیا ہے بیسیوں بازاروں اور گلیوں کی ایک بھول بھلیاں ہے۔ اس کے گرد مضبوط دیوار ہے اور اوپر چھت ہے۔ اندر داخل ہونے کے لئے بہت سے دروازے ہیں۔ اور ہر دروازہ اور اس کے سامنے کا بازار ایک خاص تجارت کے لئے مخصوص ہے۔ کہیں زرگر ہیں۔ کہیں جوہری۔ کہیں بزاز ہیں۔ کہیں شال و قالین کے سوداگر۔ کہیں فرنگستان کا مال ہے کہیں ایشیا کا۔ ایک طرف بروہہ کے ریشمی کپڑے اور خوبصورت قال رکھے ہیں۔ دوسری طرف ایران کے ظروف مستی اور دیگر مصنوعات۔ ہر قوم کے سوداگر اس بازار میں ہیں اور قریب قریب دنیا کی ہر زبان یہاں بولی جاتی ہے عرب عربی بولتے ہیں۔ ایرانی فارسی۔ ارمنی اور یونانی عیسائی اپنی زبانوں اور ترکی کے علاوہ ٹوٹی بھوٹی انگریزی۔ یا فرانسیسی یا جرمن بولتے ہیں۔ بعض کئی غیر زبانیں جانتے ہیں۔ روسی بولنے والے بھی موجود ہیں۔ لیکن سب سے زیادہ مروج ترکی ہی ہے۔ اور اسے اس بازار میں کام کاج کرنے والے سب جانتی ہیں بازار کی چھت پتھر کی ہے اور بیشمار چھوٹے چھوٹے گنبدوں کا مجموعہ ہے۔ ان گنبدوں میں دریچے ایسی ترکیب سے لگے ہیں کہ روشنی صبح و شام بازار میں پہنچتی رہتی ہے۔ کچھ عرصہ ہوا لوہے کی مضبوط سلاخوں سے ان گنبدوں کو سہارا دیا گیا ہے۔ کیونکہ

۱۸۹۲ء کے شدید زلزلے سے اس بازار کا ایک حصہ گر گیا تھا اور سینکڑوں جانیں تلف ہوئی تھیں۔ اس لئے احتیاطاً مرمت کے وقت اور لوہے کی کڑیوں سے چھت کو مضبوط کیا گیا۔ اور یہ بازار پھر ویسا ہی آباد ہو گیا جیسا زلزلے سے قبل تھا۔ لیکن مزے کی بات ہے کہ بعض لوگوں کو اب تک اس کے اندر جاتے ہوئے ڈر لگتا ہے۔ چنانچہ ہمارے ملاقاتیوں میں ایک صاحب اس بازار سے بہت گھبراتے تھے اور گھبرانے کی وجہ یہ بتاتے تھے کہ وہ زلزلے کے وقت بازار میں موجود تھے اور اتفاق سے بچ نکلے۔ مگر اُس دن سے پھر اس کے اندر نہیں گئے۔ ہم نے انہیں بار بار لیجانا چاہا۔ لیکن وہ جانے پر راضی نہ ہوئے۔

کہتے ہیں نسبت سابق اس بازار کی رونق میں کمی آگئی ہے۔ آج کل کچھ تو سی پورنی چیزوں کے رواج سے یہاں گاہک کم آتے ہیں کیونکہ ترکی اُمر کا رجوع پیرا کی یورپی دوکانوں کی طرف ہو گیا ہے اور کچھ عام تول کی کمی کی وجہ سے بھی یہاں کی رونق پہلی سی نہیں رہی۔ جنگ روس و روم کے وقت تک اس میں قیمتی اشیاء کا لین دین بے انتہا تھا اور ادنیٰ و اعلیٰ سب یہیں آتے تھے۔ ایک انگریز سیاح جس نے اس بازار کو اُس زمانے میں دیکھا ہے۔ اس کی تعریف میں یوں رطب اللسان ہے۔ دوکانوں کی یہ سقف قطاریں اگر سب جمع کر کے دیکھی جائیں تو میلوں لمبی ہوگی متیجر سیاح کی آنکھ کے بعد دیگرے ان خوش منظر گلیوں کو دیکھتی ہے۔ جہاں دنیا بھر کی مصنوعات کی نمائش ہے۔ گھنٹہ بھر ان گلیوں میں گھومتے رہیں۔ تو ایک جگہ دو دفعہ آنے کی ضرورت نہیں۔ اور اس سارے عرصے میں آنکھ کہیں مہیروں پر پڑتی ہے۔ کہیں سونے پر۔ کہیں کشمیر کے دشالے ہیں اور کہیں چین کے ریشم۔ چمکتے ہوئے

اسلم۔ جہکتی ٹھوٹی خوشبوئیں۔ مجلا آئینے اور مٹلاظروف۔ زردوزی کے عجیب نمونے۔ مزین پاپوش۔ عنبر کے مہنال مرصع بجواہرات۔ سب یہاں رکھے ہیں۔ کسی چھوٹی سے چھوٹی قطار کی طرف بھی دیکھو تو دنیا کا ہر رنگ اُن اشیاء میں موجود ہے۔ جو وہاں نظر آتی ہیں۔ غرض یہ بالکل نرالا نظارہ۔ اس کا شور۔ اس کی حرکت اور اس کی جدت پہلے پہل انسان کو بالکل محو حیرت کر دیتی ہے۔

اس میں شک نہیں کہ آج کل گراں بہا زرد جواہر اور پشمینے اور دوشالوں کی حکیم زیادہ ترستے اور ستے مغربی مال نے گھیر لی ہے۔ اور یہ بازار اُس تمام مال و متاع کا مالک ہونے کا فخر نہیں کر سکتا۔ جس کا بیان ایسی بے ساختہ قدر دانی سے اس انگریز سیاح نے کیا ہے۔ لیکن اب بھی اپنی قسم کے سب بازاروں سے جو بعض اور مقامات میں ہیں رونق پر ہے۔ قیمتی جواہرات۔ سونے چاندی کے برتن۔ ریشمی کپڑے اور کشمیری شال۔ زردوزی کے اعلیٰ نمونے۔ مٹلا اشیاء آج بھی اس میں مل سکتی ہیں۔ اور کسی دوکان میں جو بظاہر بہت چھوٹی اور کم حیثیت نظر آتی ہیں۔ لاکھوں روپیوں کا مال رکھتی ہیں۔ گاہک کے لئے اپنی جیب روپیوں سے بھر کر جانے اور باہر کیسہ تہی آنے کے لئے اب بھی کافی سامان ہے۔ الوان گونا گون کی اب بھی وہی بہا ہے جو پہلے تھی اور آنے جانے والوں کی کثرت اور بھڑ بھار کا اب بھی یہ حال ہے کہ آدمی وہاں دن بھر بیٹھا سیر دیکھا کرے تو جی نہ بھرے۔ ہر وضع اور ہر لباس کے لوگ سامنے سے گزریں گے۔ عورتیں بھی فراجہ پہنے سودا سلف کرنے آتی ہیں۔ کہتے ہیں اب اُمرا کی عورتیں یہاں نہیں آتیں۔ کیونکہ اُن کے موجودہ استعمال کی چیزیں ان دوکانوں میں نہیں ملتیں۔ لیکن دُور سے آئے ہوئے مسافر کو اس سے کیا غرض۔ کہ

اب جو عورتیں ہجوم میں اُسے نظر آتی ہیں طبقہ امرا میں سے ہیں یا نہیں۔ اس کی نگاہ تصور کی مدد سے اسی منظر میں جو پیش نظر ہے۔ بغداد کی کہانیوں کی تصویر دکھتی ہے۔ اور وہ حیران ہوتا ہے۔ کہ مشرقی زندگی کا یہ دلچسپ نمونہ بیسویں صدی تک کس سخت جانی کے ساتھ زمانہ کی زد سے اپنے آپ کو بچائے ہوئے ہے۔ اس قسم کے بازار سب پرانی قوموں نے اپنے اپنے ہاں بنائے تھے۔ روما اور یونان قدیم میں یہ رسم تھی اور قسطنطنیہ میں شاہانِ بزنطائن کے عہد میں بھی یہ بازار تھا۔ مسلمانوں نے اُسے اور رونق دی۔ اب گو مذاقِ زمانہ بدل گیا ہے۔ تاہم ایسے بازاروں کا شوق کسی نہ کسی صورت میں اپنے آپ کو ظاہر کرتا ہے۔ لندن میں بھی مسقف بازار دو ایک ہیں۔ جنہیں آرکیڈ کہتے ہیں۔ اور گو بہت لمبے نہیں۔ پھر بھی چھوٹے پیمانے پر اسی نمونے کی تقلید ہیں۔ یورپ کے بعض اور شہروں میں میں نے لندن سے زیادہ لمبے مسقف بازار دیکھے ہیں۔ اس کے سوا یورپ کی بعض مقامی نمائشوں میں جو کئی کئی مہینے رہتی ہیں۔ اسی اصول سے کام لیا جاتا ہے۔ جس پر یہ پرکھنے بازار قائم تھے۔ گویا یہ بازار ایسی نمائش کا کام دیتے تھے۔ جو ہمیشہ جاری رہے۔ شمالی ہندوستان میں جو نوچندی کے میلے اور نمائشیں ہوتی ہیں۔ جہاں اسی طرح دوکانوں کی قطاریں صرف و رنگتی ہیں اور ہر پیشے کے لوگ ایک علیحدہ حصہ اپنے لئے مخصوص کرتے ہیں۔ ان کے وسیع میدانوں پر اگر ایک نہایت بڑا شامیانہ تان کر عارضی مسقف کا کام لیا جائے تو ایک صورت استانبول کے اس بازار کی ان میں پیدا ہو جائے۔ موجودہ زمانہ میں جو مارکیٹ ٹرے بڑے شہروں میں ہوتی ہیں۔ وہ بھی اسی قسم

کی چیز ہیں۔ فرق صرف اتنا ہے کہ مارکیٹ میں زیادہ تر روزمرہ کی ضروریات اور کھانے پینے کی چیزیں بکجا فروخت ہوتی ہیں اور کیڑوں وغیرہ کے لئے کہیں کہیں ایک حصہ الگ ہوتا ہے۔ بخلاف اس کے ان بازاروں میں کیڑے اور زیور اور سامان آرائش سب بکجا مہیا ہیں اور کھانے پینے کے لئے چند دوکانیں ہیں جہاں اس بازار کے مشتری تفریح کی غرض سے جاتے ہیں۔

جس کسی کو استانبول کے خاص مذاق کی چیزوں کے چکھنے کا شوق ہو جنہیں عثمانی بہت شوق سے کھلتے ہیں تو بڑے بازار کی دوکانوں میں ان کے عمدہ نمونے مل سکتے ہیں۔ سو تلج یعنی کھیر۔ محلی یعنی فیرینی کی کسی دوکان میں اس بازار میں ہیں۔ ہندوستان کے فالودہ یا فیرینی بیچنے والوں کی دوکانوں سے کسی قدر مختلف ہیں۔ دوکان کے دروازہ پر ایک پردہ لٹک رہا ہے۔ اندر جائیں۔ تو سنگ مرمر کے میز اور ٹکے ساتھ گریاں یا منجلی گدے دار بیچ موجود ہیں۔ آرام سے بیٹھ کر کھائیے۔ اگر زیادہ دیر بیٹھنا ہو تو دوکاندار ایک آدھ روزانہ اخبار بھی آپ کے دل بہلانے کو پیش کر دیتا ہے۔ کسی دوکانوں میں عورتوں کی نشست کے لئے علیحدہ کمرہ بنا ہے۔ وہ آتی ہیں اور اس کا پردہ اٹھا کر اندر چلی جاتی ہیں۔ یہ گویا مرد خریداروں سے علیحدگی ہے۔ ورنہ انہیں دوکاندار سے پردہ نہیں۔ کیونکہ اندر وہ نقاب الٹ کر بیٹھتی ہیں اور کھاتی پیتی ہیں اور دوکاندار برابر آتا جانا رہتا ہے۔ جس سے اس صورت میں پردہ نہیں ہو سکتا۔

بازار کے وسط میں ایک حصہ ہے جہاں پر لے اسلمہ اور دیگر الطبق ہشیا بکثرت رکھی ہیں۔ اس حصہ کو برکستان کہتے ہیں۔ اور اسی لئے اس بازار کو بعض

اوقات ترکی میں بوستان چارشی یعنی بوستان دالا بازار کہتے ہیں۔ چارشی غالباً وہی لفظ ہے جو فارسی میں چار سو ہے اور ہمارے "چوک" کا مترادف ہے۔
شام کو یہ اور اس قسم کے سب بازار بند ہو جاتے ہیں۔ اس لئے ان کی سیر کا بہترین وقت دوپہر سے ذرا بعد ہے۔

اس بازار کے نواح میں جو کھلے بازار ہیں۔ وہ بھی بہت آباد ہیں۔ اور اسکی رونق کی زیادتی کا باعث ہیں۔ مگر بعض چھوٹے چھوٹے مسقف بازار اور بھی اسی قرب و جوار میں واقع ہیں۔ ان میں ایک بازار ہے۔ جہاں پرنے کپڑے اور اور ان چیزیں فروخت ہوتی رہتی ہیں۔ لیکن چھوٹے بازاروں میں سب سے دلچسپ مصراع چارشی ہے۔ جہاں مشک و عنبر و عطریات۔ یونانی دوائیاں اور ہر طرح کے خشک میوے اور مصالح بکتے ہیں۔

اکثر بڑے بڑے مشرقی شہروں میں دوکانداروں کی جو عادت ہے۔ کہ اپنی اشیاء کے دام اصل سے بہت بڑھا کر مانگتے ہیں اور مسافر کو ٹوٹنے میں تامل نہیں کرتے۔ وہ یہاں بھی موجود ہے۔ اس لئے ہر اجنبی کے لئے جو ان بازاروں سے کچھ تحفے خریدنا چاہے لازم ہے کہ یا اپنے ساتھ کوئی باخبر رہبر رکھے جو ترکی زبان بھی جانتا ہو اور یا کئی جگہ سے بہاؤ پوچھنے اور نرخ کے مقابلہ کرنے کے بعد خریداری کرے۔ ان دوکانداروں میں بعض ارمنی اور یونانی خصوصیت سے دھوکا دینے میں مشاق ہیں یورپ اور امریکا کے اکثر سیاح جنہیں پیشہ ور عیسائی رہبروں کی وجہ سے زیادہ تر انہی سے سابقہ پڑتا ہے۔ یہاں ان کے دوکانداروں کی نسبت اپنی راتے انہی کی عادات کے مشاہدے سے قائم کرتے ہیں۔ کیونکہ وہ انہیں اور عثمانیوں میں کسانوں سے تمیز نہیں کر سکتے۔

خانِ والدہ

بڑے مستقف بازار کے قریب ایرانیوں کی تجارت کا مشہور مرکز خانِ والدہ ہے۔
 یہ پرانی کاروانسرا ہے۔ جس میں اب ایرانی تجارت مستقل طور پر مقیم ہیں۔ اور ان کا کاروبار
 بیشتر اسی احاطے کے اندر ہوتا ہے۔ استانبول کی خصوصیتوں میں ایک یہ بھی ہے کہ اس
 میں کاروانسرائیں بکثرت ہیں۔ انہیں یہاں خان کہتے ہیں اور ان کی تعداد چھوٹی
 بڑی ملا کر دوسو کے قریب ہے۔ ان کے نام عموماً ان کے بانیوں کے نام سے لئے
 گئے ہیں۔ اور پرانے زمانے میں استانبول کی تجارت کی ترقی کے اسباب میں ایک
 بڑا سبب یہی تھا کہ مسافر تاجروں کو جو دنیا کے ہر گوشے سے اس بڑی منڈی کی طرف
 رخ کرتے تھے ان مکانات میں ہر طرح سے آرام ملتا تھا۔ ان کی ساخت اسی ڈھنگ پر
 ہے جو ہندوستان کی کئی پرانی سراؤں کی تعمیر میں برتا گیا ہے۔ یعنی چھوٹے چھوٹے
 حجروں کی قطار چاروں طرف ہے اور عمارت میں لکڑی سے کام نہیں لیا گیا۔ اینٹ اور
 چونے یا پتھر اور چونے کی عمارت ہے۔ اور گنبد دار چھت ہے۔ وسط میں صحن ہے۔ ان
 سراؤں میں رہنے کے لئے مذہب و ملت کی کوئی قید نہ پہلے تھی نہ اب ہے۔ اور
 اس وقت بھی کئی سرائیں ایسی ہیں جن میں بخارا اور سمرقند تک کے لوگ ایشیا
 اور عرب اور حبشی افریقہ سے آکر مقیم ہوتے ہیں۔ ایک کوٹھڑی کرائہ پر لی۔ وہاں اسباب
 رکھا اور کھانا کھانے بازار چلے گئے۔ روسی مسلمان جو حج کو جاتے وقت ادھر سے
 گذرتے ہیں۔ ان میں بھی جو غریب طبقہ کے لوگ ہوتے ہیں وہ انہی سراؤں میں قیام کرتے

ہیں۔ لیکن یہ عمارتیں آج کل زیادہ تاجروں کے گودام وغیرہ کے لئے استعمال کی جاتی ہیں اور ان میں سے بعض تجارت کی کسی خاص جماعت کے لئے مخصوص ہو گئی ہیں۔ اس آخری قسم میں کوئی عمارت خانِ والدہ سے زیادہ آباد اور پر رونق نہیں ہے۔

استانبول سے باہر لوگوں کو عام طور پر یہ معلوم نہیں کہ اس عثمانی پائہ تخت میں ایرانی کس قدر آباد ہیں۔ انکی تعداد چالیس ہزار کے قریب ہے۔ اور سب اپنی اپنی جگہ اچھی حالت میں ہیں۔ جو بالکل غریب اور بے ہنر ہیں وہ مزدوری پیشہ ہیں اور حمالوں میں اور مزدوروں میں ملے جملے کام کرتے ہیں۔ یہاں رہتے رہتے ترکی سے سب آشنا ہو گئے ہیں اور ترکی ٹوپی پہنے رہتے ہیں۔ اس لئے آسانی سے متمیز نہیں ہو سکتے۔

لیکن کسی کو فارسی میں بات کرتے سُنیں تو خود بخود متوجہ ہو جاتے ہیں۔ ان سے اوپر جو طبقہ ہے۔ وہ خونچننے والے ہیں۔ کوئی میوہ بیچتا ہے۔ کوئی مٹھائی۔ لیکن اکثر چائے پلانے کا کام کرتے ہیں۔ ایک بڑی سی سماوار بہ وقت گرم رہتی ہے اور ایک طاس میں چھوٹے چھوٹے بلوری گلاس دھرے رہتے ہیں۔ ان میں بے دودھ کی چائے یہ لوگ بیچتے ہیں۔ ہر ایرانی مزدور صبح کو کام پر جاتے ہوئے ان کے پاس بیٹھ کر پیسے دو پیسے کی چائے پی جاتا ہے اور یہ لوگ اس ذریعے سے اپنا معقول گزارہ کر لیتے ہیں۔ ان سے اوپر ایرانی دوکاندار ہیں۔ جن میں سے اکثر خشک پسا ہوا قہوہ بیچتے ہیں اور اس کے ساتھ بساطی کی دوکان کرتے ہیں۔ لیکن اس گروہ کے سوا جسے استانبول کے ایرانیوں کا طبقہ عوام کہنا چاہئے۔ ایک معقول طبقہ خواص ہے۔ جس میں کئی لکھ پتی تاجرتیں ہیں۔ جن کی تجارت دُور دُور تک ہے۔ وہ ایران کا مال استانبول میں بیچتے اور استانبول کا مالک غیر

میں بھیجتے ہیں اور استانبول کی بیرونی تجارت کا وہ حصہ جو عیسائی اور یہودی
تجار سے بیچ رہتا ہے۔ بیشتر انہی کے ہاتھ میں ہے۔ کیونکہ عثمانیوں کو تاحال
تجارت سے کچھ مناسبت نہیں۔ ایرانیوں کے لئے یہ بات بیشک قابل تسلی
ہے۔ کہ وہ وطن سے اتنی دُور محنت اور سعی سے معقول روزی پیدا کرتے
ہیں۔ اور اپنے آپ کو اور اپنے بھائیوں کو نفع پہنچاتے ہیں۔

خان والدہ کے اندر جائیں۔ تو ایسا معلوم ہوتا ہے کہ دفعۃً روم سے
ایران میں چاہیے۔ ایرانیوں کی حُب وطن نے اسے ایران کا ایک چھوٹا سا
خطلہ بزار رکھا ہے۔ ذہین اور خوش مذاق تو یہ لوگ بالطبع ہوتے ہیں۔ اور انکا
مذاق ان کی طرزِ بود و باش سے نمایاں ہے۔ ہر ایک نے اپنے کمروں کے
آگے درخت لگائے ہیں۔ انگور کی سیلوں سے برآمدے سجاتے ہیں اور موسم
گرمی میں شام کے قریب چھڑکاؤ وغیرہ کرا کے ان درختوں کے سائے میں
ہر ایک اپنی اپنی محفل گرم کرتا ہے۔ یہ لوگ بڑے بہی کھاتے کے کیرٹے
نہیں اور نہ روپیہ حاصل کرنے کی دُھن میں دنیا کے اور سب شوقوں سے
بے پروا ہیں۔ تاجر ہیں۔ مگر ذی علم اور علم دوست۔ شام کو جب کاروبار سے
فارغ ہو کر بیٹھتے ہیں۔ تو ان کے ہاں علم و فن اور شعر و سخن کا چرچا ہوتا ہے۔
مجھے خان والدہ میں جانے کا کئی مرتبہ اتفاق ہوا۔ محض شوقِ سیر تو ایک
دفعہ لیجاتا۔ مگر مرزا محسن اصفہانی معتمد التجار اور حاجی زین العابدین مراغہ کی دستا
کشش کئی بار لے گئی۔ مجھے ان بزرگوں سے ملنے کا اتفاق دولت عالیہ ایران
کے سفیر عالیجناب نرس ارفع الدولہ کے ہاں ہوا۔ شاہ ایران کی سالگرہ کے جشن

دن میں شریکِ جشن ہونے کو مدعو تھا اور اُس دن استانبول کے سب اکابر سفارتِ خا
 میں جمع تھے۔ میں نے وہاں اثنائے گفتگو میں جو اتحادِ اسلام کا ذکر کیا تو مجھے یہ دیکھ کر
 بے انتہا مسرت ہوئی کہ جلسے کے بعد اکابر ایران میں سے کئی اصحاب نے بڑے
 زور سے اس خیال کی تائید کی اور یہ کہا کہ موجودہ زمانے میں اسلام کی حفاظت اسی
 صورت میں ممکن ہے کہ مسلمانوں کے سب فرقے اپنے جزوی اختلافات کو بھلا کر ایک
 دوسرے کی بھلائی کے لئے ساعی ہوں۔ اور بھائی بھائی ہو جائیں۔ حاجی
 زین العابدین ایک مُسن بزرگ ہیں۔ جنہوں نے مدت سے اپنی تحریروں میں آزادانہ
 خیالات کا اظہار کیا ہے۔ اور جن کی روشن خیال تحریروں سے سینکڑوں لوگ
 ایران میں روشن خیال ہو گئے ہیں۔ مرزا محسنِ اصفہانی نوجوان ہیں۔ اور حاجی صاحب
 کے ہم خیال۔ ان دونوں صاحبوں نے مجھ سے میرا پتہ نشان دریافت کیا اور
 دوسرے دن ہوٹل میں مجھے ملنے آئے۔ اس کے بعد میں باز دید کو گیا۔ پھر
 ایک دن معتمد التجار نے خانِ والدہ میں شام کے کھانے پر بلایا اور اُس دن اہل
 ایران میں سے پندرہ بیس اور سرکردہ لوگ وہاں موجود تھے۔ اُس شب کی
 مجلسِ ریزک نہ بھولے گی۔ اسی طرح وہ مجلس بھولنے کی نہیں جو پھر ایک دن حاجی صاحب
 کے ہاں دعوت کے موقعہ پر ہوئی۔ لیکن وہ خانِ والدہ سے باہر تھی۔ اس مجلس میں
 علماء بھی تھے اور روسا بھی۔ نئی روشنی کے لوگ بھی اور پرانی تعلیم کے تربیت یافتہ
 بھی۔ مذہبی تمدنی سیاسی سب قسم کے معاملات پر گفتگو ہوتی رہی اور مجھے یہ دیکھ کر
 کہ سب مسائل پر ان اصحاب کے خیالات معقول اور مناسب تھے۔ بہت خوشی ہوئی
 اور میں نے دل میں کہا کہ اگر ایران میں اہل ایران کا کوئی معتد بہ حصہ ان خیالات

میں رنگا جا چکا ہے تو سمجھنا چاہئے کہ ایران کے بھلے دن آئیوا لے ہیں۔

ہمارے معزز میزبان اور حاجی صاحب کے سوا جو اصحاب اس مجلس میں حاضر

تھے۔ اُن میں چند کے نام مجھے یاد ہیں۔ یہاں لکھے دیتا ہوں۔ مولانا سید

عبدالجواد محدث طہرانی۔ مولانا سید علی اشرف امامِ سفارتِ ایران۔ دو قوتور شیخ محمد

جو طہران کے نامور اطباء میں ہیں اور جنہوں نے پیرس میں تحصیلِ طب کی ہے۔ وہ

اپنے بھائی کو ملنے وائنا (پاپیہ تختِ آسٹریا) گئے تھے اور وہاں سے واپس آتے

ہوئے استانبول ٹھہرے۔ حاجی سید احمد آغا جو طہران کے ایک بڑے جوہری ہیں۔

اور اپنے کاروبار کے لئے سفرِ یورپ کو آئے تھے۔ مرزا رفیع برادر مرزا محسن جو

بیروت میں تعلیم پاتے ہیں اور تعطیل کی وجہ سے آئے ہوئے تھے۔ ایرانیوں میں

تجارت کرنے اور پڑھنے لکھنے کے لئے گھر سے نکلنے کا شوق اُن کی بیداری

کا نشان ہے۔ مذہبی تمدنی اور سیاسی معاملات پر اُن آراء کا خلاصہ جو

میں نے اس مجلس میں سنیں تین مختصر جملوں میں ہو سکتا ہے:-

۱۔ سستی اور شیعہ کا جھگڑا اب ختم ہو جانا چاہئے۔ ورنہ دونوں مٹ جائیں گے۔

اپنے اپنے عقاید پر ہر کوئی اپنے اپنے گھر عمل کرے۔ لیکن دنیاوی ترقی اور

باہمی حمایت اور مروت کے راستے میں عقاید کو حائل نہ ہونے دے۔

۲۔ تمدن میں بعض اصلاحات ضروری ہیں۔ لیکن اُن میں اعتدال اور سیانہ دینی

سے کام لینا چاہئے۔ مثال کے طور پر سیکولر تعلیم نسوان لیجئے۔ اس پر یہاں تک

تو نئے پڑانے سب متفق تھے۔ کہ تعلیم نسوان لایا ہے۔ صرف اس بات میں اختلاف

تھا کہ کس حد تک تعلیم نسوان ہونی چاہئے۔ کثرتِ رائے یہی تھی کہ مردوں کے مساوی

تعلیم ضروری نہیں۔ کیونکہ مرد اور عورت کے فرائض جداگانہ ہیں۔

۳۔ سیاسی معاملات میں رعایا کے حقوق کی حفاظت اور رعایا کی انتظام ملک میں شرکت اس زمانے میں نہایت ضروری ہے۔ اس کے بغیر کوئی قوم دیگر اقوام متہذہ کے مقابلے کی تاب نہیں لاسکتی۔ اس بارے میں وہ سب ایران میں پارٹمنٹ کی بنیاد پڑنے پر خوش تھے اور اس کی کامیابی کے ساتھ اپنی ترقی کی سب اُمیدیں وابستہ سمجھتے تھے۔

سب سے ضروری اور عرصہ بڑھانے والی بات وہاں یہ دکھی۔ کہ علماء ان خیالات سے موافقت کرتے تھے اور فخریہ یہ کہتے تھے کہ ایران میں جو سیاسی آزادی کی ابتدا ہوئی ہے اس کے بانی اور بڑے محرک علماء ہی ہیں اور یہی لوگ رعایا کی طرف سے حقوق مانگنے کے لئے سینہ سپر ہو کر کھڑے ہوئے۔ حقیقت میں علماء میں اور خصوصاً ایران کے علماء کی حالت میں یہ انقلاب کچھ معمولی انقلاب نہیں ہے۔ اس سے یہ بھی واضح ہوتا ہے۔ کہ اگر یہ بااثر طبقہ کسی خیال یا رائے کے موافق ہو جائے تو اصلاح میں کس قدر آسانی ہوتی ہے۔

خان والدہ کی صحبتوں کی یہ گرمی ماہ مبارک محرم میں مسبدل بہ مجالس عزا واری ہو جاتی ہے۔ صحن کے وسط میں ایک مسجد ہے۔ اس کے قریب شامیانی لگا کر عزا خانہ بنایا جاتا ہے اور اس میں محرم میں مرثیوں کی مجالس کے علاوہ چرچہ ماتم ہوتا ہے۔ جس سے دیکھنے والوں کے دل ہل جاتے ہیں۔

مغز ایرانی عموماً استانبول میں بھی اپنے ملک کا لباس پہنتے ہیں۔ یا اگر اور کچھ نہیں تو کم از کم ٹوپی ایرانی ہوتی ہے۔ یعنی اونچی دیوار کی سیاہ بانات کی

ٹوپی۔ جو ہمارے ہاں ہندوستان میں بھی بعض جگہ مروج ہے۔ اور خان اللہ میں
 کئی پُرانی وضع کے ایرانی اپنے گھیرے دار چُنے ہوئے کوٹ بھی پہنے نظر آتے
 ہیں۔ شہر کے اس حصے میں کئی ایرانی نان پر بھی رہتے ہیں جو ایرانی روٹیا
 بیچتے ہیں۔ غرض اس قدیم عمارت کے اندر اور اس کے قرب و جوار میں ایران کا
 سماں آنکھوں میں پھر جاتا ہے۔ افسوس کہ پُرانی ہونے کے سبب اس کے بعض حصے
 اب خطرناک ہیں۔ چنانچہ ایک حصہ ہمارے قیامِ استانبول کے زمانے میں ایک
 رات کو اچانک گر گیا۔ رات کو چونکہ لوگ وہاں کم رہتے ہیں۔ اور وہ حصہ اتفاق
 سے خالی تھا۔ اس لئے یہ خیریت رہی کہ جانوں کا نقصان نہیں ہوا۔ اب جب
 از سر نو بنایا جائیگا تو نئی عمارتوں کی طرز پر بنے گا۔ زمانہ اسی طرح ہر دور میں
 ہر جگہ تبدیلیاں کرتا رہتا ہے۔ جو پُرانی چیزیں باقی ہیں وہ غنیمت ہیں۔ انکو
 دیکھ کر عہدِ رفتہ کی کہانیاں یاد آتی ہیں اور اس وقت کے تمدن کی ایک
 جھلک دکھائی دیتی ہے۔



جامع ایوب ہفت برج

شہر کی بڑی بڑی عمارتوں سے فارغ ہو کر فصیلِ قدیم کے باہر نکلیں تو سب کے
مقدم قابل دید جامع ایوب ہی۔ حضرت ایوب انصاری سامقرب صحابی جس قطنہ میں
میں مدفون ہو۔ اس سے جو ارادت مسلمانوں کو ہونی چاہئے وہ ظاہر ہے۔ انکا
عربوں کے حملہ اول کے ساتھ۔ شہر کے گرد محاصرہ کئے پڑے رہنا اور آخر میں
بیمار ہو کر رحلت فرمانا تو تاریخوں میں مذکور ہے۔ لیکن فتح قسطنطنیہ سے پہلے
عثمانیوں کو ان کے مزار مبارک کا ٹھیک نشان نہیں معلوم تھا۔ اتنا سنتے
تھے کہ شہر کے باہر فصیل سے تھوڑے فاصلہ پر فلاں گوشے میں مدفون ہیں۔
شیخ شمس الدین (ابض) نے جو عہد سلطان فاتح میں لئی کامل مانے جلتے
تھے۔ سلطان کو مرثدہ فتح دیا اور کہا کہ حضرت ایوب انصاری کے مزار کا نشان
انہیں خواب میں دیا گیا ہے۔ اس نشان کے مطابق سلطان محمد فاتح نے مزار
تعمیر کرایا اور اس کے ساتھ ایک شاندار مسجد بنائی۔ اور یہ مسجد باوجود شہر سے
دور ہونے کے استانبول کی آباد ترین مساجد میں ہے اور اس مزار کی وجہ
سے جو فروغ اور شہرت اسے حاصل ہے وہ مزید برآں۔ ہر روز ایک میلہ سا
لگا رہتا ہے اور جمعہ کے دن تو زائرین کی جن میں ہر طبقے کے زن و مرد موجود
ہوتے ہیں۔ بہت ہی کثرت ہوتی ہے۔

استانبول میں ہر کہ وہ اس مقام کو مقدس سمجھتا ہے۔ اسی تین اور ترک

کے خیال سے سلاطین عثمانیہ کی تاج پوشی پر ہرنیا بادشاہ یہاں آتا ہے اور بانی خاندان سلطان عثمان غازی کی تلوار اپنے کمر بند میں لٹکاتا ہے۔ اس احاطے میں اور اس کے قریب مدفون ہونے کی سب کو آرزو رہتی ہے۔ اور جن لوگوں کو اس قبرستان میں اپنے خاندان کی قبروں کے لئے تھوڑی سی زمین میسر آجائے وہ اپنے آپ کو بہت خوش قسمت سمجھتے ہیں۔ پرانے زمانے کے وزرا اور اراکین دولت بیشتر اسی قبرستان میں سو رہے ہیں۔ اور اس سبب سے یہ علاقہ مسلمانوں کو اور بھی عزیز ہو گیا ہے۔ اس کے گرد چھوٹی سی آبادی ہے جو شہر سے جدا ہے۔ یہ آبادی ساری مسلمانوں کی ہے۔ کیونکہ اس مزار اور جامع کی تعظیم یہاں تک کی جاتی ہے کہ غیر مذاہب کے لوگوں کو نہ مسجد میں آنے کی اجازت ہے۔ نہ اس علاقہ میں زمین یا مکان خریدنے کی۔

استانبول سے جامع ایوب کو جانے کے کئی راستے ہیں۔ مگر سب سے آسان اور مقبول راستہ یہ ہے کہ بڑے پل سے کشتی میں بیٹھ گئے اور عین جامع ایوب کے سامنے جا اترے۔ اترتے ہی ہندوستان کے مشہور اولیا کی درگاہوں کا نظارہ یاد آتا ہے۔ احاطہ مسجد کے باہر ایک بازار بن گیا ہے۔ جہاں دورویہ کچھ عارضی کچھ مستقل دکانیں لگی ہیں۔ نان بانی نان اور کباب بیچ رہے ہیں۔ کہیں دودھ دہی کی دکان ہے۔ کہیں سستی مٹھائی کی۔ کہیں میوہ فروش ہیں۔ کہیں گل فروش۔ زائر آتے جاتے ان دکانوں میں بیٹھ کر آرام کرتے اور کھاتے پیتے ہیں۔ جمعہ کے دن بھیڑوں

درؤنبوں کے گلے بھی اس جگہ کے قریب کھڑے رہتے ہیں۔ کیونکہ اکثر لوگ اُس دن
 کسی نہ کسی آرزو کے پورا ہونے کی منت بڑھاتے اور قربانی کرتے ہیں۔ گوشت
 وہیں غریبا اور فقرا میں بانٹ دیا جاتا ہے۔ سالکوں کی بھی ویسی ہی کثرت رہتی ہے
 جیسے ہندوستانی خانقاہوں پر۔ اور چونکہ ہر شخص یہاں خیرات اور عبادت کے
 لئے تیار ہو کر آتا ہے۔ اس لئے سائل عموماً یہاں سے محروم نہیں پھرتے۔

یہیں اس مزار مبارک اور اس جامع شریف کی زیارت کو ایک جمعہ کے دن گیا۔
 اس مزار پر کئی تربت دار متعین ہیں۔ اور ان میں سے ہر ایک اپنے اپنے دن باری
 باری حاضر رہتا ہے اور اُس دن کی فتوحات اس کے حصے میں آتی ہیں۔ جس دن
 ہم وہاں گئے اُس دن حافظ علی حلیمی آفندی کی نوبت تھی۔ وہ نہایت التفات
 سے پیش آئے۔ ایک کنواں مزار کے ایک گوشے میں ہے۔ جس کا پانی عورتیں
 آنکھوں کو لگاتی ہیں اور لوگ تبرکاً لیجاتے ہیں۔ حافظ صاحب موصوف نے اپنے
 ہاتھ سے وہ پانی ہمیں پلایا۔ قرآن مجید کے قلمی نسخے جو وہاں رکھے ہیں دکھائے۔
 اور ہماری التماس پر ہاتھ اٹھا کر دیر تک دعا کی۔ اس کے بعد جامع مسجد میں
 ہم نے دیکھا کہ اس مسجد میں ترکہ عورتیں نماز کے لئے بکثرت آتی ہیں اور بعد نماز مسجد
 کے ایک گوشے میں جو لوہے کی جالی کے ذریعہ باقی حصے سے علیحدہ کیا ہوا تھا۔
 عورتوں کی ایک جماعت وعظ سننے کے لئے بیٹھ گئی اور وہاں ایک مولوی صاحب
 دیر تک وعظ کہتے رہے۔

استانبول میں جا بجا آبادی کے ہر حصے میں نئے زمانے کے رسم و رواج کی قبولیت
 کے آثار نظر آتے ہیں۔ اور یورپ کا رنگ کم و بیش ہر طبقے پر اپنا اثر دکھا رہا ہے۔

مگر یہ حصہ اس اثر اور ان نشانات سے خالی ہے۔ یورپ کے اس کو نے میں ایشیا کی قدامت اپنا لازوال ہونا ثابت کر رہی ہے۔ یورپ کے تیا ح جب یہاں کے ہجوم دیکھتے ہیں۔ یا اس علاقہ کے ارد گرد کے شہرِ نموشاں کی سیر کرتے ہیں تو وہ اس سے متاثر ہوئے بغیر نہیں رہتے۔

پیر لویٹ اپنے جدید ناول میں جا بجا قبرستانِ ایوب کا تذکرہ کرنے سے اس اثر کا اظہار کرتا ہے۔ اس کی خیالی عورتوں میں سے ایک اپنے فرانسیسی دوست انڈرے کے جس سے وہ قبرستان میں گفتگو کر رہی ہے۔ کہتی ہے۔ میں نے یہ جگہ اس لئے منتخب کی کہ تجھے بھی اس سے انس ہے اور میں بھی۔ کیونکہ جب ہمارا وقت آئے گا تو ہماری یہی آرزو ہوگی کہ ہم اپنی آخری نمیند کے لئے یہیں کی خاک کو اپنا بستر بنائیں۔ اس فقرہ کے سننے سے انڈرے کے دل میں جو خیالات گزرتے ہیں انکی تصویر پیر لویٹ یوں کھینچتا ہے:-

یہ فقرہ سن کر انڈرے حیرت سے ان تینوں پردہ دار عورتوں کو دیکھنے لگا اور دل میں کہنے لگا۔ کیا یہ ممکن ہے کہ اس جوانی میں بیسویں صدی کے ان تازہ نونہالوں کو جن کے خیالات اکثر باتوں میں انتہا درجے کی جدت لئے ہوئے ہیں

۱۵ فرانس کا ایک مشہور ناولسٹ ہے۔ اس کے تازہ ترین ناول "دیزاں شانے" میں استانبول کے دلچپ نعتے ہیں۔ ناول کا منشا یہ ہے کہ فرانسیسی وغیرہ کی کتاب میں پڑھنے سے جو آزاد خیالی عورتوں میں پیدا ہوئی ہے۔ اس کا اظہار کیا جائے۔ اس کا فرضی ہیرو ایک فرانسیسی مصنف ہے اور زینب اور ملک تین فرانسیسی پڑھی ہوئی لڑکیاں چوری چوری اس سے ملتی اور خط و کتابت کرتی اور اسے کہتی ہیں کہ اپنے قلم کے ذریعے انکی اور انکی بہنوں کی حمایت کرے۔

جن کی گفتگو پیرس کی نوجوان لڑکیوں کی گفتگو ہے۔ آخر اس متبرک جنگل میں لیٹنے کی آرزو ہے۔ جہاں سالہائے ہجری کی گذشتہ صدیوں کے پرانے یادگار بڑے بڑے عملمے باندھے لیٹے ہوئے ہیں؟ کیا سچ مچ ایک دن یہیں کہیں کسی سنگم کے مزار میں یہ اپنا دہانی قبر پوش اوڑھے لیٹی ہوگی اور کبھی کبھی ان کے عزیز شام کو آکر اُنکے سر ہانے دیا جلایا کریں گے؟ ہائے! یہ اسلام ہمارے لئے ہمیشہ ایک لازماً رہے گا اور اسی کے اثر سے یہ عورتیں اپنے آپ کو سر سے پانوں تک لیٹے ہوئے ہیں۔“

کشتی کے راستے کے سوا ایک اور راستہ جامع ایوب کو جانے کا ہے۔ جو پانی کے راستے سے زیادہ دلچسپ ہے۔ کشتی پر جانے سے اتنا لطف ضرور ہے کہ سمندر کے اُس بازو کا۔ خوشکی کی طرف پھیل کر استانبول کی رونق کا باعث ہوا ہے اور شاخ زرین کہلایا ہے۔ ختم تمام نظر آجاتا ہے۔ لیکن خوشکی کے راستے جائیں تو یدیی قلہ اور شہر کی قدیم دیواریں اور کئی رُرنے دروازے بھی دیکھے جاسکتے ہیں اور اس لحاظ سے یہ راستہ قابلِ ترجیح ہے۔ یدیی قلہ خود تاریخی چیز ہے اور دیکھنے کے قابل۔ گو اب محض کھنڈر ہے۔ یہ بھی جامع ایوب کی طرح سلطان محمد فاتح کی نشانی ہے۔ اور پھر اس سے آگے دیوار شہر کے ساتھ ساتھ چلیں۔ تو دائیں ہاتھ دیوار چلی جاتی ہے اور بائیں طرف قبرستان کا سلسلہ شروع ہوتا ہے جو برابر جامع ایوب تک چلا گیا ہے۔

اب جہاں یدیی قلہ ہے وہاں مسلمانوں کے عہد سے پہلے بھی ایک قلعہ نما عمارت تھی۔ جس کے پانچ بروج تھے۔ فتح کے وقت وہ رُٹنے کے قریب تھی۔ سلطان فاتح نے

از سر نو وہاں ایک مضبوط عمارت بنائی جس کے سات برج تھے۔ اس عمارت میں خزانہ سرکاری رہا کرتا تھا اور پھر ایک مدت تک اس سے شاہی زندان خانہ کا کام لیا گیا۔ لندن میں جو کام لندن کے مشہور ٹاؤرا اور پیرس میں وہاں کے ہاسٹل سے لیا گیا۔ وہ کام قسطنطنیہ میں یدی قلعہ یعنی ہفت برج کے سپرد تھا۔ کئی مُشتبہ امرا وہاں مقید رہے اور مارے گئے۔ ایک سلطان وہاں مقتول ہوا۔ مالکِ غیر کے لوگ وہاں مجبوس ہوتے تھے۔ ایک عرصہ تک یہ دستور رہا کہ جب ترکوں میں کسی دوسری سلطنت میں جنگ ہو جاتی تھی تو اُس دولت کا سفیر یدی قلعہ میں قید کر دیا جاتا تھا۔ آخری سفیر جو وہاں قید ہوا فرانسیسی سفیر تھا۔ لیکن پھر جب معاہدہ کی رُو سے سفرِ ہر حالت میں ایسے سلوک سے بری قرار دیئے گئے تو یہاں سے بھی یہ دستور اٹھ گیا۔ اس عمارت کے تین برج گر گئے ہیں اور اب صرف چار باقی ہیں۔ مگر پرانا نام چلا جاتا ہے۔

ہفت برج پر گویا قدیم شہر کی حد ختم ہوتی ہے۔ شہر سے باہر کل کر مزار ایوان کی طرف چلیں تو پُرانے دروازے بھی دیکھے جاسکتے ہیں۔ سب سے پہلا توپ قیو یعنی توپ والا دروازہ ہے۔ مسلمانوں سے قبل یہ رومانس دروازہ کیونکہ اس کے قریب سینت رومانس کا گرجا واقع تھا۔ اسی دروازہ پر محمد فتح بڑی توپ نے منواتر گولہ باری کی تھی۔ توپ قیو کے بعد ادرنہ قیو یعنی ادریانہ دروازہ آتا ہے۔ توپ قیو سے لیکر ادرنہ قیو تک کی دیوار نہایت ٹکستہ ہے۔ شدید زلزلے نے اس مضبوط دیوار تک کی بنیاد ہلا دی۔ اسی دروازہ کے اندر مہرماہ کی مسجد ہے جس کے زلزلے سے تباہ ہو جانے کا ذکر پہلے آچکا

لیکن ایک اور مسجد قابل دید اس دروازہ کے اندر ہے۔ جسے ہم دیکھ سکتے ہیں۔ اس کا نام قعر یہ مسجد یعنی نشیب والی مسجد ہے۔ یہ ہے تو چھوٹی سی۔ مگر کوئی یورپین سیاح ایسا نہ ہوگا جو اسے دیکھے بغیر جاتا ہو۔ کیونکہ پہلے یہاں گر جاتا اور گرجے کے زمانے کی تصویریں سقف اور درو دیوار پر اب تک موجود ہیں۔ تصویریں موز ایک کے کام کا عمدہ نمونہ ہیں۔ اندرونی حصے کی تصویریں جہاں نماز پڑھی جاتی ہے لکڑی کے تختوں سے ڈھانپ دی گئی ہیں لیکن باہر کے حصے میں جو اب ڈیوڑھی کے طور پر مستعمل ہے تصویریں کھلی رہتی ہیں حضرت عیسیٰ اور حضرت مریم کی تصویروں کے علاوہ کئی تصویریں انجیل کے عہد عتیق یعنی توریت اور دیگر صحف کے قصص سے لی گئی ہیں۔

غرض اس نواح میں بیدی قلعہ سے لیکر جامع ایوب تک شہر کے درو دیوار تاریخی حکایات کا ذخیرہ ہیں۔ اور فصیل شہر کے باہر ایک سٹانا اور ٹہو کا عالم ہے۔ وہاں وہ لوگ لیٹے ہیں۔ جو ان تاریخی انقلابات کے معرکوں میں شریک تھے۔ اب وہ مصائب دنیا سے فارغ ہو کر چین کی فیند سو رہے ہیں۔ اور بلند قامت سروانگی پاسبانی کر رہے ہیں۔ ہر راہگزر پر فرض ہے کہ مسلمان ہے تو بہ نظر ثواب یہاں فاتحہ پڑھتا جائے اور کسی اور ملت کا ہے تو ادب سے چپ چاپ گزر جائے کیونکہ سب کو ایک دن خاک میں ملنا ہے اور اس لئے خفتگان خاک جو ہم سے پہلے منزل پر پہنچ گئے ہیں۔ ادب کے مستحق ہیں۔ شاید یہاں کے قبرستانوں میں جو اور درختوں کی جگہ سرو کے درخت لگانے کا رواج ہے۔ اس میں بھی یہی مصلحت ہو کہ سرو ہر وقت خاموش ادب سے کھڑا ہے اور جب ہوا زور سے چلے تو بھی اسکی پتیوں میں کڑکھڑاہٹ

نہیں ہوتی۔ شہرِ خموشاں کی خموشی استانبول کے ان بڑے قبرستانوں میں اپنا درجہ کمال
حاصل کئے ہوئے ہے۔ کہیں کہیں کسی خوش نصیب کی قبر پر پس ماندگان کی محبت نے
پھول اُگادیتے ہیں اور عالمِ خموشی میں اُس کی قبر زبانِ حال سے کہہ رہی ہے

اے صبا بربر گہائے غنچہ پا آہستہ بہ
پسبانانند گلہا صبا ببا خوابندہ است



کاندھانہ

غم و شادی دُنیا میں تو ام ہیں۔ قریہ ایوب سے اگر زائرِ چشمِ عبرت پر آب لیکر نکلا ہو تو کچھ دُور جا کر اس کے دل بہلانے کا سامان موجود ہے۔ ایوب سے تھوڑے فاصلہ پر ایک سیرگاہ ہے۔ جہاں جمعہ کے دن عثمانی زن و مرد تفریح کے لئے جاتے ہیں۔ ایک چھوٹی سی ندی جسے تُرکی میں کاندھانہ صو کہتے ہیں۔ اسی وادی میں بہتی ہے۔ اور اسے شاداب کرتی ہے۔ درختوں کے جھنڈ یہاں نظر کو لُہہاتے ہیں اور چاروں طرف لہلہاتے ہوئے کھیت آنکھوں کو طراوت بخشتے ہیں۔ ہوا صاف اور فرحت بخش ہے۔ اس ندی کے کنارے ایک محل شاہی بنا ہے۔ جسے کاندھانہ کوشک کہتے ہیں۔ موجودہ فرماں روا نے روم اپنی زمانہ شہزادگی میں یہاں رہتے تھے۔ انکی عزت پسند طبیعت نے اس گوشہ تنہائی کو اپنے لئے انتخاب کر لیا تھا۔ جہاں وہ شہر کے شور و غل سے محفوظ خوبصورت قدرتی مناظر کے درمیان زندگی بسر کرتے تھے۔ محل سے ملا ہوا ایک بڑا جنگل اُن کے شکار کے لئے تھا۔ اب بھی گرما اور بہار میں شاہی خاندان کے لوگ یہاں سیر و شکار کے لئے آتے ہیں۔ اس محل کے مقابل ندی کی دوسری جانب کھلا میدان ہے۔ اس میدان میں موسم بہار میں تفریح کے شائقین کے جھگٹے ہوتے ہیں۔ اس کا مزہ دیکھنے کے لئے منی یا جون کے مہینے میں وہاں ہونا چاہئے۔ ہم نے اسے اگست میں دیکھا۔ اس وقت ندی سُوکھ چلی تھی۔ کیونکہ اس کا پانی تین چار مہینے

ہی رہتا ہے۔ چند کشتیاں پانی سے نکال کر کنارے پر رکھی ہوئی تھیں اور سامنے کے میدان میں کہیں کہیں کچھ تماشائی نظر آتے تھے۔ لیکن سناہی کہ بہار میں اتنا جوم ہوتا ہے۔ کہ جو دیر سے آتے اسے بیٹھنے کی جگہ نہیں ملتی۔ شوقین لوگ کشتیوں میں آتے ہیں۔ مقتدر اصحاب کے نیچے باہر میدان میں لگے ہوتے ہیں۔ خور و نوش کا سامان مہیا ہوتا ہے۔ عورتیں کثرت آتی ہیں۔ دن بھر وہاں جماؤ رہتا ہے۔ شام کو میلہ ختم ہوتا ہے۔ کچھ پانی کے راستے کشتیوں پر کچھ گاڑیوں میں کچھ پیدل گھر کو واپس جاتی ہیں۔

یورپ کے لوگ اس سیرگاہ کے بڑے دلدادہ ہیں۔ کیونکہ اس مقام کی خوبصورتی کے علاوہ ترکوں کی معاشرت کا ایک ایسا پہلو انہیں یہاں نظر آتا ہے۔ جو وہ اور کسی طرح دیکھ نہیں سکتے۔ اس ندی کو انگریزی اور فرانسیسی میں آب شیرین یورپ کہتے ہیں۔ کیونکہ ایشیائی ساحل پر ایک اور ندی گنوک صونامی بہتی ہے اور اسے یورپ والے آب شیرین ایشیا پکارتے ہیں۔ وہ بھی نہایت خوش منظر مقام ہے۔ اناطولی حصار یعنی سلطان محمد فاتح کے اس قلعہ کے قریب واقع ہے جو اُس نے ایشیائی ساحل پر بنایا تھا جس کے مقابل روم اہلی حصار یورپ کے ساحل پر بنا ہوا ہے۔

اس مقام کی سیر کے لئے گاڑی پر جانا ہو تو پیرا سے گاڑی ملتی ہے۔ وادی تک پہنچنے کے لئے جو سڑک ہے وہ اب تک بہت خستہ حالت میں تھی۔ لیکن حال میں جو نئے شہر امین مقرر ہوئے ہیں انہوں نے سڑک کے درست کرانے کی طرف

توجہ کی ہے۔ اور ہمارے سامنے نصف کے قریب سڑک بن چکی تھی۔ جب یہ سڑک مکمل ہو گئی تو سواری کے لئے قسطنطنیہ کے قریب سب سے اچھی سڑک ہو گئی۔ اب بھی ہوا خوری کے لئے بہت لوگ اکثر اُس طرف نکل جاتے ہیں۔ پھر شام وہاں مجمع ہو جایا کریگا۔ صرف رمضان شریف کے مہینے میں یہ مقام بالکل سونا رہتا ہے۔ کیونکہ روزہ دار شام کو افطار کی فکریں ہوتے ہیں اور ویسے بھی اس مہینے میں دن کا وقت تفریح کی بجائے عبادت یا قرآن خوانی یا دیگر مذہبی اعمال میں گزارتے ہیں۔

اگر کسی کے پاس وقت وافر ہو تو وادی آب شیریں کی سیر کے علاوہ اس نواح کے اور قابل سیر حصے جو اسی طرف مگر ذرا فاصلے پر ہیں۔ دیکھ سکتا ہے۔ کاغذ خانہ سے باغچہ کوئی اور بیوک درہ کو رسا گیا ہے اور یہ دونوں مقامات نہایت سیر حاصل ہیں۔ بعض ستیج قریہ بلغراد کے جنگل تک جاتے ہیں۔ لیکن وہاں کے لئے سارا دن صرف کرنا پڑتا ہے اور ہم وہاں نہیں جاسکے۔ باغچہ کوئی کے قریب سلطان محمود اول کا مشہور ایکوئی ڈاکٹ یعنی راہ آب ہے۔ جو ۱۳۲۷ء میں پیرا۔ غلط اور شکطاش میں پانی بہم پہنچانے کے لئے بنایا گیا تھا۔ سرما میں مہینہ کا پانی دو بڑے حوضوں میں جو باغچہ کوئی سے میل بھر کے قریب بلندی پر واقع ہیں جمع کیا جاتا ہے۔ اور وادی بیوک درہ سے ہوتے ہوئے اس ایکوئی ڈاکٹ کے ذریعے جو طول میں پانچ سو ساٹھ گز ہے اور اکیس محراب رکھتا ہے۔ شہر میں تقسیم ہوتا ہے۔ جہاں پانی بٹنا شروع ہوتا ہے۔ اُس مقام کا نام تقسیم پڑ گیا ہے۔

بلغراد کا جنگل اپنی وسعت اور پانی کے حوضوں کی کثرت کی وجہ سے مشہور ہے۔

آس پاس کے دیہات میں اور شہر کے بعض حصوں میں پانی وہیں سے جاتا ہے۔
 رستانوں کے عیسائی سیر و تفریح کے لئے اس گاؤں اور اس جنگل کے گھنے
 سایے کو ترجیح دیتے ہیں اور گرمی میں گر وہ در گر وہ یہاں آتے ہیں اور اس
 جگہ کا نام انہوں نے ”رفع غم“ رکھا ہے۔ ان کے لئے ”بلغراد“ وہی دلچسپی کہتا
 ہے جو ترکوں کے لئے کاغذ خانہ۔ معلوم نہیں شروع میں اس ندی کے
 پاس کے گاؤں کو کاغذ خانہ کس عہد سے کہا گیا۔ لیکن اب کاغذ خانہ۔
 ہنسی کھیل کے مقام کا مترادف ہو گیا ہے۔ ایک زمانہ میں بادشاہ کے حضور
 میں ایک مشہور نقاش لطائف طرایف کے لئے رہتا تھا جسے کاغذ خانہ
 امامی کہتے تھے +



بونغاز و اطہار

استانبول میں ایک بڑی خصوصیت یہ ہے کہ یہ بحرِ مدیترہ کا جامع ہے۔ جب جنگل اور پہاڑ کی سیر سے جی اکتا جائے تو باسفور حاضر ہے۔ ترکی میں باسفور کو بونغاز کہتے ہیں۔ باسفور یونانی زبان کا لفظ ہے۔ اس کے معنی ہیں "راہِ گاو"۔ قدیم یونانیوں میں ایک قصہ مشہور تھا کہ جو پٹر دیوتا نے آئو کو اپنے اعجاز سے بچھڑا بنا دیا تھا اور وہ بچھڑا اس پانی میں سے سیر کر گزرا۔ غالباً اسی عتبار سے یونانیوں نے اس کا نام باسفور رکھا۔ ترکی لفظ بونغاز اس سے بالکل جدا ہے۔ اس کے معنی ہیں دو پہاڑوں کے درمیان کا درہ۔ اور چونکہ ساحلِ ایشیا کی پہاڑیوں اور ساحلِ یورپ کی پہاڑیوں میں حدِ فاصل ہو۔ اس لئے اُسے بونغاز کہتے ہیں۔ سب تیا ح متفق اللفظ ہو کر یہ کہتے ہیں کہ بونغاز سے زیادہ خوش منظر جگہ دنیا بھر میں ملنی مشکل ہے۔ ہم نے کئی دفعہ بونغاز کی سیر کی۔ اُن میں دو موقعے خصوصیت سے قابلِ ذکر ہیں۔ ایک دن جب سفیرِ بنگلہستان کی ملاقات کے لئے ترائپہ گئے اور دوسرے جس دن جلوسِ ہالیوں کی رات بونغاز کے چراغان کی سیر کی۔

سرائے قدیم کے قریب شاخِ زرین اور بحیرہ مرمر سے اس مشہور آبناے کا مقامِ اتصال ہے۔ یہ آبناے طول میں اٹیس میل ہے۔ اس کا عرض زیادہ سے زیادہ بیوک درہ کے قریب بقدر دو میل کے ہے اور کم سے کم روم اہلی حصار کے سامنے ہے۔ جہاں اس کی چوڑائی کوئی آٹھ سو گز ہوگی۔ بڑے پل سے مخصوصہ کینی کے جہاں

دن بھر بوغاز کو آتے جاتے رہتے ہیں۔ ان جہازوں کے دو درجے ہوتے ہیں۔ اور ان کا ایک حصہ عثمانی مستورات کے لئے مخصوص ہوتا ہے۔ اس کے سامنے پردہ پڑا رہتا ہے۔ عورتیں فراجہ پہنے اور چارشف منہ پر ڈالے آتی ہیں اور پردے کی دوسری طرف جا بیٹھتی ہیں۔ چونکہ بوغاز کے دونوں طرف کے خوبصورت مکانات عموماً امرا کے ہیں۔ اس لئے ان جہازوں پر عثمانیوں کے طبقہ اعلیٰ کی مستورات بکثرت سوار ہوتی ہیں۔ راستے میں جا بجا جہازوں کے سٹیشن آتے ہیں۔ کچھ لوگ اتر جاتے ہیں۔ کئی نئی سواریاں جو منتظر کھڑی ہوتی ہیں۔ سوار ہو لیتی ہیں۔ بوغاز کے دونوں کناروں پر گل اٹھائیس سٹیشن ہیں۔ پندرہ سال یورپ پر اور تیرہ سال ایشیا پر۔ سارے جہاز ہر سٹیشن پر ٹھہرنے والے نہیں ہوتے بعض تیز رفتور صرف ضروری مقامات پر ٹھہرتے ہیں اور بعض ہر جگہ رکتے ہوئے جاتے ہیں۔

تراپیہ تک جاتے ہوئے ساحل یورپ پر کئی ضروری مقامات نظر آتے ہیں۔ پہلے نکلتے ہی توپ خانہ کی عالیشان عمارت ہے۔ جس کے ساتھ ملی ہوئی دو چٹان نظر آتی ہیں۔ جامع سلطان محمود اور جامع قلیچ علی۔ توپخانہ کے احاطہ میں اسلحہ کا ایک بڑا کارخانہ ہے اور اس کے پیچھے بازار کی طرف وزیر توپ خانہ کا دفتر اور ایک جنگی مدرسہ ہے۔ کچھ آگے بڑھ کر گاس کا کارخانہ ہے اور اس کے بعد قصر طولہ باغچہ جس میں تخت والا کمرہ نہایت شاندار بیان کیا جاتا ہے۔ اس کے بعد بشکطاش سٹیشن ہے۔ یہ محلہ خیر الدین پاشا مرحوم کے مزار کے سبب مشہور ہے۔

۱۲۔ ریشمی نقاب جو عموماً سیاہ ہوتا ہے۔ گو کبھی کبھی کسی اور رنگ کا بھی ہوتا ہے۔

اس کے لفظی معنی ہیں۔ گہوارہ والی پہاڑی۔ اور یہ نام اسے اس لئے دیا گیا کہ خیر الدین پاشا کے مزار کی صورت مہد کی سی ہے۔ خیر الدین وہی نامور امیر البحر ہے جس نے سلطان سلیمان کے عہد میں یورپ کی اُس زمانے کی مجموعی بحری افواج کو شکست فاش دی تھی جس نے اجڑا اور ٹیونس کو فتح کیا تھا اور جس کے نام سے اُس زمانے میں یورپ کے لوگ کانپتے تھے اور اُسے خوفناک بار بڑسا کہتے تھے۔

بشکطاش سے آگے بڑھیں تو قصر چراغاں کی خوبصورت عمارت ہو۔ سلطان

عبدالعزیز مرحوم نے محل بنوایا تھا اور سلطان مراد ہیں نظر بند رہے۔ قصر چراغاں کے

عقب میں ہی قصر لیدیز بلندی پر واقع ہے اور اس کی عمارت کے کچھ حصے بھی جہاز پر بیٹھے ہوئے نظر آتے ہیں۔ اس کے آگے سٹیشن اور تہ کوئی ہے۔ یہاں اچھے

اچھے باغات ہیں۔ اور استانبول میں ان باغوں کے میوے اور پھول بکثرت

پہنچتے ہیں۔ یہاں کنار آب پھرہ دار چوبی عمارتوں کی ایک قطار چلی گئی ہے۔ یہ

مسلمانوں کے موسم گرما کے رہنے کے گھر ہیں۔ اس قسم کے گھروں کو ترک کی میں نالی

کہتے ہیں۔ انود کوئی اور بک کے سٹیشن اس کے بعد آتے ہیں۔ ہزبانلی خدیوہ

اور ان کی والدہ اور اقارب کے محلات ان سٹیشنوں کے قریب ہیں اور ان کے

گرد کے باغات اور پانی سے ملی ہوئی سفید سنگ مرمر کی سیڑھیاں ساحل کے اس

حصے کی زمینت کا باعث ہیں۔ بک کے بعد روم ایلی حصار سٹیشن آتا ہے۔ اس مقام

کی تدیجی اہمیت کا ذکر پہلے ہو چکا ہے۔ اس کی ساخت میں ایک خوبی یہ ہے کہ

اس کے بیچ پہاڑی نشیب فراز پر اس ترکیب سے بنائے گئے ہیں۔ کہ دیواروں

کے ساتھ ملکر ان سے لفظ چھل پیدا ہوتا ہے اور دور سے دیکھنے والے کو

یہ معلوم ہوتا ہے۔ کہ یہ مبارک نام دیو قامت حروفِ حجر سے لکھ کر اعلان کے طور پر ہو میں معلق کر دیا گیا ہے۔ یہ سلطان محمد فاتح کی ایجاد پسند طبیعت کی ایک ادا تھی۔ قلعہ کے اوپر کچھ فاصلے پر ایک نئی عمارت انگریزی قسم کی نظر آتی ہے۔ جو گرد و پیش کے منظر سے کچھ مناسبت نہیں رکھتی۔ یہ عیسائیوں کا ایک بڑا کلج ہے۔ جسے مسٹر رابرٹ نام ایک فیاض امریکن نے قائم کیا ہے۔ عین پہاڑی کی چوٹی پر کلج کی عمارت سے بھی اوپر حاجی بکتاش ولی کا تکیہ ہے۔ جہاں اس مشہور فرقے کے درویش رہتے ہیں۔

روم اہلی حصار سے گذریں تو مینی کوئی سٹیشن ہے۔ یہاں یونان اور آسٹریا کے سفر کے تالستانی مکانات ہیں اور آبادی زیادہ تر ارمنی اور یونانی لوگوں کی ہے۔ اس کے بعد تراپیہ ہے۔ برطانیہ۔ جرمنی۔ فرانس اور اطالیہ کے سفرانے اس مقام کو گرما کی اقامت کے لئے انتخاب کیا ہے۔ اور شاید یہ کہنا مبالغہ نہیں کہ انہوں نے یہاں کے متعدد خوبصورت مقامات میں سے بہترین مقام چھانٹ لیا ہے۔ لب دریا ان کے بلند مکانات آسمان سے باتیں کرتے ہیں۔ مکانوں کے گرد نہایت عمدہ باغات ہیں۔ اور یہ لوگ بڑی شان سے رہتے ہیں۔ سرنکولس اوکانز سفیر برطانیہ کو ہم نے نہایت خوش خلق پایا۔ اور ان کی جہان نوازی سے ہم متمتع ہوئے۔ کھانے پر ہمیں لیڈی اوکانز سے بھی ملاقات کا موقع ملا۔ وہ اخلاق میں اپنے شوہر سے بھی بڑھی ہوئی ہیں۔ باتوں باتوں میں معلوم ہوا کہ انہیں شطرنج کا بہت شوق ہے۔ شیخ مشیر حسین جو میرے رفیق تھے۔ شطرنج کے بہت شائق ہیں اور اس میں عمدہ مہارت رکھتے ہیں۔ انہوں نے

کہا کہ کھانے کے بعد ایک بازی رہے۔ لیڈی صاحبہ نے خوشی سے منظور کیا۔
 کھانے کے بعد ہم سب ایسے کمرے میں بیٹھے جہاں درتپے سے سمندر کا پانی لہریا
 مارتا نظر آتا تھا۔ لیڈی اوکا نرا اور شیخ مشیر حسین نے شطرنج شروع کی اور میں
 اور سر نکولس لہروں کا تماشہ دیکھنے لگے۔ میں نے فرصت غنیمت سمجھ کر پوٹیکل
 شطرنج کے اُس مشاق کھیلنے والے کو سیاسیات کی گفتگو کی طرف مائل کیا۔
 اور چاہا کہ سلطان المعظم کے متعلق کچھ اس کے خیالات سنوں۔ وقت اوجھالت
 کی تاثیر سے وہ بھی کسی قدر کھلے۔ میں نے اُن سے کئی سوال کئے۔ وہ سوال
 اور اُنکے جوابات کا خلاصہ یہاں لکھے دیتا ہوں :-

سوال - انگلستان کے اخبارات بعض دفعہ لکھتے ہیں۔ کہ قصر شاہی میں ایک
 نبردست فریق ہے۔ اور بادشاہ اُن کے ہاتھ میں ہے۔ وزیر ایک مشورہ دیتے
 ہیں۔ اور وہ دوسرا۔ اور عموماً وہی رائے غالب ہوتی ہے جو اس بڑست فریق کی ہے۔
 جواب - جو لوگ اس طرح لکھتے ہیں۔ وہ یہاں کے حالات سے بے خبر ہیں
 معاملہ اس کے بالکل برعکس ہے۔ سب کاروبار سلطان اپنے کف دست میں لئے
 ہوئے ہے۔ نظام سلطنت کو اگر ایک بنا ہوا کپڑا فرض کریں تو اس کے سارے
 تار سلطان کے ہاتھ میں ہیں۔ میرے نزدیک یہاں کی حکومت اس وقت شخصی
 حکومت کی ایسی متکل نظیر ہے۔ کہ اس سے پہلے تاریخ میں کبھی نہیں ملتی۔ بڑے
 بڑے پاشا اور صاحب اور وزیر سب اپنی اپنی جگہ کانپ رہے ہیں اور کسی کو مجال
 نہیں کہ اپنے ارادہ سے ایک ذرا سا کام بھی کر سکے۔

۱۲ اس انگریزی محاورہ کا جو سر نکولس نے ہتھمال کیا۔ لفظی ترجمہ ہے ۱۲

سؤال - سلطان المعظم کو یورپ کے اخبار عموماً نہایت بزدل اور ڈرپوک سمجھتے ہیں اور کہتے ہیں کہ وہ ہر وقت اپنی جان کو خطرہ میں سمجھ کر ہراساں رہتے ہیں۔ آپ کا مشاہدہ اس خیال کی تائید کرتا ہے؟


جواب - نہیں۔ میں نے بار بار دیکھا ہے کہ اُن کی طبیعت میں جرات اور استقلال غیر معمولی ہوتا ہے۔ اور جب کسی خطرہ سے اُن کا سامنا ہوا ہے تو انہوں نے اُس کی طرف سے کامل بے پروائی دکھائی ہے اور بالکل مرعوب نہیں ہوئے۔ ہر واقعی خطر کے سامنے یہ شخص شیر کی طرح کھڑا ہو سکتا ہے۔ لیکن اس میں شک نہیں کہ اُن خطرات سے جو سامنے نہیں۔ مگر جن کا امکان یہاں ہر وقت موجود ہے (مثلاً سازش۔ یا بغاوت) بچنے کے لئے احتیاطی تدابیر کا انہیں بہت خیال رہتا ہے۔ خطرہ کی حالت میں مردانگی کی دو نمایاں مثالیں جو انہوں نے پیش کی ہیں اپنا جواب نہیں رکھتیں۔ اول بڑے زلزلے کے موقع پر۔ جب اُن کے چند درباری جو اُن کے روبرو تھے۔ گھبرا کر بھاگ گئے تو انہوں نے ہاتھ کے اشارے سے اُنکو روک دیا۔ خود اپنی جگہ سے نہیں اُٹھے اور اُن کو سمجھاتے رہے کہ گھبرانا نہیں چاہئے۔ اور بھاگنا مفید نہیں۔ دوں حال میں جو سلاطین کے دن جامع حمیدیہ کے باہر گولا پھینکا گیا۔ اور ہر شخص کا خیا تھا کہ شاید کوئی اور گولا ابھی چھپا ہو جو سلطان المعظم کے محل میں داخل ہوتے وقت پھوٹے۔ اس وقت انہوں نے نہایت حوصلہ سے کام لیا۔ اور خطرہ کی بالکل نذر نہ کی۔ معمول کے موافق گھوڑوں کی باگیں ہاتھ میں لیں اور گاڑی دوڑانے ہوئے محل کو چلے گئے۔

سوال - میں نے یہاں کئی ایسی چیزیں دیکھی ہیں جن سے سلطان المعظم کا
رحمہل ہونا ثابت ہوتا ہے۔ حالانکہ یورپ میں عموماً روایات اُن کے جبرِ تعدی
کی مشہور کیجاتی ہیں۔ آپ کا کیا خیال ہے؟

جواب - مجھے اچھی طرح معلوم ہے کہ طبعی طور پر ہر محسّی نہایت نرم دل
واقع ہوئے ہیں لیکن بعض بعض موقعوں پر جو اظہارِ سختی ہوا ہے وہ اُس طرز
حکومت کا لازمہ ہے جو یہاں قائم ہے۔ ورنہ اُن کا ذاتی میدان ہمیشہ مہربانی
اور سلوک کی طرف ہے۔

اس گفتگو کے بعد ہم سفارت خانہ انگریزی سے رخصت ہوئے اور پھر جہاز
میں سوار ہو کر ساحل کے نظارے دیکھتے شہر کو واپس آئے۔ مگر اس کے
بعد جب جلوس ہمایوں کی رات انہی مقامات کو پھر دیکھا تو جلوہ ہی آویٹھا۔
سلطان المعظم کی تخت نشینی کی سالگرہ ہر برس استانبول میں بڑی دھوم دھام سے
منائی جاتی ہے اور استانبول پر جو جوین اُس تاریخ کو رات کے وقت ہوتا ہے۔ اُس کا
بیان مشکل ہے۔ آنکھ ہی کچھ اس کیفیت کو سمجھ سکتی ہے۔ یوں تو تمام شہر میں چراغاں کی
رونق اور تماشائیوں کا ہجوم دیکھنے کے لائق ہوتا ہے۔ مگر بوغاز کی سجاوٹ آدمی کو
دنگ کر دیتی ہے۔ امرائے دولت اور اقربائے شاہی کے مکانات ایک بقیعہ نور نظر
آتے ہیں۔ ہزاروں چراغوں اور قندیلوں کی روشنی کا عکس پانی پر پڑتا ہے اور عجب
بہار دیتا ہے۔ مکانوں کے پیچھے پہاڑیوں کی بلندی پر آتش گلزار بنی ہوئی دکھائی
دیتی ہے۔ روشنی کرنے والے اپنی خوش مذاقی اور اپنی صنعت کے جوہر دکھاتے
ہیں اور ہر شخص آتش میں حُبّت پیدا کرنا چاہتا ہے۔ لوگ جہاز پر سوار ہو کر یہ تماشا

دیکھنے جاتے ہیں۔ ایک طرف آتش اور روشنی دیکھنے کو سب جھکتے ہیں تو کثرتِ خلائق سے جہاز اس کنارے کی طرف ڈھلوان بن جاتا ہے اور گمان ہوتا ہے کہ ابھی سب پانی میں جا رہے ہیں۔ اتنے میں دوسری طرف سے کوئی پکارتا ہے۔ آہ۔ ادھر دیکھو۔ دوسرے ساحل پر فلاں عمارت کیسی سچی ہے۔ سب ادھر جھکت پڑتے ہیں۔ رات کو دیر تک یہ سلسلہ جاری رہتا ہے۔ جہازوں اور کشتیوں پر جو روشنی ہوتی ہے۔ وہ اس کے علاوہ ہوتی ہے۔ کئی چھوٹی کشتیاں اس خوبی سے روشن کی جاتی ہیں کہ معلوم ہوتا ہے کہ ایک بطریق آتشیں پانی میں تیر رہی ہے۔ جب چاروں طرف روشنی کا یہ عالم میلوں تک چلا جائے تو اندازہ ہو سکتا ہے کہ منظر کیسا دلنہیب ہوگا۔ حسن اتفاق دیکھتے کہ جلوس کے موقع پر شب ماہ ہمیں میسراگئی۔ شب ماہ کو بوغاز کے پانی کا نظارہ نہایت ہی پیارا ہوتا ہے اور پانی میں بیشمار چراغوں کے عکس پاند کی دھیمی اور راحت افزا روشنی کے ساتھ مل کر عجب بہا دیتے تھے۔ جیسے بوغاز میں شہر کے پل سے دس بارہ میل تک جہاز پر جانا بہت دلچسپ ہے۔ ویسے ہی دوسری طرف بحیرہ مرمر کی سیر اور چھوٹے چھوٹے جزائر کے اس مجموعہ کو دیکھنا جو اس کے اندر دس بارہ میل جانے پر آتا ہے۔ نہایت پر لطف ہے۔ ترکی میں جزیرہ کو اٹھ کہتے ہیں۔ اور نشان جمع ہے۔ پس اٹھ لڑجنا ہوئے۔ یہ جزائر تعداد میں آٹھ ہیں۔ لیکن آباد صرف تین چار ہیں اور دو خصوصیت سے قابل دید ہیں یعنی پرنکیو اور ملکی۔ پرنکیو کو ترک بیوک اٹھ یعنی بڑا جزیرہ کہتے ہیں کیونکہ یہ سب میں بڑا ہے۔ انگریزی میں ان سب کا مجموعی نام جزائرِ شانزادگان




گروہ نکرہ شاہانہ کے طلبہ

ہے۔ کہتے ہیں مسلمانوں کے عہد سے پہلے معتوب شاہزادے یہاں مجبوس رہتے تھے۔ اس لئے یہ نام رکھا گیا۔ یہ یونانیوں کی بستیاں ہیں۔ یونانی عیسائیوں کے پادریوں کے رہنے کا مکان اور ان کے میٹیم خانہ کی عمارت نہایت بلندی پر واقع ہے اور دُور سے نظر آنے لگتی ہے۔ پر نکپو میں ہوٹل بہت کثرت سے بنے ہیں اور جہازوں کے سٹیشن کے قریب سمندر کے کنارے چلے گئے ہیں۔ سٹیشن کے پاس ہر وقت بہت رونق رہتی ہے۔ اور سمندر میں نہانے کی گاڑیاں بھی موجود ہیں۔

جزیرہ کا یہ حصہ یورپ کے ساحلِ بحر کی زندگی کا قائم مقام ہے اور استانبول سے نہ صرف عیسائی لوگ بلکہ متمول ترک بھی گرمی کے موسم میں وقتِ فرصت یہاں سیر و تفریح کے لئے آتے رہتے ہیں۔ سٹیشن سے اترتے ہی ہلکی ہلکی گاڑیاں سیر کرانے کو حاضر رہتی ہیں جو گھنٹے ڈیڑھ گھنٹے میں جزیرے کا چکر لگا سکتی ہیں۔ جزیرے کے گرد سڑک بہت عمدہ بنی ہے۔ جزیرے کے چاروں طرف پانی۔ وسط میں درختوں کے جھنڈ۔ کنارے کنارے سڑک۔ سڑک کے اوپر چھوٹے چھوٹے خوش وضع باغات اور باغوں کے پیچھے زنگارنگ کے جنگلے۔ یہ سب ملکر ایک ایسی تصویر بنتی ہے۔ کہ آنکھ اُس کے دیکھنے سے سیر نہیں ہو سکتی۔ یہاں گدھے کی سواری کا بھی دستور ہے۔ یورپین لوگ یہاں گدھے پر خوشی سے سوار ہوتے ہیں۔ کیونکہ ایک تو انہیں یہ انوکھی چیز معلوم ہوتی ہے۔ اور دوسرے بعض چھوٹے راستوں میں جہاں گاڑی کی سڑک نہیں ہے۔ وہ اس سواری پر بہ آسانی پہنچ سکتے ہیں۔ یورپ میں بھی بعض جگہ سمندر کے کنارے بچوں کے لئے گدھے کی سواری کا دستور ہے۔ لیکن یہاں معمر فرنگیوں اور بانگی بانگی فرنگیوں کو گدھے پر بیٹھے دیکھ کر سنسی آتی تھی۔

پرنکیو سے قریب ترین جزیرہ ہلکی ہے۔ اور اس میں بحریہ کالج قابل دید ہے۔
 افسوس کہ ہم اسے اتر کر نہ دیکھ سکے۔ جہاز پر ہی سے اس کی عمارت کو دیکھا اور جہاز پر ہی
 مدرسے کے چند طلبہ سے ملاقات کا اتفاق ہوا۔ اس کے دیکھنے کے لئے ہمارا ارادہ
 پھر ایک روز آنے کا تھا۔ مگر وہ بہت سے ارادوں کی طرح ارادہ ہی رہا۔
 بہت نکلے مرے ارمان لیکن پھر بھی کم نکلے





جزیرہ ہنگی (جہان کتب بحریدہ داغ ب)

ہرکیہ

جہاز پر مختصر سی سیر کرنے کے لئے جیسے جزیرہ پر نکپو اور اس کے قریب کے دو سڑک
 جزائر اہل استانبول کے واسطے نہایت عمدہ موقعہ پر واقع ہوئے ہیں۔ ویسے ہی ریل
 پر سیر کرنے کے لئے ہرکیہ ہے۔ کہ آدمی صبح کو استانبول سے چل کر اور دن کا ایک
 معقول حصہ نہایت دلچسپ طور پر اس خوبصورت مقام میں صرف کر کے شام کو
 باسانی واپس آسکتا ہے۔ مقام حیدر پاشا سے جو ایشیائی ساحل پر واقع ہے۔
 اناطولی ریل شروع ہوتی ہے جو قونیا تک جاتی ہے اور اسی کے سلسلے میں آگے بغداد
 تک ریل کی سڑک بن رہی ہے۔ ہر شخص کو جو استانبول آتا ہے قدرتی طور سے اس ریل
 پر تھوڑی دور تک جانے کا شوق ہوتا ہے۔ تاکہ معلوم ہو کہ ایشیا میں ایک ایشیائی
 دولت کی ریل کیسے چلتی ہے۔ اور اس مطلب کے لئے ہرکیہ موزوں ہے۔ ایک سرسبز
 پہاڑ پر یہ چھوٹا سا گاؤں ہے۔ جو بسبب "ہرکیہ" سمایوں یعنی شاہی کارخانہ شال ابریشم
 کے مشہور ہو گیا ہے۔ کارخانہ کے لئے جو موقع چنا گیا ہے۔ اسے قدرت نے اس قدر
 دل لگا کر سجا پایا ہے۔ کہ بہشت کا ایک چھوٹا سا قطعہ معلوم ہوتا ہے۔ ایک طرف سنوٹش
 پہاڑ اور ان کے شفاف پانی کے قدرتی چشمے۔ دوسری طرف سمندر۔ جسکی لہریں مہم
 پہاڑوں کے قدم چوم رہی ہیں۔ دونوں کے درمیان دامن کوہ میں یہ خوبصورت
 آبادی۔ اور کارخانے کی عمارتیں۔ جن کے قریب مختلف چشموں کا پانی مل کر ایک نہر
 بن گیا ہے۔ اس نہر کا پانی ایسا صاف ہے کہ اس کی تہ میں جتنے سنگریزے ہیں۔

ہر ایک کا رنگ متمیز نظر آتا ہے۔ فبریکہ کے قریب سایہ دار درختوں کے جھنڈ ہیں۔ جہاں اس کارخانے میں کام کرنے والی لڑکیاں تعطیل کے وقت غزالوں کی طرح دوڑتی پھرتی ہیں۔ کھیلتی ہیں۔ جھولے جھولتی ہیں۔ گاتی ہیں اور سہیلیوں کے ساتھ دل بہلاتی ہیں۔ اُن کے چہروں سے سادگی اور معصومیت برستی ہے۔ کیونکہ اُن کے چال چلن کی یہاں ایسی نگہداشت کی جاتی ہے۔ جیسی ان کے والدین کرتے۔ یورپ میں باوجود سخت کوششوں کے ایسے کارخانوں میں سخت کرنے والی عورتوں کی زندگی نہایت مصیبت کی زندگی ہے۔ اُن کے زرد چہرے اور اُنکی کمزور اور خستہ حالت زبانِ جال سے ہر دیکھنے والے کو اپنی دستانِ غم سناتی ہے۔ لیکن یہاں اس پر فضا جگہ کے انتخاب۔ سکونت کے معقول انتظام اور شرح مزدوری کی خاص رعایت کے ذریعے غریب لاوارث لڑکیوں کی فبریکہ میں زندگی اس طرح بسر ہوتی ہے۔ کہ اُس پر بہت سی گھر بار والی لڑکیاں شک کر سکتی ہیں۔

کارخانہ کا مختصر حال بیان کرنے سے پہلے ریل کا تھوڑا سا تذکرہ ضروری معلوم ہوتا ہے۔ ہر یکہ جانے کے لئے ہمیں سویرے ہی اٹھنا پڑا۔ اور صبح کے ساڑھے پانچ بجے گھر سے نکل کر چھ بجے حیدر پاشا کی طرف عبور کرنے کے لئے جہاز پر سوار ہوئے۔ جہاز کوئی بیس پچیس منٹ میں حیدر پاشا پہنچا دیتا ہے۔ جہاں جرمن کمپنی نے جس کے پاس بغداد ریلوے کا ٹھیکہ ہے بڑا عالی شان ٹیشن بنایا ہے۔ لیکن ریل ہر یکہ تک جانے میں چار ساڑھے چار گھنٹے لیتی ہے۔ حالانکہ اگر معمولی رفتار سے چلے جس سے ہمارے ہاں مسافر گاڑیاں چلتی ہیں تو دو

گھنٹے سے زیادہ کا راستہ نہیں اور ہندوستان کی ڈاک گاڑی تو کوئی گھنٹے بھر میں اتنی مسافت طے کر لے۔ ریل کی گاڑیاں آرام دہ بنی ہیں۔ بالکل جرمنی کی گاڑیوں کا نمونہ ہیں۔ اور سٹیشن بھی اچھے ہیں۔ ریل کے اہلکاروں کا مسافروں سے سلوک بھی اچھا ہے۔ اور قسیرے درجے والے غریب مسافر کی وہ ذلت یہاں نہیں جو بچا پرے ہندوستان کے مسافروں کے حصے میں آتی ہے۔ لیکن رفتار کی سستی بہت تکلیف دہ ہے۔ مجھے یہ دکھ کر حیرت ہوتی تھی کہ وہی لوگ جو یورپ میں اتنے چُست اور مستعد ہیں اور جو مشرق میں بھی جہاں کام بالکل اپنا ہو نہایت چالاکی دکھاتے ہیں۔ یہاں آ کر اتنا است ہونا کیونکر گوارا کرتے ہیں۔ یہ لوگ حکومت عثمانیہ کو اپنی معمولی حکمتوں سے خوش کر دیتے ہیں۔ سٹیشن پر کئی عمارتیں گنبد دار بنائی ہیں۔ جن میں مشرقی طرز تعمیر کی تقلید کی گئی ہے۔ ریل کے سب افسر خواہ وہ جرمن ہوں۔ خواہ کسی اور ملک کے رہنے والے۔ ترکی ٹوپی اوڑھتے ہیں۔ اور ان باتوں سے وہ حکام کا دل لُٹھایتے ہیں۔ مگر ان کی گہری چال بے ڈھب ہے۔ اس ریل کی آمدنی کی ترقی کے لئے جو جو وسائل درکار ہیں اور جو جو ترغیبیں مسافروں کو کھینچنے کی ایسی اور کمپنیاں یورپ میں کرتی رہتی ہیں۔ ان سے وہ کام نہیں لیتے۔ اس لئے کہ اس سہل انگاری میں ان کا سر دست کچھ نقصان نہیں۔ ٹھیکہ کی شرائط ایسی ہیں کہ حکومت کی طرف سے انہیں فی میل ایک مقررہ سالانہ آمد کی ضمانت دی گئی ہے۔ اس طرح اگر آمدنی میں کمی رہے تو اسے پورا کرنے کا بار حکومت کے ذمے ہے اور اس ناقص شرط کے باعث کئی نقص اس ریل میں پیدا ہو گئے ہیں۔ گاڑیاں دن بھر میں بہت کم چلتی ہیں۔ حالانکہ

مسافروں کی تعداد خاصی ہے۔ عجیب بات ہے۔ کہ اس سڑک پر گاڑیاں رات کو بالکل نہیں چلتیں۔ دن میں جتنا فاصلہ طے ہو گیا ہو گیا۔ شام کے بعد حرکت موقوف۔ اسٹیشن پر اتر پڑیں اور وہیں رات کاٹنے کا بندوبست کریں۔ باقی سفر کے لئے صبح پھر سوار ہو لیں۔ میرا قصد تھا کہ میں تو نہیہ تک اس سڑک پر ہوا آتا۔ مگر اس سے کہ دو دن سے زیادہ کا سفر پڑتا تھا۔ میں نے وہ ارادہ ترک کر دیا۔ رات کو حرکت نہ کرنے کا حکم دولت کی طرف سے ہی اور اس کی وجہ غالباً یہ ہے کہ رات کا سفر محفوظ نہیں سمجھا جاتا۔ اگر کسی کے پاس وقت وافر ہو اور مجبوراً بار بار اترنے پڑھنے کی تکلیف سے نہ گھبرائے تو راہ قابل سیر ضرور ہے۔ جتنا ٹکڑا ہم نے ہر کیہ جاتے تک دیکھا۔ اس کے دونوں طرف کا منظر نہایت خوشنما تھا۔ دونوں طرف پہاڑ۔ درمیان میں سرسبز وادیاں۔ باغات اور کھیت۔ پہلے چند اسٹیشن قریب قریب پڑتے ہیں۔ یہ چھوٹے چھوٹے گاؤں ہیں۔ جب گرمی میں امر اشہر سے نکل آتے ہیں تو عموماً ان مقامات میں ہنسنے ہیں۔ یہاں آبادی کی صورت جدید مذاق کے مطابق ہے۔ ہر شخص کا ایک خوبصورت بنگلہ ہے اور اس کے گرد آراستہ باغ۔ اور یہ سلسلہ میلوں تک چلا جاتا ہے۔ اس ریل سے سفر کرنے میں ایک مزایہ بھی ہے کہ بہت دُور تک بغداد کی پرانی سڑک جس سے کاروان بغداد جایا کرتے تھے۔ اس کے ساتھ ساتھ چلی گئی ہے اور اس کے چھوٹے چھوٹے ایک ہی وضع کے خوبصورت پل پرانے زمانے کے بنے ہوئے جا بجا نظر آتے ہیں۔

صبح سے دوپہر تک راستے کی دلچسپیوں سے محفوظ ہونے ہوئے ہم ہر کیہ پہنچے۔ اتفاق سے اس دن عیسائیوں کا ایک ٹیوٹا تھا۔ جتنی عیسائی لوگ

کارخانے میں کام کرتی تھیں۔ وہ نخصت پر تھیں۔ اور درختوں کے نیچے بیٹھی آرام کر رہی تھیں۔ ان میں سے بعض کے لباس تو مغربی عیسائیوں کی طرح تھے۔ لیکن بعض بالکل ایشیائی لباس پہنے تھیں۔ چھینٹ کے شلوار کی طرز کے پانجامے اور رنگین کرتیاں۔ پنجاب کے اضلاع سرحد کے رہنے والی عورتوں سے انکی وضع بہت ملتی تھی۔ صحت و ندرستی میں بھی انہی کی طرح تھیں۔ ان کی مسلمان بہنیں کارخانے میں کام کر رہی تھیں۔ دونوں کے لباس میں زیادہ تمیز دوپٹے کی تھی۔ عیسائی لڑکیاں اکثر کھلے سر پھرتی تھیں۔ اور مسلمان لڑکیاں سب دوپٹے اوڑھے ہوئے تھیں۔ مگر دوپٹے کچھ بہت بڑے نہ تھے۔ محض سر کو ڈھانپنے کے لیے۔ حاجی عاکف بے جو فبریکہ کے مدیر عینی مہتمم ہیں۔ اس دن شریف نہیں رکھتے تھے۔ ان کی جگہ ان کے معاون حاجی فیضی آفندی اور محمد علی آفندی کاتب محصولات نے ہمیں کارخانے کی سیر کرائی۔ یہ کارخانہ سلطان عبدالمجید کے عہد سے قائم ہے۔ لیکن اس کی موجودہ رونق اور ترقی سلطانِ حال کے زمانے میں ہوئی ہے۔ پہلے سب کام ہاتھ سے ہوتا تھا اور اب تک ایک حصہ میں بعض نہایت نفیس نمونے ریشم کے ہاتھ سے ہی بنے جاتے ہیں۔ لیکن سلطان عبدالعزیز کے عہد میں چند کلیں بھی یورپ سے منگوائی گئیں اور رفتہ رفتہ کلوں کی توسیع ہوتی گئی۔ یہاں تک کہ اب زیادہ تر کام کل ہی سے ہوتا ہے اور ریشم اور قالین کے سوا اور بھی ہر قسم کا کپڑا یہاں بننے لگا ہے۔ ایک بڑا احاطہ بانات اور کشمیرے کی ساخت کے لئے ہے اور اس کے پاس ایک دوسری عمارت اس وقت بن رہی ہے جو ترکی ٹوپوں

کے کارخانے کے لئے ہے۔ ترکی ٹوپوں کا ایک بہت بڑا سرکاری کارخانہ پہلے بھی موجود ہے جو جامع ایوب کے قریب واقع ہے۔ لیکن چونکہ وہ کافی نہیں۔ اس لئے اس فبریک کے متعلق ایک حصہ ٹوپوں کے لئے بھی تیار ہونا قرار پایا۔ یہ بہت معتنم ہے۔ کیونکہ ترکی ٹوپوں کی مانگ ممالک اسلامی میں روز بروز بڑھتی جاتی ہے اور استانبول میں بہت سے ایسے کارخانوں کی ضرورت ہے۔ تاکہ اسلامی ممالک ان ٹوپوں کے لئے آسٹریا اور فرانس کے محتاج نہ رہیں۔ اب تک تو خود استانبول میں باہر کی آئی ہوئی ٹوپیاں بہت بچتی ہیں۔ اصل یہ ہے کہ جب تک خود عثمانیوں کی توجہ تجارت کی طرف نہ ہوگی اور ان کے ذی استطاعت لوگ فرداً فرداً یا مشترکہ سرمایہ کے اصول پر تجارتی کارخانے نہ کھولیں گے۔ اُس وقت تک یہ کمی پوری نہ ہوگی۔ جاکو کہ ہاں تک ایسی چیزوں کا اہتمام کر سکتی ہے۔ اور اگر کرے بھی تو یہ مشکل پڑتی ہے کہ شاہی کارخانوں کے شاہانہ اخراجات ہوتے ہیں اور اس لئے مال دوسرے ملکوں کے تجارتی کارخانوں کی اشیاء سے قیمت میں مقابلہ نہیں کر سکتا۔ افریکہ کی بھی یہی کیفیت ہے۔ اس کا مال خوبی میں دنیا کے ہر حصے کے مال سے لگا لھاتا ہے۔ مگر انڈیا نہیں۔ کیونکہ ہو۔ اس کا ایک بڑا مقصد پتیوں اور بیواؤں کی پرورش ہے۔ اور پتیوں کی حفاظت کے لئے عہدہ داروں کی ایک معقول جماعت یہاں ملازم ہے۔ یہاں کے عہدہ دار سب پیر مرد ہیں اور متدین۔ کیونکہ باوجود کارندوں کے ساتھ غیر معمولی کے اس کارخانے سے نفع ہوتا ہے۔ حکومت کو کچھ گروہ سے نہیں دینا

اور اس کا مال دُور دُور تک جاتا ہے۔ خصوصاً امریکا والے یہاں کے قالین اور بعض
ریشمین کپڑے بہت شوق سے خریدتے ہیں۔

کوئی دو ہزار آدمی اس کارخانے میں کام کرتے ہیں۔ ان میں بارہ سو نو عمر
بیم ہیں۔ کچھ لڑکے کچھ لڑکیاں۔ مذہب و ملت کی کوئی قید نہیں۔ رعایا تے
سلطانی کے سب مذاہب اس میں داخل ہونے کا حق رکھتے ہیں اور داخل کئے
جاتے ہیں۔ یہاں قالین کا کام زیادہ تر عیسائیوں کے ہاتھ میں ہے۔ قالینوں کے
صیغے میں جو عورتیں اور لڑکیاں کام کرتی ہیں۔ ان میں اس وقت اسی فیصدی عیسائی
اور بیس فیصدی مسلمان ہیں۔ لیکن کپڑا بننے کے صیغے میں مسلمان زیادہ ہیں۔ اور
عیسائی شاذ۔ لڑکیاں جو یہاں کام کرتی ہیں عموماً گرد و نواح کے دیہات اور
پہاڑی علاقے سے آئی ہوئی ہیں اور یہیں رہتی ہیں۔ ان کے رہنے کے لئے
عمدہ مکان بنے ہیں۔ اور ان کی سکونت کا سارا خرچ کارخانے کے ذمے
ہے۔ لڑکوں کے لئے مکان علیحدہ بنا ہے جو لڑکیوں کے مکان سے فاصلے پر
ہے۔ اور لڑکیوں کے مکان میں کوئی مرد یا لڑکا نہیں جانے پاتا۔ یہ لڑکے لڑکیاں
جو مزدوری کرتے ہیں۔ وہ ان کے حساب میں جمع ہوتی رہتی ہے اور جب وہ جوان
ہو کر کارخانے سے نکلتے ہیں۔ یا ان کی شادی ہوتی ہے تو جمع شدہ رقم انہیں
مل جاتی ہے۔ بارہ گھنٹے کا دن شمار ہوتا ہے۔ اور اس میں دوپہر کو ایک گھنٹہ کھانے
اور آرام کے لئے ملتا ہے۔ ریشم کے محکمے میں جو عورتیں کام کرتی ہیں انکی مزدوری
بالا وسط دو چکر روزانہ ہے۔ جو کارگر شمال بنتے ہیں۔ انکی مزدوری چار چکر روز

سے چکر لفظی معنی چوتھائی حصہ۔ ایک چاندی کا سکہ ہے جو یورپ کے فرانک اور ہندوستان کے دس آنے کے برابر ہوتا ہے

کے قریب ہو اور جو لڑکیاں قالین بنتی ہیں۔ انہیں ایک چرک روانہ ملتا ہے۔ اُن میں اکثر بہت چھوٹی چھوٹی لڑکیاں ہیں۔ اور اُن کے لئے یہ بہت معقول مزدوری ہے۔ لڑکوں اور لڑکیوں دونوں کے لکھانے پڑبانے کا انتظام بھی یہاں کیا گیا ہے اور کام سیکھنے کے زمانے میں وہ مدرسے بھی جاتے ہیں۔ ایک رُشدیہ مکتب لڑکوں کے لئے جہاں کوئی اڑبائی سولڑکے پڑھتے ہیں اور ایک مکتب ایک دوسرے مکان میں لڑکیوں کے لئے ہے۔ جہاں سو کے قریب لڑکیاں پڑھتی ہیں۔ ریل کے سٹیشن کے پاس ایک چھوٹی سی مگر خوبصورت عمارت ہے۔ وہی لڑکوں کا مدرسہ ہے۔ جب ہم گئے تو مدرسہ کا وقت نہ تھا۔ مگر وہاں کے معلم فارسی ہمیں مل گئے۔ اُن سے حالات سب معلوم ہوئے۔ نقشہ تقسیم اوقات انہوں نے ہمیں دکھایا۔ میں نے نمونہ ایک جماعت کی پڑبائی کے مضمون نقل کرتے تاکہ معلوم ہو سکے۔ کہ کیا چیزیں وہاں پڑھاتے ہیں۔ اور تعلیم کس درجے کی ہو۔

حسب ذیل ہیں :-

(جماعت سوم) جمعہ قرآن کریم۔ شنبہ کتابت۔ دو شنبہ منطق۔ سہ شنبہ

فرانسزجہ۔ چہار شنبہ عقاید۔ پنج شنبہ موالید ثلاثہ۔


یہ ہوا ایک گھنٹے کا کام۔ دوسرے گھنٹے کا کام دنوں کی مندرجہ بالا ترتیب

کے ساتھ یہ ہے۔

نحو عربی۔ فارسی۔ موالید ثلاثہ۔ نحو عربی۔ تاریخ عثمانی۔ رسم۔

فارسی کے مدرس راشد آفندی نے اثنائے گفتگو میں ایک فارسی رُباعی

پڑھی جس کا مجھ پر بڑا اثر ہوا۔ وطن کی قدر غربت میں آتی ہے۔ اور وہ رباعی یاد
 وطن سے بیتاب کرنے کو کافی تھی۔ وہ معمر آدمی تھے۔ علاقہ قفقاس میں ایک
 مقام ہے قُبۃ۔ وہاں کے رہنے والے تھے۔ مگر مدت ہوئی آب و دانہ یہاں لے
 آیا۔ اور پھر گھر جانا نہیں ہو سکا۔ ہمارے ساتھ بابِ عالی کے ایک عہدہ دار
 تھے۔ وہ بھی قفقاسی تھے۔ انہیں دیکھ کر بوڑھے کے دل میں یادِ وطن نے
 گدگدی کی۔ اور وہ یہ رباعی پڑھ کر آنکھوں میں آنسو بھر لایا۔ خود بھی تڑپا اور
 ہمیں بھی تڑپا گیا۔ واپسی پر راستہ بھر میں یہی دو شعر پڑھتا آیا ہے
 در غربت اگر مرگن گیسر بدن من آیا کہ کسند قبر۔ کہ دوزد کفن من؟
 تابوتِ مراجائے بلندے بگزارید تاباد برد بوئے مرا بر وطن من



۱۱۴ جلال السنی بے مترجم بابِ عالی۔ صیغہ مطبوعات جنبیہ جو بابِ عالی سے ہماری محبت
 کے لئے نامور تھے۔ اور جن کا ذکر ابنِ اوراق میں کئی جگہ آئے گا ۱۲

مکاتب و مدارس

ہر ملک کے چھوٹے سے مدرسے اور اُس کی ایک جماعت کے نصاب کی جو حالت بیان ہو چکی ہے۔ اس سے اندازہ ہو سکتا ہے کہ استانبول کے بڑے بڑے مدرسے کیسے آباد ہوں گے اور اُن کی تعلیم کیسی ہوگی۔ لیکن افسوس مجھے مدارس کی سیر کی حسرت ہی رہ گئی۔ جن دنوں میں وہاں تھا۔ وہ تعطیل کا زمانہ تھا۔ سب مکاتب بند تھے۔ کہیں کہیں چند غریب طلبہ جو تعطیل میں کہیں نہیں سکتے تھے۔ مکاتب میں باقی تھے۔ تعلیم سے جو دل بستگی مجھے ہے اُس نے تقاضا کیا کہ اس حالت میں بھی کچھ تو دیکھنا چاہئے۔ مکتبوں کی عمارت میں دیکھیں اور وہاں کے انتظام کا حال دریافت کیا۔ بعض معلمین اور بعض متعلمین سے باتیں کیں۔ مکتب سلطانی۔ دارالشفقہ اور دارالخیرتین مکاتب نمونہ دیکھی اور باقی کالجوں کو مجبوراً چھوڑنا پڑا۔ ان تینوں کا تھوڑا سا حال لکھنے سے پہلے استانبول کی عام تعلیمی حالت کا ذکر نامناسب ہوگا۔

ٹرکی کی تعلیم کو دو مختلف پہلوؤں سے دیکھ سکتے ہیں۔ اول یورپ کے اور پانچ تہ تختوں کے مقابلے میں۔ دویم دیگر اسلامی ممالک یا ایشیائی دولت کی نسبت سے۔ پہلی صورت میں یہ کہنا پڑیگا کہ استانبول یورپ کے اور پانچ تہ تختوں سے تعلیم کے لحاظ سے بہت پیچھے ہے۔ اول درجے کے مقامات مثل لندن و برلن و پیرس کا تو کیا کہنا۔ یورپ کے بعض چھوٹے چھوٹے پانچ تہ تخت اپنی

علیحدہ یونیورسٹیاں اور ان کے متعلق کسی کسی کالج رکھتے ہیں۔ مگر استانبول میں ایٹک کولٹی یونیورسٹی نہیں۔ ہاں مختلف فنون کے متعدد عمدہ کالج ہیں۔ اور وہ بھی بیشتر جدید پہلے اتنا بھی سامان نہ تھا۔ دوسری صورت میں دیگر اسلامی ممالک سے مقابلہ کرتے ہوئے یہ ماننا پڑتا ہے کہ اور کسی اسلامی ملک نے ابھی تعلیم میں اتنی بھی ترقی نہیں کی۔ جتنی ترکی نے۔ اور ایشیائی قوں میں عروج یافتہ جاپان کو چھوڑ کر باقی کوئی اس کے مقابل موجود نہیں۔ اس لحاظ سے دولت عثمانیہ کی سعی قابلِ داد ہے۔ یہاں نہ صرف معمولی تعلیم نے گذشتہ تیس سال میں نمایاں ترقی کی ہے۔ بلکہ ہرن کے لئے ایک مستقل کالج قائم ہو گیا ہے۔ اور کامیابی کے ساتھ چل رہا ہے۔ اور ان کالجوں کے مجموعے کی ترتیب سے ایک معقول یونیورسٹی باسانی پیدا ہو سکتی ہے۔

زبانِ ترکی میں کتب اور مدرسہ کے مفہوم میں فرق کیا جاتا ہے۔ تعلیم جدید کے کسی شعبے کی جہاں پڑھائی ہو اسے کتب اور علومِ عربیہ اور دینیات کی جہاں تعلیم ہو اسے مدرسہ کہتے ہیں۔ مدرسوں کا ذکر مساجد کے متعلق آچکا ہے۔ ہر بڑی مسجد سے ملا ہوا ایک مدرسہ ہے۔ طلباء کا گزارہ بیشتر مساجد کے اوقاف پر ہے۔ لیکن کسی جگہ یہ میدان کے لئے کفایت نہیں۔ اس لئے وہ تعطیل کے زمانے میں اور خصوصاً ماہِ رمضان میں دیہات سے جا کر کچھ زکوٰۃ وغیرہ حاصل کرتے ہیں اور اس پر گزارہ کر کے اپنی تعلیم مکمل کرتے ہیں۔ علومِ دینی کے طلبہ کی یہ حالت ایک بڑی اسلامی سلطنت کے زیرِ ساء ہے۔ اور صیغہ دینیات کی قدر کے باوجود حیرتناک ہے۔ کیونکہ انہی طلبہ میں سے بہت سے بعد میں ضروری امتحانات دیکر قاضی اور مفتی بن جاتے ہیں۔ اور ترقی کر کے حاکمِ کار و تہ پاتے ہیں۔ شرعی عدالتوں میں وکیل بن سکتے ہیں۔ اور بعض اوقات بہت بڑے

مناصب پر پہنچ جاتے ہیں۔ اگر اس طبقہ کے اکابر علماء کے اقتدار کی حفاظت کے خیال سے ان غریب طلبہ کی مدد کے لئے مدرسوں میں روپیہ دیں اور انہیں مانگنے اور زکوٰۃ خواہ بننے کی ذلت سے بچائیں تو بہت اچھا کام ہو۔

مدرسہ کی تعلیم ہمارے ہاں کے دینی مدرسوں سے بہت ملتی جلتی ہے۔ نصاب اسی قسم کا ہے۔ عربی۔ فارسی پڑھائی جاتی ہے۔ مگر شاذ ہے کہ ان طلبہ میں سے کوئی عربی یا فارسی میں گفتگو کر سکے۔ میں نے جامع محمد فاتح کے والوں میں درس ہوتا بھی دیکھا۔ ایک جماعت حدیث اور ایک جماعت فقہ پڑھ رہی تھی۔ استاد پڑھتا جاتا تھا اور کہیں کہیں تشریح کرتا جاتا تھا۔ طالب علم کتابوں پر کہیں کہیں معنی یادداشت لکھتے جاتے تھے۔ طلبہ لباس کے اعتبار سے ہمارے ہاں کے دینی مدارس سے بہتر حالت میں تھے۔ سب کے لئے مولویانہ چوغے اور عمامے بھلے معلوم ہوتے تھے۔

اب نئی تعلیم کے مکاتب کو سمجھئے یہ تین درجوں پر منقسم ہیں۔ ابتدائی رشتہ اور اعدادی۔ یہ قریب قریب ہندوستان کے پرائمیری۔ مڈل اور ہائی سکول کا جواب ہیں۔ اعدادی مدارس میں کتب سلطانی واقعہ غلط سب سے بڑا ہے۔ یہ مدرسہ سلطان عبدالعزیز کے زمانے میں قائم ہوا۔ اکثر یورپنی زبانیں یہاں پڑھائی جاتی ہیں اور ہر طالب علم کو اختیار ہے کہ جو زبان چاہے انتخاب کر لے۔ زیادہ میلان فرانسیسی کی طرف ہے۔ اس کے بعد جرمن۔ کوئی کوئی انگریزی بھی سیکھتا ہے۔ علوم مروجہ سے مسؤلی واقفیت یہاں ہو جاتی ہے۔ اور یہاں سے نکل کر طالب علم اپنے اپنے مذاق کے موافق کسی کسی کالج میں جاتا ہے۔ بعض جو دفاتر کی ملازمت کے شائق ہیں وہ یہیں سے فراغت پاتے ہی دفاتروں میں نوکر ہو جاتے ہیں اور جو اعلیٰ درجوں کی ملازمت

چاہتے ہیں وہ مکتب ملکیہ شاہانہ (سول سروس کالج) میں جا داخل ہوتے ہیں۔ جو ویل بننا چاہتے ہیں۔ وہ مکتب حقوق میں پڑھتے ہیں اور جو ڈاکٹر بننا چاہتے ہیں وہ مکتب طبیہ میں چاہتے ہیں۔ ڈاکٹری کے فن میں عثمانیوں نے نہایت قابل تعریف ترقی کی ہے۔ اور استنبول کے مکتب طبیہ کے پڑھے ہوئے ڈاکٹر یورپ کے کسی "مڈیکل کالج" کے فارغ التحصیل طلبہ سے اپنے فن میں کم نہیں ہوتے۔ طب کی اعلیٰ درجے کی کتابیں ترکی میں ترجمہ ہو چکی ہیں۔ اور مکتب طبیہ کے طالب علم فرانسیسی اور جرمن زبانوں کی واقفیت کے باعث اور بہت سی کتابیں جن کا ترجمہ نہیں ہوا پڑھ سکتے ہیں۔ آلات و اسباب جدید سے جدید ہتیا ہیں اور عثمانی کم از کم اس ایک صیغے میں اپنے معاصرین یورپ کے جلد برابر ہو جائیں گے۔ یہ صیغہ کسی وجہ سے مقبول بھی ہے۔ اول تو فوج کی کثرت کے سبب فوجی ڈاکٹروں کی ایک بڑی تعداد ہر وقت مطلوب رہتی ہے۔ دوسرے سرکاری شفا خانوں کی ملازمت کے سوا خاص شہر میں اپنے طور پر لوگوں کا علاج معالجہ کرنے والوں کی معقول کھپت ہے۔

مکتب سلطانی کو جس وقت ہم نے دیکھا۔ اس وقت تعطیل کے سبب بیشتر طلبہ باہر جا چکے تھے۔ مگر پھر بھی کوئی دو سو طالب علم موجود تھے۔ اور انتظام کا ڈھنگ دیکھا جاسکتا تھا۔ اس مدرسہ میں طلبہ کی تعداد ایک ہزار کے قریب ہے۔ جن میں سے آٹھ سو بیرونیجات کے ہیں اور وہیں رہتے ہیں۔ ان کے سونے کے لئے مکتب کے کمروں کے اوپر بڑے بڑے کمرے ہیں۔ جن میں میز پر کھانا چننا جاتا ہے اور وہ بنچوں پر بیٹھ کر کھانا کھاتے ہیں۔ کھانے کے کمروں کی کشتگی اور صفائی کا کما حقہ خیال رکھا جاتا ہے۔ فیس مع خرچ سکونت پچاس روپیہ ہوا کے

قریب ہی۔ لیکن روسو غریب طلبہ مفت تعلیم پاتے ہیں۔ اس مکتب میں ہر ملت و مذہب
 کے طلبہ موجود ہیں اور سلطان کی عیسائی یہودی اور مسلمان رعایا سب اس سے یکسا
 مستفید ہوتے ہیں۔ مکتب کی ایک خاص وردی ہے۔ جسے سب طالب علم پہنتے
 خواہ مکتب میں ہوں۔ خواہ سیر کے لئے نکلیں۔ سیاہ بانات کا سوٹ اور ترکی
 ٹوپی۔ کوٹ کے کالر پر مکتب کا نام۔ یہ دستور یہاں تمام بڑے بڑے مکاتب میں موجود
 مکتب سلطانی کے بعد ہم نے دارالشفقہ دیکھا۔ یہ مکتب تعلیم کے درجے کے
 اعتبار سے مکتب سلطانی کے برابر ہے۔ مگر فرق یہ ہے کہ یہ یتیمی کے لئے
 مخصوص ہے۔ اور اس میں معمولی تعلیم کے علاوہ تار برقی کا کام سکھایا جاتا ہے
 اور عثمانی ڈاکخانوں اور پولیس کے ملازم اس مکتب سے بھرتی کئے جاتے ہیں۔
 اس میں آٹھ سو کے قریب طلبہ ہیں۔ جن کے سب مصارف مکتب سے ادا کئے
 جاتے ہیں۔ دو بڑی بڑی دو منزلہ عمارتیں اس احاطے میں ہیں اور ان کے گرد
 ایک باغ ہے اور کچھ سادہ زمین ابھی خالی پڑی ہے۔ اس مکتب کی تاریخ دلچسپ
 استنبول بھر میں یہ ایک ہی مکتب ہے۔ جس کی بنیاد کوئی چالیس سال ہوئے
 عام چندے سے ڈالی گئی تھی۔ یہ جوش اصلاح کا زمانہ تھا۔ جدید تعلیم کا چرچا نیا
 شروع ہوا تھا۔ ایک طرف انتظام سلطنت فرانسیسی سانچے میں ڈھل رہا تھا۔ دوسری
 طرف قومی تعلیم اسی سانچے میں ڈھلنے لگی۔ یورپ کے یتیم خانوں میں اکثر لڑکے
 اور لڑکیوں کے لئے ایک ہی احاطے میں جگہ ہوتی ہے۔ اس کی بھی یہاں
 تقلید کی گئی۔ فرانس میں یتیم لڑکوں میں سے اکثر کی تربیت ملکی
 خدمات یا اشاعت مذہب کے لئے کی جاتی ہے۔ وہ

خیال یہاں بھی پیش نظر رکھا گیا۔ ایک عمارت لڑکوں کے لئے تھی اور ایک لڑکیوں کے لئے۔ یتیم لڑکوں کو مختلف زبانیں سکھا کر اور علومِ مروجہ پڑھا کر دیگر مالک میں اسلامی مشتری کے طور پر بھیجنے کا ارادہ تھا۔ لیکن اتفاقاتِ زمانہ سے وہ ارادہ پورا نہ ہوا۔ وہ مدبر بدل گئے۔ مدرسے کے بانی جہان سے اٹھ گئے۔

اب یہ اُن کے جو شیلے ارادے کی یادگار باقی ہو اور اپنی جگہ پر مفید کام ہے۔ لڑکیوں کے لئے آخر مکان علیحدہ تجویز ہوا اور اس مکان کے دونوں حصے لڑکوں کے لئے استعمال ہونے لگے۔ کچھ عرصہ تک مدرسے کا انتظام بگڑا رہا۔ طلبہ کی بغاوتیں ہوئیں۔ اُستاد بدلے گئے۔ اب چند سال سے عمدگی کے ساتھ چل رہا ہے۔ موجودہ مدیر مکتب علی رضا بابک ہیں۔ جو بہت قابل اور منتظم آدمی ہیں۔ ہم ایک دن وہاں گئے تو بہ سبب تعطیل وہاں کوئی نہ تھا۔ اتفاق سے ڈاکٹر عبدالاحد داؤد جو پہلے کیتھولک مذہب کے پادری تھے اور اب مشرف بہ اسلام ہو کر اس مکتب میں معلم ہیں۔ آنکلی۔ وہ انگریزی جانتے ہیں۔ اُن سے بات چیت ہوئی۔ اُنہوں نے کہا کہ مگرے تو میں بھی آپ کو دکھا سکتا ہوں۔ لیکن اگر آپ پھر کسی دن آسکیں تو میں پرنسپل صاحب (مدیر) کو اطلاع کروں اور وہ تشرف لے آئیں تو آپ اُن سے ملکر بہت خوش ہونگے۔ ہم نے کہا بہت اچھا۔ چنانچہ ڈاکٹر صاحب نے انتظام کر کے ہمیں اطلاع دی۔ جب ہم گئے تو پرنسپل صاحب مع اپنے نائب اور چند معلمین کے ہمارے منتظر تھے۔ اُنہوں نے مکتب کے نصاب کے متعلق کچھ پچھے ہوئے کاغذات پیش دیئے۔ ہمارے سکاتب اور یتیم خانوں کا حال بہت خستہ پوچھا۔

اور یہ کہا کہ اگر ہندوستان کے کوئی عربی فارسی پڑھے ہوئے طالب علم پورپی نہیں
 سیکھنے یا ترکی کے ذریعے غلام جدیدہ پڑھنے کے لئے استانبول آئیں تو ہم بہت
 خوش ہونگے اور ان کے لئے ترکی جلد سیکھنے کا ہم عمدہ انتظام کر دیں گے۔ اوسط
 درجے کا خرچ انہوں نے پانچ پونڈ یعنی پچھتر روپیہ ماہوار بتایا اور کہا کہ ایسے طلبہ
 کو وظیفہ دیکر بھیجنا چاہئے۔ تعلیمی معاملات پر اس قسم کی اور گفتگو کے بعد انہوں نے
 ہمیں سارے مکتب کی سیر کرائی۔ بعض طلبہ چھوٹی جماعتوں کے موجود تھے۔ ان کا
 سبق سنوایا۔ اس مکتب میں سبق الاشیاء کے لئے ایک معقول میوزیم نظر آیا۔
 یورپ کے ہر مدرسے کے ساتھ ایسے میوزیم کا ہونا ضروری سمجھا جاتا ہے۔
 میں نے ان سے کہا کہ ہندوستان کے اکثر مدارس سے آپ اس بارے
 میں اچھے ہیں۔ کیونکہ وہاں یہ رسم ابھی عام نہیں ہوئی۔ گو ہوتی جاتی ہے۔
 ایک کمرہ علم طبیعیات اور کیمیا کے تجربوں کے لئے تھا۔ ایک نقاشی کے لئے
 جس میں نقاشی کے کام کے اچھے اچھے نمونے طلبہ کے ہاتھ کے بنائے ہوئے
 رکھے تھے۔ علم نباتات اور علم معدنیات کی بھی ابتدائی تعلیم کا سامان اس مکتب میں
 ہے اور اس حصے کے بڑبانے کی تدبیر ہو رہی ہے۔ اوپر کی منزل میں لڑکوں کے
 رہنے کے کمرے ہیں اور نین کمرے شفاخانہ کے ہیں۔ جن میں ایک میں وائیا
 رکھی ہیں۔ اور دوسرے میں ڈاکٹر صاحب بیٹھتے اور مریضوں کو دیکھتے ہیں۔
 کمرہ میں مریضوں کے پلنگ تھے۔ یہاں یہ دستور عام ہے کہ ہر مدرسے کے بورڈنگ
 کے ساتھ ایک محل شفاخانہ موجود ہے اور ایک قابل ڈاکٹر کے سپرد ہے۔
 دارالخیر ایک بات میں دارالشفق سے ملتا ہے اور وہ یہ کہ یہ بھی یتامی کے

کھولا گیا ہے۔ سلطان المعظم کو جو توجہ اپنی رعایا کے غریب حصے پر ہے اور جو
 کوشش اُن کے وقت میں یتیم اور لاوارث بچوں کو قابل اور ہوشیار بنانے
 کے لئے کی گئی ہے۔ یہ مکتب اس کی بہترین نظیر ہے۔ جس مکان میں مکتب واقع
 ہے۔ وہ پہلے ایوان شاہی تھا۔ لیکن سلطان المعظم نے نہایت فیاضی سے اسے
 یتامی کو دیدیا۔ اب یہ انکا مکتب ضائع ہے۔ یہاں وہ پڑھتے بھی ہیں اور صنعت
 بھی سیکھتے ہیں۔ اور اسی ایوان شاہی میں اُن کے رہنے کے کمرے بھی ہیں۔
 اُن کی خوش قسمتی دیکھنے۔ جھونپڑوں سے نکل کر محلوں میں جگہ پائی۔ بابا چھپن
 گئے تھے۔ تو شفقت شاہانہ اُن کے سر پر سایہ نکلن ہوئی۔ اُستادوں کو خاص
 ہدایت ہے کہ وہ ان بچوں کو کسی طرح محسوس نہ ہونے دیں۔ کہ وہ یتیم ہیں۔
 جب کسی نہ کسی سہنریں مشاق ہو جائیں تو بعض کو سرکاری کارخانوں میں جگہ
 مل جاتی ہے اور بعض اپنے طور پر علیحدہ دوکانیں کھولتے ہیں۔ اُس وقت انہیں
 اُن کی مزدوری کا اندوختہ آغاز کار کے لئے مل جاتا ہے۔ ساڑھے تین سال
 ہوئے ہزرا علی نس فرید پاشا موجودہ صدر اعظم نے اپنے آقائے نامدار کے
 حکم سے اس مکتب کی رسم افتتاح ادا کی۔ اس وقت اس میں تین سو طلبہ تعلیم پاتے
 ہیں۔ جو صنائع یہاں سکھائی جاتی ہیں۔ اُن میں موسیقی بھی شامل ہے۔ اور موسیقی
 سیکھنے والے فوجی بابے کے لئے تیار کئے جاتے ہیں۔

اور بہت سے مکاتب ہیں جن کے دیکھنے سے تعطیل نے ہمیں محروم رکھا۔
 وہ سب نہایت مفید کام کر رہے ہیں۔ مکتب صنائع۔ مکتب ہندسہ (انجینئرنگ کالج)
 مکتب اللسان۔ اور مکتب فنون لطیفہ۔ یہ آخری مکتب ہزرا کلسنسی حمدی بے ہتمم

موزہ لطیف کی سعی سے جاری ہوا ہے اور عثمانیوں کے لئے بالکل نئی چیز ہے۔
 لیکن طلبہ کے کام سے معلوم ہوتا ہے۔ کہ عثمانی فنون لطیفہ سے بھی باسانی مناسبت
 پیدا کر سکتے ہیں۔ اور اہل یورپ کا یہ خیال کہ وہ فقط جنگجو قوم ہیں اور سوائے فنون
 حرب کے اور کسی کام کے لئے موزوں نہیں غلط ثابت ہوتا جاتا ہے۔
 یہ سب مکاتب فنونِ صلح سے متعلق ہیں۔ مگر فنونِ صلح کے لئے کسی ملک اور
 قوم کو فرصت میسر نہیں ہو سکتی تا وقتیکہ وہ فنونِ جنگ سے ماہر نہ ہو اور جنگ
 کے لئے پوری طرح تیار نہ رہے۔ لڑائی زمانہ حال میں دو قسم کی ہے۔ بحری اور بری
 جیسا کہ عام طور پر معلوم ہے اسوقت عثمانی صیغہ بحریہ میں نہایت کمزور ہیں۔ مگر
 خیر بحری تعلیم ان کے ہاں مروج ہے اور صرف یہی ایک جگہ دنیا بھر میں ہے جہاں مسلمان
 بحری تعلیم مکمل پانا مکمل جو کچھ بھی ہے۔ پارہ ہے ہیں۔ یہاں کی بری فوج کسی دوسری
 دولت سے پیچھے نہیں اور اس کی وجہ کچھ تو ترکوں کی سپاہگری اور فداکاری ہے اور
 کچھ مکاتبِ حربیہ کی برکت۔ سلطنت عثمانیہ ولایتوں پر منقسم ہے۔ اور ہر ولایت کے
 صدر مقام میں ایک مکتبِ حربیہ موجود ہے۔ ان مکاتب سے تعلیم پا کر اعلیٰ حربی
 تعلیم کے لئے لڑکے استانبول آتے ہیں اور مکتبِ حربیہ شامانہ میں داخل ہوتے ہیں
 خود استانبول میں بھی کئی ابتدائی مکاتبِ حربیہ ہیں۔ جو بڑے مکتب کی شاخیں
 ہیں۔ مکتب کی عمارت شاندار ہے اور اس کے قریب ایک وسیع میدان قواعد اور
 چاند ماری وغیرہ کے لئے ہے۔ اس میں جنگی تعلیم کے ساتھ ساتھ السنہ کی تعلیم بھی
 ہے اور طب اور طب حیوانات کی جماعتیں بھی ہیں۔ چونکہ میں نے اس مشہور مکتب
 کی جماعتوں کو تعلیم پاتے نہیں دیکھا۔ اس لئے ان کی تعلیم کی تفصیل لکھنے سے

قاصر ہوں۔ ہاں اس کلج کے پڑھے ہوئے کئی اصحاب سے ملا ہوں۔ اُن کی تعلیم و تربیت ہر اعتبار سے معقول نظر آئی۔ ہمارے قومی خطیب مولانا نذیر احمد نے ایک جگہ لکھا ہے کہ مسلمان طلبہ کے لئے مناسب ہے کہ مدارس سے تیج دوم یعنی سپاہی اور اہل قلم بن کے نکلیں۔ میں نے مکاتیبِ عربیہ کے پڑھے ہوئے ترکوں کو عین اس قول کے مصداق پایا اور وہ اپنے عہدوں کے کام بخوبی سرانجام دے رہے ہیں۔ علومِ جدیدہ میں طبیعیات اور کیمیا کی تعلیم اس مکتب میں جاری ہے اور ان کے پڑھانے کے لئے بڑے بڑے ذی رتبہ فوجی ڈاکٹر متعین ہیں۔ دیگر مکاتیب کی طرح یہاں کے طلبہ بھی بورڈنگ میں رہتے ہیں۔ پنجشنبہ کے دن انہیں گھر جانے اور عزیزوں سے ملنے کی اجازت ہوتی ہے اور اُس دن وردی پوش سچیلے نوجوان جوق جوق نکلتے ہیں۔ بعض دفعہ یورپ کے طلبہ کے گروہوں میں جو شور و غل ہوتا ہے۔ اس سے یہ قطعی پرہیز کرتے ہیں۔ نہایت سلیقے اور متانت سے چلتے پھرتے ہیں اور اُن کے وقار سے معلوم ہوتا ہے کہ انہیں آگہی ہے کہ ملک اور قوم کے ناموں کی حفاظت کا بوجھ اُن کے ذمے ہے۔



حمیدہ خستہ خانہ اطفال

طب جدید میں عثمانیوں کی جس ترقی کا ذکر مکاتب کے ضمن میں کیا گیا ہے اُس کا نمونہ قسطنطنیہ کے ہسپتال ہیں۔ انہیں یہاں خستہ خانہ کہتے ہیں۔ ہم نے متعدد عثمانی ہسپتال دیکھے۔ ہر ایک کو مصفا آرام دہ اور تازہ ترین سامان سے آراستہ پایا۔ اُن کا اہتمام بالکل عثمانیوں کے ہاتھ میں ہے۔ مکتبِ طبیہ کے فارغ التحصیل ڈاکٹران میں کام کرتے ہیں۔ سلطان المعظم کے عہد میں سب صوبوں میں حمیدہ خستہ خانہ قائم ہوئے ہیں۔ لیکن جس خستہ خانہ پر توجہ شاہی سب سے زیادہ ہے وہ اطفال خستہ خانہ حمیدہ ہے۔ جو قسطنطنیہ کی قابل دید چیزوں میں ہے۔ پیرا سے مکتبِ حرمیہ کی طرف جو سڑک جاتی ہے۔ اُس پر چلیں تو مکتبِ حرمیہ سے تھوڑے فاصلے پر اس خستہ خانہ کا عالیشان دروازہ آتا ہے۔ یہ عمارت بلندی پر واقع ہے۔ اور اس کے عقب میں ایک خوشنما وادی ہے۔ اور کوئی اور عمارت اس کی طرف ہوا کی آمد و رفت روکنے کے لئے موجود نہیں۔ اس کا موقع بہ لحاظ صحت کے بہت عمدہ چنا گیا ہے۔ اور اس کے وسیع احاطے میں کئی عمارتیں ہیں جو مختلف مطالب کے لئے مخصوص ہیں۔ ایک عمارت جراثیم امراض کی تحقیقات کے آلات سے پر ہے۔ اور وہاں ایک لائق ماہرِ فن اس کے متعلق تجربات کرتا رہتا ہے۔ رائجن کی شاع سے بھی امراض اندرونی کی تحقیقات کا کام یہاں لیا جاتا ہے۔ ایک عمارت حال میں مکمل ہوئی ہے۔ جو دق اور سل کے مریضوں کے لئے مخصوص ہے۔ اور اس میں مزید حال

کی تحقیق کے مطابق علاج کا پورا تہیہ کیا گیا ہے۔ کئی وارڈ معمولی امراض کے لئے ہیں۔ اور ان میں ننھے ننھے مریضوں کی آسائش کے لئے ہر طرح کا اہتمام ہے۔ ان کی خبر گیری کے لئے عورتیں مقرر ہیں۔ یہ گویورپ کے ہسپتال کی طرح سبک (یعنی بیمار داری) کا امتحان پاس کئے ہوئے تو نہیں ہیں۔ لیکن امتحان پاس کی ہوئی عورتوں سے انہوں نے کام سیکھا ہے۔ چونکہ یہاں مریض اکثر مسلمان ہیں۔ اس لئے یہ عورتیں بھی مسلمان ہیں۔ اور ہمارے ہاں کے غریب مسلمانوں کی طرح پردہ سے بالکل بری ہیں۔ یہ پہرہ پر کچھ نقاب وغیرہ نہیں رکھتیں۔ سفید دوپٹے اوڑھے رہتی ہیں اور جب ڈاکٹر صاحب یا کوئی اور مرد ان کے وارڈ میں معائنہ کو آتے ہیں تو دوپٹے سے اپنی پیشانی کسی قدر ڈھانپ لیتی ہیں اور ادب سے ایک طرف کھڑی ہو جاتی ہیں۔ بچوں کی نگہداشت بڑی محنت سے کرتی ہیں اور اپنے فریض کے ادا کرنے میں کامیاب ثابت ہوئی ہیں۔ بچوں کے وارڈ کے سامنے ایک باغچہ ان کی ہوا خوری اور تفریح کے لئے ہے۔ مریض بچے گرسیوں پر بیٹھے وہاں کی تازہ ہوا لیتے ہیں اور جو قریب بہ صحت ہوں وہ اس میں ہنستے کھلتے پھرتے ہیں۔ وسط صحن میں ایک خوبصورت عمارت ڈاکٹروں کے بیٹھنے اور عملیات جراحی وغیرہ کرنے کے لئے ہے۔ اسی عمارت میں سرطیب نر کسلنسی ابراہیم پاشا کا دفتر ہے اور ایک چھوٹا سا مگر نہایت آہستہ مکہ پادشاہ کی شریف آوری کے لئے مخصوص ہے۔ کہ اگر وہ آئیں تو اس میں بیٹھیں۔ خیرتہ خانہ چند سال ہوئے سلطان المعظم نے ایک شانہادی کی یادگاری میں جو انہیں ہمیشہ کے لئے داغِ مفارقت دے گئی۔ قائم کیا ہے اور اسی لحاظ

یہ بچوں کے علاج کے لئے مخصوص ہے۔ اب ایک عمارت اس میں اور بن رہی ہے
یہ ولادت خانہ ہے۔ جس کا مقصد یہ ہے کہ غریب عورتیں جنکو گھر میں زچگی کے
اخراجات میسر نہ ہوں۔ وہ جننے سے پہلے یہاں آجائیں۔ اور بہترین ڈاکٹر کا
علاج اور ہوشیار قابلہ ان کے لئے یہاں مہیا ہوں۔

ہم نے دو مرتبہ اس خستہ خانہ کو دیکھا۔ پہلی مرتبہ ڈاکٹر سلیمان نوری نے جو
باقتر بولوغ یعنی ماہر جراثیم ہیں۔ اور خستہ خانہ کے طبیب و مہم ہیں ہمیں سب چیزیں
نہایت توجہ سے دکھاتے رہے۔ وہ انگریزی بولتے ہیں۔ اس لئے ہم ان سے
آسانی سب باتیں ترجمان کی مدد کے بغیر پوچھ سکتے تھے۔ ہم نے خستہ خانہ کے
متعلق چند بڑے بڑے آدمیوں کی رائیں بھی پڑھیں۔ جو ایک کتاب میں درج
تھیں۔ یہ دیکھ کر مستر ہوئی کہ سر نکولس اور کانسفیر انگلستان اور بعض دیگر سفرائے یورپ
کی رائیں بھی درج تھیں۔ جنہوں نے بعد معاینہ اس ہسپتال کو یورپ کے عمدہ ہسپتالوں
کا ہم پلہ قرار دیا ہے اور اس کے بانی کے رحمدل ہونے کا نمایاں ثبوت سمجھا ہے۔
جب ہم فارغ ہو کر ڈاکٹر صاحب سے خصت ہونے کو تھے تو معلوم ہوا کہ ابراہیم
پاشا طبیب اول جو خاص معالج شامی بھی ہیں۔ دفتر میں شریف لے آئے ہیں۔
ان سے ملاقات ہوئی۔ پچاس سے اوپر سن ہوگا۔ مگر طبیعت جوانوں کی طرح بتاب
پائی ہے۔ ہر بات سے چستی اور چابکی ٹپکتی تھی۔ انہوں نے ہمیں سال گذشتہ کی
رپورٹ دی۔ جو مفصل اور بالتصویر ہے اور نہایت خوبی سے چھپی ہوئی ہے۔ اور
یہ بھی کہا کہ سال حال کی رپورٹ بھی ہمیں بھیجی جائیگی۔ اس رپورٹ کی ورق گردانی کرتے
ہوئے مجھے ایک عجیب تصویر نظر آئی۔ صحن خستہ خانہ میں ایک فوارہ ہے۔ اس کے

برو ایک گروہ چھوٹے چھوٹے لڑکوں کا ایک ہی قسم کا لباس پہنے گھڑا تھا۔ سب کے لمبے لمبے کرتے اور سر پر ملکی پھند نے والی ٹوپیاں۔ میں نے پوچھا یہ کس موقع کی تصویر ہے تو انہوں نے کہا کہ یہ رسم ختنہ ہے۔ جو ہر سال جلوس ہمایوں کے دن یہاں اوجھن دیگر ہسپتالوں میں ادا ہوتی ہے۔ لیکن سب سے زیادہ تعداد لڑکوں کی یہیں ہوتی ہے۔ جب وہ ختنہ کے بعد گھر جانے لگتے ہیں تو سب کی مجموعی تصویر بطور یادگار کے لے لی جاتی ہے اور اس رپورٹ میں شامل کی جاتی ہے۔ میں نے کہا یہ نظارہ بھی عجیب ہوتا ہوگا۔ انہوں نے کہا۔ ہاں بہت دلچسپ ہوتا ہے۔ اگر آپ جلوس کے دن تک قسطنطنیہ میں رہا تو ہم آپ کو دعوت دیتے ہیں کہ آپ ضرور آئیں اور اس مبارک جشن میں شریک ہوں۔

روزِ جلوس آیا تو ہم یہ رونق دیکھنے گئے۔ جو دنیا بھر میں نرالی ہے۔ کیونکہ اور کہیں سرکاری طور پر اس مذہبی رسم کے لئے اہتمام نہیں ہوتا۔ استانبول میں سب ختنے روزِ جلوس کے منتظر رہتے ہیں اور اس دن کے عام جشن کی شادی میں یہ گھر گھر کی شادی ایک اضافہ ہوتی ہے۔ اور لطف یہ کہ لڑکوں کے والدین اس تقریب کے خرچ سے بچ جاتے ہیں۔ اور سب خرچ بادشاہ کی طرف سے ہوتا ہے۔ ہسپتالوں میں اس دن کی آمد آمد کے لئے کئی دن سے تیاریاں ہوتی ہیں۔ چند بڑے بڑے مکرے اس تقریب کے لئے خالی کئے جاتے ہیں۔ ان میں پنگ قطار در قطار بچھ جاتے ہیں۔ ہر پنگ پر صاف سُخرا بستر اور ایک نئی رضائی اور تکیے ہوتے ہیں۔ ہر لڑکے کے لئے لباسِ ختنہ ہسپتال کی طرف سے تیار ہوتا ہے۔ یعنی کھلا اور لنبنا چھینٹ کا کرتا اور پھند نے دلو ٹوپی۔ لڑکوں

کے والدین اور ششہ دار انہیں ساتھ لیکر آتے ہیں۔ دروازہ کے قریب ایک کھڑکی سے ہرنچے کو ٹکٹ ملتا ہے۔ ٹکٹ لیکر اندر آتے ہیں تو پہلے وہ ختنے کا لباس پہن دیا جاتا ہے۔ وہ اپنے کپڑے اتار کر یہ لباس پہن لیتے ہیں۔ پھر ختنے کے کمروں میں جاتے ہیں وہاں بڑے بڑے نامور ڈاکٹر جو جراحی میں خاص مشورہ رکھتے ہیں اپنے ہاتھ سے ختمہ کرتے ہیں اور ختنے کے بعد زخم پر فوراً ایک مرہم لگا دیتے ہیں۔ اگر کوئی لڑکا ختنے کے وقت یا بعد رو پڑتا ہے تو دروازے سے نکلے ہی ہنسنے لگتا ہے۔ کیونکہ باہر نقال ہنسانے والے لباس پہنے کھڑے رہتے ہیں اور دف وغیرہ بجا کر بچوں کا دل بہلاتے اور انہیں ہنساتے ہیں ہرنچے کو جو فارغ ہوتا جاتا ہے لاکر پنگ پر لٹا دیتے ہیں۔ اس وقت بعض عزیزان کے پنگ کے قریب آ بیٹھتے ہیں۔ ان کے پنگ پر بیٹھے ہی پہلے ایک شربت آتا ہے۔ اس کے بعد نہایت مکلف کھانا ان کے لئے تیار رہتا ہے۔ چند گھنٹے بعد ایک کو کھیلنے کے لئے ملتے ہیں اور ختنے کے ایک گھنٹے بعد ان بچوں کو قسط در قسط چپ چاپ بیٹھے یا ہنستے بولتے اور کھلونوں سے دل بہلاتے دیکھ کر عجب مسرت ہوتی ہے۔ کچھ عمل جراحی کی خوبی اور کچھ عمدہ علاج اور مرہم کی بدولت یہ حیرت خیز ہے۔ کہ ختنے کے دوسرے روز یہ لڑکے اٹھ کر باسانی چلتے پھر لگتے ہیں اور ہارے مکاتلوں کی طرح دنوں لیٹے نہیں رہتے۔ چلتے وقت انکی نصرت لی جاتی ہے۔ اور ہر ایک کو چند روز کے لئے پینے کو دوا اور لگانے کو مرہم اور کچھ دیکر خصت کیا جاتا ہے۔ ایک دن اور ایک رات وہ خستہ خانہ میں بہمان رہتے ہیں اور اس ایک دن رات میں انکی خاطر تواضع میں کوئی دقیقہ اٹھا نہیں رکھا جاتا۔

روزِ جلوس کو جب ہم وہاں پہنچے تو باہر دوڑ تک ہجومِ خلایق تھا۔ لوگوں کو با ترتیب اندر لیجانے اور کٹ دلانے کے لئے پولیس بھی حاضر تھی۔ سخن خانہ میں ترکی باجانج رہا تھا مگر باجے کے سب ساز یورپی تھے۔ بجانے والے وردی پوش طالب علم تھے۔ او ان کے سامنے موسیقی کی کتابیں اسی طرح کھلی ہوئی تھیں جیسے انگریزی باجے والوں کے آگے ہوتی ہیں۔ استانبول کے بڑے بڑے اخبارات کے نامہ نگار بھی اس جشن کی کیفیت دیکھنے آئے تھے۔ ڈاکٹر سلیمان نوری۔ بے اس روز بہت مصروف تھے۔ مگر انہوں نے اپنے اجزا جی باشی (سڈکیمسٹ) کو کہا کہ ہمیں سب کمروں کا انتظام دکھاؤ اور پھر کھانے پر لیجائے۔ تاکہ ہم دیکھ لیں کہ بچوں کے لئے کیسا کھانا پکایا گیا ہے۔ جب ہم کھانے کے کمرے میں گئے تو وہاں اخبارات کے نامہ نگار بھی مدعو تھے اور ہم نے ایک مینیر پر بیٹھ کر کھانا کھایا۔ اور ہم سب اس دن کے انتظام کے عمدہ اور مکمل ہونے پر متفق آئے تھے۔

ہمیں کوئی دو گھنٹے خستہ خانہ میں لگے۔ پھر ہم تو چلے آئے۔ لیکن وہاں لوگوں کی آمد و رفت۔ ساز و سرود۔ خور و نوش کا سلسلہ شام تک جاری رہا اور دوسرے روز اخبارات سے معلوم ہوا کہ تین سو کے قریب بچوں کا خستہ خانہ اطفال میں ہوا۔ اسی طرح اور خستہ خانوں میں کہیں سو کہیں ڈیڑھ سو۔ کچھ نہیں تو ہزار ڈیڑھ ہزار بچوں کا خستہ جاوس کے دن استانبول میں ہوا ہوگا۔ ایک ضروری اسلامی رسم کو رعایا کے لئے اس قدر آسان کر دینے میں سلطان المعظم کی فیاضی کی جس قدر داد دیں بجا ہے۔ ہمارے ہاں کئی لوگ بچوں کے خستے کی تقریب پر بیچہ خرچ کر دیتے ہیں اور کبھی کبھی روپیہ پاس ہو تو فرض کی زیر باری اٹھا کر گھر چھوٹا نک تماشادیکھتے ہیں۔ ان کے مقابل میں ہمارے عثمانی بھائیوں

کی حالت قابلِ رشک نظر آتی ہے۔ کہ اُن کی گردہ سے کچھ نہیں کھلتا اور یہ بوجھ اُن کے سر سے اتر جاتا ہے۔ لیکن ایک بات میں وہ ہم پر رشک کر سکتے ہیں۔ ہمیں یہ آزادانہ حق حاصل ہے کہ جب چاہیں کسی بچے کے نعتیے کرالیں۔ استانبول میں یہ ممکن نہیں۔ کسی اور موقعہ پر اپنے گھر ڈاکٹر بلانے کے لئے خاص اجازتِ شاہی حاصل کرنی پڑتی ہے جو سوائے بڑے آدمیوں کے ہر ایک کو نہیں مل سکتی اور متوسط طبقے کے بعض لوگ اس قید سے سخت گھبرار رہے ہیں۔ لیکن عجب بے باک کے لئے اس سے بڑھ کر سہولت خیال میں نہیں آسکتی۔ جو اس شفقتِ شاہانہ کی بدولت انہیں میسر ہے۔



دار العجزہ

عہد حمیدی کے احداثات میں دار العجزہ نہایت قابل تحسین بنیاد ہے۔ کوئی دس گیارہ سال ہوئے اس کی بنیاد رکھی گئی اور روز بروز اس کے اندر پناہ لینے والوں کی تعداد میں ترقی ہے تھکے ماندے ضعیف اپنی زندگی کے آخری دن طوفان حوادث کی زد سے بچ کر اس مقام امن و عافیت میں گزارتے اور سلطان المعظم کی جان و مال کو دے دیتے ہیں۔ خستہ خانہ اطفال اگر بچوں کے لئے خزانہ صحت تھا تو دار العجزہ بوڑھوں کے لئے سرمایہ راحت ہے۔ گویہ گھر بھی بچوں سے خالی نہیں۔ بہت سے ننھے ننھے یتیم اور لاوارث بچے یہاں پرورش پاتے ہیں اور یہاں کے پڑمردہ باشندوں کی مندی ہوئی آنکھوں کا نور اور ان کے مایوس دلوں کا سرور ہیں۔ شہر سے دور ایک نہایت وسیع احاطے میں دار العجزہ کے مکانات ہیں۔ چاروں طرف کھلا میدان ہے۔ ہوا تازہ اور صحت بخش ہے اور مکان ستھرے اور پُر آسائش ہیں۔ یہاں ایک ہزار کے قریب میکس غریبوں کو کھانا اور کپڑا دیا جاتا ہے۔ اور ان میں جو بیمار ہوں ان کا علاج کیا جاتا ہے۔ جو اپنا بیج ہیں ان کو سوائے آرام کے کچھ کام نہیں۔ لیکن جن کے ہاتھ پاؤں چلتے ہیں وہ کسی نہ کسی کام میں لگے رہتے ہیں۔ ان کا دل بھی بہلا رہتا ہے۔ اور دار العجزہ کے کارخانے بھی چلتے رہتے ہیں۔

دار العجزہ کے مدیر اور ان کے معاون اور ڈاکٹر صاحب جن کے سپرد وہاں کا

شفاخانہ ہے۔ سب حاضر رہتے ہیں اور ان کی نشست کے لئے کمرے بڑے دروازہ کے پاس ہی بنے ہوئے ہیں۔ ہم گئے تو محمد فخر الدین بے مدیر اور دو قوتور زہدی بے طبیب اول نہایت اخلاق سے پیش آئے۔ اور انہوں نے دارالبحرہ کا ہر حصہ ہمیں تفصیل دکھایا۔ سب سے پہلے ڈاکٹر صاحب نے شفاخانہ دکھایا۔ جو اپنی ضروریات کے مطابق ان سب اوصاف سے متصف تھا جو خستہ خانہ کے متعلق بیان ہو چکے ہیں۔ علاوہ اس کے ڈاکٹر صاحب کے مریضوں کو ان سے ایک خاص انس یہاں نظر آیا۔ جو ان کی مروت اور خلق کا نتیجہ تھا۔ ان کے کمرہ میں داخل ہوتے ہی بیماروں کے منہ پر ایک رونق آجاتی تھی اور بعض بوڑھی بوڑھی عورتیں انکو سجدہ عینیں دیتی تھیں۔ وہ معاینہ کرتے ہوئے ہر ایک سے حال پوچھتے۔ اور انہیں تسلی دیتے جاتے تھے۔ اس شفاخانہ میں بھی چند کمرے ولادت خانہ کا کام دیتے ہیں اور غریب عورتیں جننے کی وقت یہاں آتی ہیں۔ ایک کمرہ ہم نے دیکھا جو اسوقت خالی تھا۔ اس میں ایک کونے میں ایک بڑا سا شیشہ رنگین شربت کا دھرا تھا۔ ہم نے پوچھا یہ کس کام آتا ہے۔ ڈاکٹر صاحب نے ہمیں بتایا۔ کہ عثمانیوں میں دستور ہے کہ زچہ کے کمرے میں یہ شربت رکھتے ہیں اور جب بچہ پیدا ہوتا ہے تو جو رشتہ دار موجود ہوتے ہیں ان میں شربت تقسیم کیا جاتا ہے۔ پس شفاخانہ میں بھی حکم شاہی ہے کہ غریبوں کو ایسا معلوم ہو کہ وہ اپنے گھر میں ہیں۔ ایسا نہ ہو کہ کوئی غریب عورت یہ محسوس کرے۔ کہ اگر اسے اپنے گھر صحنے کی توفیق ہوتی تو اس کے عزیزوں میں شربت بٹتا۔ یہاں یہ شربت ہتیار ہوتا ہے اور وقت پر ہر عورت اپنے ہاتھ سے تقسیم کرتی ہے۔ خیرات کے کام میں غریبوں کے احساسات کا اس نزاکت سے پاس کرنا

ہر ایک کام نہیں ہے اور اس پاسداری کے لئے اس شفاخانہ کے بانی اور کارکن
 دونوں کے دل و دماغ قابل آفرین ہیں۔ یہ پاسداری دارالبحرہ میں انتہا درجے کی ہے
 اس میں داخل ہونے کے لئے مذہب کی قید نہیں۔ ضعیف ہونا دار یا بیمار ہو۔
 خواہ کسی ملت کا ہو۔ یہاں قبول کیا جاتا ہے۔ اور سب کے ساتھ یہاں کے ماترین
 یکساں سلوک کرتے ہیں۔ "مومن ہر مٹی و گبر و نصاریٰ و یہود سب موجود ہیں۔ لیکن ان
 کی جسمانی آسائش کے انتظام پر یہاں اکتفا نہیں کیا گیا۔ بلکہ ان کی راحت و رحمانی
 کی بھی فکر کی گئی ہے۔ مسلمانوں کے لئے مسجد ہے۔ تو نصاریٰ کے لئے گرجا۔ نصاریٰ
 کے دو بڑے فریق روم میں ہیں ایک ارمنی۔ دوسرے یونانی۔ دونوں ایک دوسرے
 کے گرجے میں عبادت نہیں کرتے۔ اس لئے ارمنی گرجا جلد ہے اور یونانی گرجا جلد
 ہم نے دونوں گرجے کھلو ا کے دیکھے۔ جو کچھ سامان گرجوں کے لئے ضروری ہے
 وہاں موجود تھا۔ اور ہر ایک کے لئے علیحدہ پادری مقرر ہے۔ جسے سرکار سے
 تنخواہ ملتی ہے۔ گرجے کی عبادت کے وقت مسلمان اہلکار ضعیف عیسائیوں کو
 جو آسانی سے چل پھر نہیں سکتے۔ اپنے ہاتھوں کا سہارا دیکر گرجے میں پہنچا آتے
 ہیں۔ بے تعصبی اور دلداری اس سے بڑھ کر کیا ہو سکتی ہے۔ جو عیسائی پرانے
 مذہبی عناد اور اغیار کے بہکانے سے آئے دن حکومت کے برخلاف سازشیں
 کیا کرتے ہیں اور یورپ میں ان کے مددگار جو کتب و اخبارات کے ذریعہ سے
 عثمانیوں کو گالیاں دیا کرتے ہیں۔ انہیں چاہئے کہ اس دارالبحرہ کی زندگی
 کو دیکھیں اور ان ضعیف عیسائیوں سے پوچھیں کہ ان کے ساتھ کیا سلوک ہوتا ہے
 وسط صحن میں ایک عمارت ہے جس کے گرد پردے کے لئے تزکی و واج کے

مطابق لکڑی کے پتھرے لگے ہوئے ہیں۔ یہ بیوہ خورتوں کے رہنے کی جگہ ہے اس کے اندر مرد نہیں جاتے۔ اس کے پیچھے دو عمارتیں بچوں کے لئے ہیں۔ بچے ہر عمر کے ہیں۔ دو چار دن کی ننھی سی جان سے لیکر دس بارہ برس کے بچوں تک۔ جو لاوارث بچے ہیں۔ وہ یہاں بھیجا جاتا ہے۔ چھوٹے بچوں کی پرورش بڑا نازک کام ہے۔ لیکن جب دید طب کی ساری کوشش اس مشکل کے حل کرنے پر صرف کی جاتی ہے۔ بچے نہایت ستھرے کپڑوں میں لپٹے ہوئے ہلکے ہلکے گہواروں میں لپٹے ہیں۔ جالی کے دوپٹے ان کے منہ پر پڑے ہیں۔ خالص دودھ کی بوتل ان کے لئے تیار رہتی ہے۔ جوں جوں اور غذا ہضم کرنے کے لائق ہوتے جاتے ہیں۔ واپہ ڈاکٹر کے مشورہ اور تجویز کے مطابق اوقات معینہ پر مناسب مقدار میں غذا انہیں دیتی ہے۔ چار چار پانچ سال کے کئی لڑکے اپنے مکان کے دروازے کے باہر ایک سایہ دار درخت کے نیچے کھیل رہے تھے۔ ہم وہاں پہنچے تو وہ سب ڈاکٹر صاحب کی طرف بابا بابا کہتے ہوئے دوڑے آئے۔ جس سے معلوم ہوا کہ ان کے سلوک نے بچے سے لیکر بوڑھے تک کو گرویدہ کر رکھا ہے۔

چھوٹے بچوں کے کمروں سے ملا ہوا ایک مدرسہ ہے۔ جہاں پانچ برس سے اوپر کے بچے ابتدائی تعلیم پاتے ہیں۔ اور کوئی نہ کوئی دستکاری بھی انہیں سکھائی جاتی ہے۔ کہیں چھوٹی چھوٹی لڑکیاں فالین بانی کا کام سیکھ رہی ہیں۔ کہیں سینا پرونا اور شیدہ کا کام ہو رہا ہے۔ اسی کے آگے کپڑے دھونے کی ایک بڑی کل ہے۔ جس میں دارالبغزہ کے لڑکوں میں ذرا سیانے لڑکے کام سیکھتے ہیں۔ اس کل سے

ساکنین دارالبحرہ کے کپڑوں کے دھلنے کے علاوہ باہر کے کچھ کپڑے اجرت پر بھی دھوئے جاتے ہیں۔ اور آگے چل کر آٹھ دس برس کی عمر کے بچوں کی ایک جماعت بیٹھی تھی۔ اور ایک عیسائی معلمہ انہیں پڑھا رہی تھی اور وہی اُن کی خواہگاہ کی نگران تھی۔ خواہگاہ کے کمرے نہایت مصفا تھے اور خواہگاہ کے نیچے کھانے کا کمرہ تھا۔ جہاں میز پر ہر ایک کے لئے علیحدہ دستمال رکھا تھا۔ اُن لڑکوں نے ایک ٹرکی گیت سنایا۔ اور اس کے بعد ”پادشاہم چوقیشا“ یعنی ہمارا بادشاہ دیر تک زندہ رہے کے نعرے بلند کئے۔ اس کے بعد ہم نے دارالبحرہ کے مختلف کارخانے دیکھے۔ جہاں لڑکوں کو دستکاری سکھائی جاتی ہے۔ ایک کارخانہ بوٹ بنانے کا تھا۔ ایک ڈریل کا۔ اس کے سوا لکڑی کے کام کا ایک بہت بڑا کارخانہ تھا۔ جس میں لکڑی پزیل بوٹے اور طرح طرح کے باریک کام کے نمونے بچوں کے ہاتھ کے بنائے ہوئے موجود تھے۔ وزیر صیغہ داخلیہ مدوح پاشا کو اس کارخیر کی طرف بہت توجہ ہے اور یہ کام اُن کی نگرانی میں چل رہا ہے۔ اور امرائے دولت بھی کسی نہ کسی طرح کارکنوں کی حوصلہ افزائی کرتے رہتے ہیں۔ دیکھنے آتے ہیں تو بچوں کو مٹھائی وغیرہ بانٹ جاتے ہیں۔ یہاں کی خست کی چیزیں خریدتے ہیں۔ جس دن ہم وہاں تھے اُس دن چند امیر خاتونیں معائنہ کے لئے آئی تھیں اور بچوں کے کمروں کو نہایت شوق سے دیکھتی تھیں۔ موجودہ مدیر صاحب کو اس محلے کے اندر عمدہ باغ لگانے کا شوق ہوا ہے اور امید ہے کہ ایک دو سال کے اندر باغ اچھی حالت میں ہو جائیگا۔ اس وقت اس کی عمارتیں بہت خوشنما معلوم ہونگی اور اس کے غریب سلکنوں کے لئے یہ جگہ ایک بہشت بن جائیگی۔

دارالبحرہ کو جاتے ہوئے عیسائیوں کی دو خوبصورت عمارتیں ملتی ہیں۔ اُن میں

ایک تو آرمینیوں کا قبرستان ہے اور دوسری اہل بلغار کا یتیم خانہ۔ آرمینیوں کے قبرستان اور اس کے اندر کے گرجے کو تو ہم نے اتر کر دیکھا۔ بڑی شاندار جگہ ہے اور آرمینیوں کے تمول پر دلالت کرتی ہے۔ ان کے بڑے بڑے سر کردہ گزشتگان کے بت سنگ مرمر کے بنے ہوئے قبرستان کے باغیچے کی زینت ہیں۔ قبرستان میں داخل ہونے کی کسی کو ممانعت نہیں۔ مگر ہر ایک سے توقع کی جاتی ہے۔ کہ خیراتی صندوق میں جو کھلتے وقت دروازہ پر پیش کیا جاتا ہے کچھ ڈالتا آئے۔ دوسری عمارت یعنی بلغاریوں کے یتیم خانہ کو ہم نہ دیکھ سکے۔ عمارت بڑی خوبصورت تھی اور دروازہ نہایت عالیشان۔ میں نے اپنے رفیق جلال انسی بے سے کہا کہ چلو اسے بھی دیکھیں۔ انہوں نے کہا۔ کہ بلغاریوں کے متعلق یہاں ایسے خیالات ہیں کہ میرا اور آپ کا وہاں جانا شہہ کی نظر سے دیکھا جائیگا اور شاید بلغاری بھی بلا اجازت اندر نہ جانے دیں۔ میں خاموش سو رہا۔ مگر نچے بار بار ان بلغاریوں کی ہمت پر رشک آتا تھا۔ کہ محض چندے سے کیسی شاہانہ بنا کھڑی کر دی ہے۔ یہ قوم بڑی سرعت کے ساتھ ترقی کر رہی ہے۔ علم میں۔ ہنر میں۔ فن جنگ میں اور فداکاری میں۔ جاننے والے کہتے ہیں۔ کہ شرقِ یورپ میں بلغار کا خطہ ایک دوسرا جاپان بننے کو ہے اور ان کا نو محض ترکی کے لئے نہیں۔ بلکہ یورپ کی دیگر ہمسائہ سلطنتوں کے لئے خطرناک ہے۔ بلکہ ان کی بدولت ایک دن یورپ کے اس عمار میں خلل پیدا ہونے کا اندیشہ ہے۔



مطبع عثمانی

شفا خانوں کی طرح مطابع میں بھی عثمانیوں نے اچھی ترقی کی ہے۔ استانبول میں دو بڑے شاہی چھاپے خانے ہیں۔ اور ان کے علاوہ لوگوں کے ذاتی مطابع بکثرت ہیں۔ ہم نے شاہی چھاپہ خانوں میں مطبع عثمانی کو دیکھا اور اخبارات کے مطابع میں ثروت الفنون اور صباح کے چھاپے خانے دیکھے۔ اور ان کے عمدہ انتظام اور ان کے کام کی خوبی سے طبیعت بہت خوش ہوئی۔ شاہی مطبع کی عمارت اس کے شان کے لائق ہے۔ اور اس میں ٹائپ اور لیتھو دونوں قسم کی چھپائی اس نفاست سے ہوتی ہے کہ اس سے بہتر کم دیکھنے میں آئی ہے۔ اس مطبع میں سرکاری رپورٹیں اور کاغذات نہایت تکلف سے چھپتے ہیں۔ یورپ میں اکثر رپورٹیں دیکھنے میں خاصیت نہیں ہوتیں۔ انگریزی میں تو ان کے نام ہی ان کی حالت کا پتہ دے رہے ہیں۔ "پیلی کتاب"۔ "پیلی کتاب"۔ "سفید کتاب" کا نام رپورٹوں کی مختلف اقسام کے لئے ہے۔ ان کے سرورقوں کے مخصوص ہو گیا ہے۔ لیکن ترکی میں جو رپورٹیں چھپتی ہیں۔ ان کے سرورق کی آرایش میں مشرقی مذاق موجود ہوتا ہے اور ٹائپ اور لیتھو دونوں سے ان کی آراستگی میں کام لیا جاتا ہے۔ ملک اور صوبجات اور صنایع کے نقشے اور اس سرکاری مکاتب کے لئے یہیں چھپتے ہیں اور صفائی اور خوبی میں یورپ کے نقشوں سے کسی طرح کم نہیں ہوتے۔ اسی طرح اکثر درسی کتابیں بھی یہاں شائع ہوتی ہیں۔ اس عمارت کی دو منزلیں ہیں۔ نیچے پریس ہے اور لیتھو کا

سامان اور پرائیوٹ کا کام ہوتا ہے۔ مدیرِ مطبع اور اس کے معاونوں اور مطبع کے مصلح کا دفتر بھی اوپر کی منزل میں ہے۔ چھپائی کی نئی ایجادات سب اس مطبع میں مستعمل ہیں۔ ٹائپ جوڑ کر اس سے براہِ راست ورق چھاپنے کی بجائے سکے کے پلیٹ تیار کرتے ہیں اور ان پلیٹوں سے کتاب چھاپتے ہیں۔ یہی ترکیب انگلستان کے اخبارات کے مطابع میں عام طور پر مستعمل ہے۔ حروف جوڑ کر جب ایک صفحہ تیار ہو جائے تو اس پر ایک نرم سا مقوہ رکھ کر پریس میں دباتے ہیں۔ سکے کے حروف اس مقوے میں گر جاتے ہیں۔ پھر گھملا ہوا سکے اس مقوے کے اوپر ڈال کر پلیٹ بنا لیتے ہیں۔ اس ترکیب سے ٹائپ بھی برسوں نہیں گھستا۔ چھپائی بھی اچھی ہوتی ہے۔ اور اگر ضرورت ہو تو پلیٹ محفوظ رہ سکتے ہیں۔ لیکن اگر ان سے مزید کام نہ لینا ہو تو فوراً بھٹی میں ڈال کر گھملا لئے جاتے ہیں اور پھر اس طرح نئے پلیٹ ان سے بن جاتے ہیں۔ اس مطبع میں وقتِ فرصت قرآن مجید چھپتے رہتے ہیں اور اس کے ذخیرہ میں ایک بڑی تعداد قرآن شریف کی جلدوں کی تیار رہتی ہے۔ یہ جلدیں سلطان المعظم کی طرف سے ایسے غریب مسلمانوں کو وقتاً فوقتاً تقسیم کی جاتی ہیں۔ جو پڑھنے کا شوق رکھتے ہیں۔ مگر جن کے پاس ہدیہ کے لئے روپیہ نہ ہو۔ اور بہت سی جلدیں ہر سال حج بیت اللہ کے کاروان کے ہمراہ مدینہ منورہ اور مکہ معظمہ کو بھیجی جاتی ہیں۔

ٹائپ جو مطبع عثمانی میں مستعمل ہے وہ بھی ایک سرکاری کارخانے میں استانبول میں ہی ڈھالا جاتا ہے اور یہ ٹائپ گو مصر کے عربی ٹائپ سے ملتا ہوا ہے۔ تاہم اس سے زیادہ خوش نما ہے۔ ہمارے ملک میں اردو ٹائپ کی ضرورت مدت سے محسوس ہو رہی ہے۔ اور ہمارے اخبارات اور رسالوں اور ہمارے علم ادب کی ترقی بہت کچھ اس

ضرورت کے پورا ہونے پر موقوف ہے۔ لیکن خطِ نستعلیق کا ٹائپ ابھی میسر نہیں اور ہماری آنکھیں اُس سے مانوس ہیں۔ اس لئے لوگ معمولی عربی ٹائپ کی چھپائی پسند نہیں کرتے۔ اس کی بجائے اگر استانبول کا ٹائپ جو مطبع عثمانی اور دیگر مطابع میں مستعمل ہے لگایا جائے تو یقیناً زیادہ مقبول ہو۔ گو اصل قبولیت تو خطِ نستعلیق کے ٹائپ کو ہی حاصل ہو سکتی ہے۔ میں نے دریافت کیا کہ آیا ہم اس سرکاری کارخانے سے ٹائپ خرید سکتے ہیں۔ معلوم ہوا کہ بغیر اذنِ شاہی کے کسی کو وہاں سے ٹائپ نہیں ملتا۔ اس کی یا تو یہ وجہ ہوگی کہ وہ کارخانہ محض مقامی ضروریات سے زیادہ ہتیا نہیں کر سکتا۔ اور یا وہی فہم تجارتی کی کمی جو عثمانیوں میں پائی جاتی ہے اور جو رفع نہیں ہو سکتی جب تک سرکاری کارخانوں کے سوا دوسرے کارخانے ان چیزوں کی ساخت کے لئے نہ ہوں اور وہ تجارت کی غرض سے تجارتی اصول پر نہ چلائے جائیں۔

تانبے یا جت کے پلٹ تصویروں کے چھاپنے کے لئے بھی استانبول میں خوب بنتے ہیں اور سرکاری رپورٹوں میں سے بعض جنہیں تصاویر کی ضرورت ہوتی ہے جیسے خستہ خانہ یا دارالبحرہ کی ضخیم رپورٹیں بکثرت تصاویر سے آراستہ ہوتی ہیں۔ درسی کتابوں میں بھی اکثر یورپ کی تقلید سے با تصویر چھپتی ہیں اور عام طور پر کتابوں اور رسالوں کے با تصویر چھاپنے کا شوق رُو بہ ترقی ہے۔ ثروت الفنون استانبول کے با تصویر پرچوں میں اس وقت بہترین پرچہ ہے اور اس کے اڈیٹر احمد احسان بے نہایت روشن خیال محبِ وطن ہیں۔ یہ پرچہ ہفتہ وار شائع ہوتا ہے اور چھپائی اور رنگ و روغن میں یورپ کے عمدہ با تصویر پرچوں کے قریب قریب اس میں بعض اوقات رنگین تصویریں بھی شائع ہوتی ہیں اور ملک کی عام معلومات

بڑانے میں یہ معقول خدمت کر رہا ہے۔ علاوہ اس کے عالم پسند تازہ تالیفات بھی اس مطبع میں چھپتی رہتی ہیں۔

استانبول کے مطابع میں اخبار و معلومات کا مطبع ایک خاص اہمیت رکھتا تھا۔ لیکن افسوس بوجہ مالک کے مجوس ہونے کے وہ مطبع بند پڑا ہوا ہے۔ دیگر اخبارات کے اور بڑے بڑے کتب فروشوں کے اپنے اپنے مطابع ہیں۔ اور عموماً بارونق ہیں۔ بڑے پبل سے باپ عالی کو جائیں تو ایک بازار کتب فروشوں کا آتا ہے جس میں زیادہ تر جدید مذاق کی کتابیں بچتی ہیں اور روزانہ اخبارات مثل اقدام صباح اور سعادت کے مطابع اسی بازار میں ہیں۔ میں نے ان سب کے دفاتر دیکھے۔ یہ مطابع اور اخبارات بعض باتوں میں اپنے ہندوستانی ہم عصروں سے خوش قسمت ہیں اور بعض باتوں میں ہندوستانی والے ان سے اچھی حالت میں ہیں۔ لیکن اس جمال کی تفصیل آگے آئیگی۔

کتابیں جو استانبول کے مطابع میں چھپتی ہیں۔ ٹاپ اور چھپائی میں عموماً اچھی ہیں۔ لیکن علم ادب کی ترقی کی راہ میں ایک عرصے سے سرکاری نکتہ چینی کا روطا ایسا اٹکا ہے۔ کہ بیشتر کتابیں بیجان جسم کا حکم رکھتی ہیں۔ اور کوئی کتاب سنی یا پرانی جس کے پڑھنے سے کسی طبیعت میں کوئی جوش یا ولولہ پیدا ہو۔ اندنوں نہ چھپ سکتی ہو نہ بک سکتی ہو۔ اس لئے ترکی زبان کا علم ادب ایک خاصی بلندی پر پہنچ کر رہ گیا ہے۔ اور اس کا فیض بجائے نہر رواں کے فیض کے ایک تالاب سے مشابہ ہے۔ جس کے پانی میں حرکت نہ ہو۔ اور جس کے رنگ و بو میں فرق آنے لگے۔ تاہم ترکی زبان اس لحاظ سے قابل رشک ہے۔ کہ مختلف علوم جدیدہ کی اچھی اچھی کتابیں ترکی میں ترجمہ ہو گئی ہیں اور لوگ ان سے مستفید ہو سکتے ہیں۔ اس کے سوا

اب بھی یورپ کی ایسی کتابوں کے جو آزاد خیالات سے پُر نہ ہوں ترجمے شائع ہوتے
 رہتے ہیں۔ مگر آزادی بھی ”نکورویوں“ کی طرح ”تابِ مستوری“ نہیں رکھتی۔ اور بصدق
 ”چو در بندی سر از روزن بر آرد“ کسی نہ کسی طرح اپنا جلوہ دکھاتی ہے۔ چنانچہ استانبول
 میں فرانسیسی زبان کے رواج نے اس ساری روک تھام کو بے سود کر رکھا ہے اور
 ہزاروں عثمانی زن و مرد فرانسیسی زبان اور فرانسیسی علم ادب سے وہ سبق حاصل
 کرتے ہیں جو انہیں اپنی زبان میں میسر نہیں ہے۔



اخباری دُنیا

بہشتِ اخبار نویس میرے لئے استانبول کی اخباری دُنیا کو دیکھنا ضروری تھا لیکن اگر مجھے خود کوئی تعلق اخبارات سے نہ ہوتا تو بھی میں استانبول کی زندگی کے اس پہلو سے غافل نہ رہتا۔ کیونکہ ملک کی ترقی کا ایک معیار اس کے اخبارات کی حالت ہے۔ استانبول میں جیسے بولنے میں کئی زبانیں مستعمل ہیں۔ اسی طرح اخبارات بھی مختلف زبانوں کے اس دار الخلافہ میں موجود ہیں۔ مسلمانوں کے ہاتھ میں جو اخبارات ہیں وہ ترکی زبان میں ہیں۔ اور عیسائیوں کے اخبارات عموماً دیگر زبانوں میں لیوانٹ لٹریچر روزانہ دو زبانوں میں چھپتا ہے۔ ایک حصہ انگریزی ہوتا ہے اور ایک فرانسیسی۔ شامبول نام ایک اور فرانسیسی روزانہ ہے جو ہیرلڈ کا مقابلہ ہے۔ بعض عیسائی اخبارات سرب زبان میں نکلتے ہیں۔ جو روسی سے کسی قدر ملتی ہے۔ بعض کی زبان ترکی ہے مگر سرب حروف میں لکھی ہوئی۔ لیکن ترکی اخبارات تعداد اور اشاعت میں ان سے زیادہ ہیں اور انہیں ہر مذہب و ملت کے لوگ پڑھتے ہیں۔ ترکی روزانے آج کل چار ہیں۔ صباح۔ آقام۔ ترجمان حقیقت اور سعادت۔ اور جیسا کہ ہر جگہ فطرت انسانی کا خاصہ ہے ان میں باہمی رقابت ہے۔ ہم پیشہ لوگوں کی رقابت تو قدرتی بات ہے۔ اس پر اعتراض نہیں لیکن رقابت کی بھی قسمیں ہیں اور درجہ جب یہ حد سے گزر جائے تو ترقی کی مانع ہوتی ہے۔ جیسا کہ ہندوستان کے دوسرے اخبارات کے تجربے سے ظاہر ہے۔ افسوس ہے کہ استانبول کی اخباری دُنیا

بھی ہمارے ہاں کی طرح اس مرض میں مبتلا ہو اور وہاں یورپ کے دوسرے پائے تختوں کی طرح وہ جائز رقابت نہیں جو خوبوں میں ایک دوسرے سے بڑھنے کی ترغیب دیتی ہے۔ ہمیں اس رقابت کا ایک ناگوار تجربہ ہوا۔ اور وہ یہ کہ سب سے پہلے ہم نے صبح کا مطیع دیکھا۔ اور اس اخبار میں ہمارے وہاں جانے کا ذکر شائع ہو گیا۔ اس کے بعد جو اقدام کے مطیع میں گئے تو صاحبانِ اقدام کو ناراض پایا۔ کہ ہم نے صبح کو ان پر ترجیح دی۔ حالانکہ ہمارا ہرگز یہ منشا نہ تھا۔ بلکہ محض اتفاقی طور پر ہمارے مطیع صبح میں جانے کی تقریب پیدا ہو گئی تھی۔ اور وہ یوں کہ صبح کے اڈیٹر محمد توفیق افندی سے ہتانبول پہنچنے سے پیشتر ریل میں ہماری ملاقات ہو گئی۔ وہ گرمی کے سبب دیہات میں مقیم تھے اور صبح اٹھ کر اپنے دفتر کو جانے کے لئے اسی گاڑی میں سوار ہوئے جس میں ہم تھے۔ چونکہ اپنی سیاحت میں ہندوستانیوں کو دیکھ چکے تھے اس لئے انہوں نے خیال کیا کہ ہم ہندوستانی ہیں اور عربی ہیں ہم سے پوچھا کہ ہم کہاں کے رہنے والے ہیں۔ میں نے کہا ہند کے۔ اس پر باتیں شروع ہوئیں باتوں باتوں میں معلوم ہوا کہ وہ اخبار نویس ہیں۔ میں نے کہا میں بھی اخبار نویس ہوں۔ وہ یہ سن کر بہت خوش ہوئے اور کہنے لگے۔ ہمارے دفتر کو دیکھنے کے لئے ضرور آئیے گا۔ آج تو ہفتہ ہے جلدی دفتر بند ہوتا ہے اور آپ کو بھی سفر کی کوفت ہوگی۔ کل کتب خانہ کو میں وہاں نہیں ہوں گا۔ آپ دو شنبہ کو اگر آسکیں تو میں بہت ممنون ہوں گا۔ ہم نے وعدہ کیا کہ آئیے گے۔ اس طرح ہم سب سے پہلے وہاں گئے۔ کارخانہ نہایت معقول حالت میں نظر آیا۔ عمارت نئی بنی ہے۔ مالک کارخانہ مہران افندی نامی ایک ارمنی صاحب ہیں۔ ان سے بھی ملاقات ہوئی۔ وہ تجارتی اصول پر کارخانے

کو چلاتے ہیں۔ لکھنے کا کام اڈیٹروں کے سپرد ہے۔ اور ان میں کچھ ارنی ہیں کچھ مُسلمان۔ لیکن اخبار کے خریدار بیشتر مُسلمان ہیں اور اس کی تحریر ایسی ہی ہے جس سے عیسائیت کا کوئی اظہار نہیں ہوتا اور سلطان المظہم کی مدح و ثنا اور حُلافت کی تائید و حمایت ان خیال میں دوسرے اخبارات سے بڑھ کر ہوتی ہے۔ اخبار کے دفتر میں ایک ترجمان انگریزی وان بھی تھا۔ اس کے توسط سے ہم نے مالکِ اخبار سے باتیں کیں۔ ان سے ہم نے پوچھا کہ اشاعت کا کیا حال ہے۔ کہنے لگے بہت اچھی ہے۔ بلا وسط تیس ہزار کے قریب بتائی۔ اشاعت استانبول میں دیگر مقامات یورپ کے طریق پر ہے۔ یعنی زیادہ تر مدار روزانہ فروخت پر ہے۔ نہ کہ سالانہ خریداروں پر۔ روزانہ اخبارات کی قیمت یہاں سستی رکھی گئی ہے اور یہ بھی ایک راز ان کی معقول اشاعت کا ہے۔ ادھنی فی پرچہ عام قیمت ہے۔ بازاروں کے موٹروں پر اخبار بیچنے والے کھڑے رہتے ہیں اور ہر شخص ادھنی ادھنی کو ایک پرچہ لے جاتا ہے۔ ان کے علاوہ سٹراٹوں کی دوکانوں اور کتب فروشوں کے ہاں بھی اخبارات فروخت کے لئے موجود ہوتے ہیں۔

صبح والوں کی ملاقات کے دوسرے دن بابِ عالی سے جلال بے ہماری رفاقت میں دیئے گئے۔ دو تین دن بعد ایک دن وہ اور ہم اس چھوٹی سی تہِ زمینی ریل میں سوار ہوئے جو ریل سے غلطہ کو جاتی ہے اور جسے "ٹونل" کہتے ہیں۔ ریل میں ایک صاحبِ اخبار اقدام کے اڈیٹروں میں سے بیٹھے تھے۔ جن کا نام اسماعیل حقی آفندی تھا۔ جلال بے انہیں پہچانتے تھے۔ انہوں نے ملاقات کرائی۔ وہ کہنے لگے "ہمارے مطبع میں بھی آپ کو آنا چاہئے۔ بلکہ صبح سے پہلے آپ کو ہمارے ہاں آنا چاہئے تھا۔ کیونکہ وہ عیسائی کا پرچہ ہے۔ اور ہمارا پرچہ ایک مُسلمان کی ملک سے

ویسے بھی اُس سے مقدم سمجھا جاتا ہے۔ میں نے کہا کہ ہم آپ کے ہاں بڑے شوق سے آئیں گے۔ چنانچہ اس قرارداد کے موافق ہم مطبع اقدام میں گئے۔ اسماعیل حقی آفندی فارسی بولتے تھے۔ اُن سے فارسی میں باتیں ہوتی رہیں۔ پوچھنے لگے۔ آپ کے استانبول آنے کا کیا مقصد ہے۔ میں نے کہا سیر و سیاحت اور مسلمانان ہند اور عثمانیوں کے درمیان رشتہ محبت کی مضبوطی کے ذرائع ڈھونڈنا۔ میں نے اس سلسلے میں اپنی مسرت کا اظہار کیا کہ عثمانی اخبارات ہندوستان کے مسلمانوں کے حالات ہندوستان کے اخبارات کے حوالے سے درج کرتے رہتے ہیں۔ مگر افسوس ہے کہ اردو اخبارات سے براہِ راست ترجمہ کرانے کا کوئی انتظام نہیں۔ بلکہ مصر کے اخبارات کے ذریعے سے انہیں خبریں ملتی ہیں اور مصر کے اخبارات عموماً انگریزی اخبارات سے نقل کرتے ہیں۔ انہوں نے جواب دیا میرے نزدیک تو یہاں آپ کا آنا لا حاصل ہے۔ یہاں کے باشندے اور یہاں کے اخبارات بالکل سجان ہیں۔ اُن کے ہاتھ پاؤں جکڑے ہوئے ہیں۔ نہ وہ کسی کے کچھ کام آسکتے ہیں نہ اپنے۔ اخبارات کی حالت آپ نے ان چند روز میں دیکھ ہی لی ہوگی۔ اُن میں کیا ہوتا ہے۔ خبروں پر رائے زنی کرنے کا تو کیا ذکر۔ خبریں بھی سب درج نہیں ہونے پاتیں۔ ہر روز ہمیں اخبار کی ضرورت سے وگنا رطب یا بس تیار کرنا پڑتا ہے۔ تاکہ اگر سنسٹر صاحب عین وقت پر کوئی دوچار کالم ردی کر دیں کچھ اور مواد موجود ہو۔ جو اُن کی جگہ رکھ دیا جائے۔ ہر شام کو کام کر کے روحِ قنص ہوتی ہے کہ خدا جانے اخبار کتنا پائے گا بھی یا نہیں۔ باوجودیکہ اس میں سوائے بیکار

سنسٹر۔ انگریزی اور فرانسیسی میں اس افسر کو کہتے ہیں جس کا کام اخبارات کے مضامین کی پرتال ہے۔

اور جو مجاز ہو کہ جس مضمون کی اشاعت اُسے نامناسب معلوم ہو اسے روک دے ۱۲

خبروں کے کوئی مضمون بھی تو کام کا نہیں نکلنے پاتا۔ کسی کی نسبت یہ ڈر ہے کہ دول پورے
 اس سے ناراض ہونگی۔ کوئی رعایا کے خیالات کو بھڑکانے والا سمجھا جاتا ہے۔ آزادی
 اصلاح۔ اتحاد۔ یہ سب الفاظ ممنوع ہیں۔ آپ ہی کہتے کہ اخبار اس حالت میں کس کام
 آسکتے ہیں۔ میں نے کہا:۔ محکمہ سنسر کی صعوبتوں کی نسبت آپ کی شکایت بجا ہے۔
 لیکن میں آپ کے اخبارات کی قوت کو اس مایوسی کی نگاہ سے نہیں دیکھتا۔ جس سے
 آپ دیکھتے ہیں۔ مانا کہ اخبارات کو آپ کے ہاں وہ قوت حاصل نہیں جو بعض اور ملکوں میں
 ان کا حصہ ہے۔ لیکن اس پر بھی وہ بڑا کام کر رہے ہیں۔ ہر اخبار کے ہزاروں پرچے
 روز ملک میں پھیل جاتے ہیں۔ ان میں صرف خبریں بھی ہوں جب بھی لوگوں کے
 خیالات میں مسرت پیدا ہوتی رہتی ہے۔ آپ کے اخبارات کی اشاعت ملک میں اخبار بینی
 کے مذاق کا ثبوت دیتی ہے۔ آپ کے اخبارات ٹاپ سے چھتے ہیں۔ اور آپ کی
 اپنی زبان میں۔ یہ باتیں ایسی ہیں۔ جن پر ہم ہندوستان والے رشک کر سکتے ہیں۔
 ہمارے ہاں ہمارے اخباروں کی اشاعتیں عموماً محدود۔ مالی حالت اکثر خستہ اور
 لیتھو کی محتاجی۔ ہم آپ سے اس خصوص میں ایسی منزلوں تک پہنچے ہیں۔ مگر پھر بھی آپ
 نہیں۔ آپ کو تو اُمید کے لئے بہت زیادہ گنجائش ہے۔ جس میں یہ جانچ پرتال کی
 سختی رفع ہو جائے۔ تڑکی مطابِع فوراً وہ اثر حاصل کر لینگے۔ جس کی انہیں آرزو ہے۔
 کیونکہ آپ کے ہاں ڈھانچہ مکمل موجود ہے۔ جسم تیار ہے۔ اس میں ذرا جان ڈالنے
 کی ضرورت ہے۔ اس موضوع پر اس قسم کی بحث کچھ دیر تک جاری رہی۔ مگر اسمعیل حقی
 آفندی اپنی رائے بدلنے کی طرف مائل نہ ہوئے۔ یعنی مصلحتاً مضمون گفتگو بدل دیا۔
 اور مختصری دیر کے بعد ان سے اجازت لیکر ہم خصت ہوئے۔

اس کے بعد ہم نے سعادت کا مطبع دیکھا۔ جو دفتر اقدام کے قریب ہی واقع ہے۔ اس کے مالک اڈیٹر دو تعلیم یافتہ اور خوش خیال نوجوان ہیں۔ احمد بے اور ناز بے ان سے بلکہ ہم بہت مسرور ہوئے۔ یہ پرچہ ایک زمانے میں بہت زور پر تھا دیرینا میں بند ہو گیا اور اب پھر کچھ عرصے سے از سر نو جاری ہوا ہے اور اس کے کارکن اسکی کامیابی میں پوری سعی کر رہے ہیں۔ ان اخبارات میں سے ہر ایک کو تھوڑی سی مدد خرچ سرکاری طور پر بھی ملتی ہے۔ اور اس کا غیر متیقن ہونا اکثر ان کی حالت کو بھی غیر متیقن کر دیتا ہے۔

ترجمان حقیقت کے مطبع میں ہم نہیں گئے۔ لیکن اس کے مالک اڈیٹر جودت بے آفندی سے ایک دن عزت پاشا کے کمرے میں سرائے ہمایون میں ہماری ملاقات ہو گئی۔ تجربہ کار اخبار نویس ہیں۔ مگر اندنوں کوئی سرکاری عہدہ بھی ان سے متعلق ہے اور اخبار کا کام ان کے ملازمین ان کے زیر نگرانی چلاتے ہیں۔ استانبول میں اخبارات عزت کی نگاہ سے دیکھے جاتے ہیں اور جو شخص جرائد کے ذریعے سے نام پیدا کرے۔ اس کے لئے حکومت کے عہدوں کے راستے کھلنے کی بھی نظیریں موجود ہیں۔ ہز مائی نس فرید پاشا صدر اعظم ایک زمانے میں جرائد سے متعلق تھے اور اہل قلم میں بہت پیار رکھتے تھے۔

روزانہ اخباروں کے سوا استانبول میں کئی ہفتہ وار پرچے اور دیگر موقت الشیخ رسالے ہیں۔ ان میں ثروت الفنون کا ذکر پہلے آچکا ہے۔ بچوں کے لئے اور عورتوں کے لئے خاص پرچے علیحدہ ہیں۔ افسوس کہ عربی یا فارسی میں آجکل کوئی اخبار استانبول سے نہیں نکلتا۔ جب معلومات زندہ تھا تو اس کا ایک پرچہ عربی

بھی تھا۔ فارس میں ایک زمانے میں ایک اخبار نکلا تھا۔ مگر بعض مقامی مصلحتوں سے وہ بند کیا گیا۔ مجھ سے اور جوت بے سے اس بارے میں گفتگو ہوئی۔ اور میں نے کہا کہ ایک اخبار عربی اور ایک فارسی مقامِ خلافت سے نکلنا ضروری ہے۔ تاکہ اس بڑے اسلامی مرکز کے حالات شرح و بسط کے ساتھ دوسرے اسلامی ملکوں میں معلوم ہو رہیں۔ عربی اخبار عرب و شام و مصر اور شمالی افریقہ کے دوسرے حصوں کے مفید ہوگا اور ہندوستان میں بھی پڑھا جاسکیگا اور فارسی اخبار ہندوستان اور ایران اور افغانستان میں عثمانیوں کے متعلق صحیح اطلاعات کا ذریعہ ہوگا۔ میں نے کہا کہ اگر حکومت سے اجازت مل جائے تو وہ فارسی اخبار نکالنے کو آمادہ ہو اس کے بعد میں نے بعض اراکین دولت کو اس ضروری امر کی طرف متوجہ کیا۔ یہ جاسکتا کہ انہیں اس کے متعلق کوئی عملی کارروائی کرنے کا خیال رہیگا یا نہ رہیگا اور ان کی کوشش کامیاب ہوگی یا نہ ہوگی۔ مگر انہوں نے مجھے یقین دلایا۔ کہ وہ ایسے اخبار کی ضرورت کے معترف ہیں اور حتی الامکان اس کے لئے اجازت حاصل کی سعی کریں گے۔

اخبارات کے متعلق سب سے زیادہ دل خوش کن چیز جو استانبول میں نظر آ رہی تھی کہ ادنیٰ و اعلیٰ ہر طبقے کے لوگ اخبار کا شوق رکھتے ہیں۔ چھوٹے چھوٹے قہر میں بھی اخبارات رکھے ہیں اور سب لوگ انہیں پڑھتے ہیں۔ اگر یہ اخبار سب مضامین آزادانہ لکھ سکیں تو دونوں میں قوم بیدار ہو جائے۔ مگر اب بھی عثمانی حالات عالم بے خبر نہیں۔ کم از کم پائے تخت کا ہر عثمانی یہ کہہ سکتا ہے کہ رع زکار جہاں بے خبر نہیں لوگ اخبار غور سے پڑھتے ہیں اور ذرا ذرا سی خبر بھی ان کی نظر سے نہیں بچتی

ہمارے وہاں پہنچنے کے متعلق جس دن اخبارات میں مضمون نکلے۔ اُس دن ہم نے دیکھا کہ بازاروں میں کئی لوگ ہم کو پہچانتے تھے۔ اور ایک دوسرے سے کہتے تھے کہ یہی وہ ہندوستانی ہیں جن کے آنے کی خبر آج صبح پڑھی تھی۔ اور ہمیں راستہ بتانے میں غیر معمولی اخلاق سے کام لیتے تھے۔

اخبارات پر لوگوں کی اس توجہ کو میں ان اخبارات کے حق میں فال نیک سمجھتا ہوں اور اسی سے مجھے اُمید ہوتی ہے کہ کسی دن یہ اخبار بہت مفید ثابت ہوں گے۔



تربیتِ اطفال

ہر قوم کی زندگی میں تربیتِ اطفال ایک جزو ضروری ہے۔ جس پر اس کی آئندہ بقا موقوف ہے۔ مجھے یہ دیکھ کر بے حد مسرت ہوئی کہ عثمانیوں کو تربیتِ اطفال کا بہت خیال ہے۔ اور جس سلیقے سے متوسط طبقے کے عثمانی اپنے بچوں کی پرورش کرتے ہیں وہ ہر طرح تعریف کے قابل ہے۔ مغربی اور شرقی دونوں تربیتوں کے مناسب ملاپ سے عثمانی بچوں کے عادات اور اطوار میں ایک عجیب جوہر پیدا ہو گیا ہے۔ وہ بزرگوں کے ادب میں پورے ایشیائی ہیں اور بزرگوں کے روبرو ہوشیاری سے بات چیت کرنے میں اور ان کی صحبت میں متانت کے ساتھ بیٹھنے اٹھنے میں یورپ کی دیگر اقوام کے بچوں سے کم نہیں۔

بچوں کے لئے اسٹانہول کے ہر حصے میں ابتدائی مدرسے ہیں۔ ان مدرسوں کو دیکھنے کا مجھے اتفاق نہیں ہوا۔ مگر کئی گھروں میں چھوٹے چھوٹے بچوں کو دیکھا جو وہاں سے پڑھ کر آتے تھے اور ان میں سے بعض کی خواندگی کا امتحان بھی کیا۔ تو معلوم ہوا کہ خواندگی معقول ہے۔ قرآن مجید سب پڑھتے ہیں۔ ترکی کی ابتدائی کتابیں رواں پڑھ سکتے ہیں اور ان کا مطلب آسانی سے سمجھ سکتے ہیں۔ حساب میں ضرب تقسیم تک سیکھ چکے ہیں۔ اپنے ملک کے جغرافیہ اور بعض تاریخی حالت سے بھی تھوڑی سی واقفیت رکھتے ہیں۔ ان ابتدائی مدرسوں میں چھوٹے چھوٹے لڑکے لڑکیاں دونوں پڑھتے ہیں۔ اور بڑی لڑکیوں کے مکاتب علیحدہ ہیں۔

مدرسے کے بعد گھر میں بچوں کی بائیں ہنہیں اُن کی خواندگی کے دُہرانے اور اُنکی عام تربیت کی ذمہ دار ہیں اور یہی سب سے بیشن بہا حصہ اُن کی پرورش کا ہے۔ بچوں کی حرکات سکناات دیکھ کر جی خوش ہو جاتا ہے۔ لباس نہایت صاف اور ستھرا۔ اطوار دل بہانے والے۔ جب اُن کے بزرگوں کی ملاقات کے لئے لوگ آتے ہیں۔ تو سچے بھی سلام کرنے آتے ہیں۔ کمرہ میں داخل ہوتے ہی جھک کر ہر بزرگ کے پشتِ دست کو چومتے ہیں اور پھر ادب سے ایک طرف کھڑے ہو جاتے ہیں۔ اگر باپ کی طرف سے یا مہمان کی طرف سے اشارہ پائیں تو بیٹھ جاتے ہیں۔ ورنہ کھڑے رہتے ہیں اور جو بات پوچھی جائے اس کا مناسب جواب دیتے ہیں۔ اس کے بعد جب چار یا قہوہ آئے تو اپنے ہاتھ سے پیش کرتے ہیں۔ بعض دفعہ گھر میں خادموں کے ہوتے ہوئے میں نے بچوں کو خوش خوش یہ خدمت کرتے دیکھا۔ بہت بھلے معلوم ہوتے تھے۔ لڑکیوں کی تربیت میں مدرسے کی خواندگی اور سینے پر ونے کی پڑھائی کے ساتھ خانہ داری کی تعلیم بھی شامل ہو۔ او وہ ما باپ کا ہاتھ بٹانے میں لڑکوں سے زیادہ مستعدی دکھاتی ہیں۔ اس صفت میں وہ یورپ کے خوشحال گھروں کی لڑکیوں سے بہتر ہیں۔ استانبول میں اُنکی ظاہری صورت بہت سبار پوشش اور وضع کے بالکل یورپ کی لڑکیوں کی سی ہوتی ہیں میں سر پر دوپٹہ نہیں ہوتا۔ ایک کھلا سا جامہ یورپی قطع کا زیب تن ہوتا ہے۔ پائوں میں بوٹا اور جرابیں۔ اُن کی تعلیم میں بھی بہت سی باتیں یورپ کے طریق پر ہیں۔ مثلاً موسیقی کا سبق اُن کے نصاب میں موجود ہے۔ فرانسیسی زبان بھی سیکھتی ہیں۔ اس پر وہ یورپ کی اکثر خوشحال لڑکیوں کی طرح کھانے پکانے گھر باہر کی خبر گیری

اور بزرگوں کی خدمت اور بچوں کی نگہداشت کے فریضے سے بے بہرہ نہیں ہوتیں۔
عثمانی اس عہدہ مشرقی صول پر کار بند ہیں کہ لڑکیوں کو اپنے گھر میں جس قدر محنت اور
کام کلج کی عادت ہو جائے۔ اسی قدر ان کے لئے مفید ہے۔ جب بیابائیگی اور
اپنا گھر بار بنائیں گی۔ تو یہ مشق ان کے کام آئیگی۔

ہمارے دوست جلال بے کی ایک صاحبزادی کوئی نو سال کی ہوگی۔ ایک دن
انہوں نے کہا کہ اس کی خواندگی دیکھئے۔ سب مضامین میں اس نے معقول امتحان
آخر ہم نے اس سے کہا کہ قرآن مجید بھی تھوڑا سا سناؤ۔ وہ پہلے ننگے سر بیٹھی تھی۔
وہڑ کر دوپٹے لے آئی اور دوپٹے سے اپنی پیشانی تک ڈھانپ کے اس نے قرآن
پڑھنا شروع کیا۔ اس سے معلوم ہوا کہ فرنگیوں کی ہمسائیگی اور دیگر اثرات سے گو
بہت سی عادات اہل یورپ کی چپکے چپکے عثمانیوں میں گھس آئی ہیں اور آتی جاتی ہیں
مگر سلام کی خوبیاں ان کے دل میں بہ ستور جاگزین ہیں۔ اور وہ قرآن کی عظمت۔ اسلامی
عبادات اور محققات میں کسی دوسرے ملک کے مسلمانوں سے کم نہیں۔ نماز روزے
کی تلقین بچوں کے ہوش سنبھالتے ہی شروع کی جاتی ہے۔ اور اکثر اوقات قرآن
کے لئے مفید ثابت ہوتی ہے۔ نوجوانوں جدید تعلیم یافتہ لوگوں میں جتنی تعداد نماز
ادا کرنے والوں کی ترکوں میں مل سکتی ہے۔ شاید اور کہیں نہ مل سکے گی۔ اور عورتیں
چونکہ ہر جگہ مذہبی امور میں مردوں سے زیادہ محتاط ہوتی ہیں۔ اس لئے عثمانیوں کی نسبت
تعلیم پائی ہوئی لڑکیوں میں بھی نماز روزے کا چرچا ہے۔

۱۰ ترکی میں کسی لڑکی کا ذکر کرتے ہیں تو اسے کریمہ کہتے ہیں اور لڑکے کو مخدوم۔ یعنی آپ کا صاحبزادہ
کہنے کی بجائے کہیں گے آپ کا مخدوم اور آپ کی صاحبزادی کہنا ہوتا ہے آپ کی کریمہ ۱۲

تعلیم نسوان

بچوں کی تربیت کی جس خوبی کا میں نے ذکر کیا ہے۔ ظاہر ہے کہ وہ تعلیم یافتہ ماؤں بہنوں کے بغیر ناممکن ہے۔ اور یہ عثمانی عورتوں کے تعلیم یافتہ ہونے کا ہی نتیجہ ہے کہ ان کے بچے ایسے سبھے ہوئے ہیں۔ ان کے ہاں یہ بات عملی طور پر ستم ہے کہ عورتوں کی تعلیم ویسی ہی اہمیت رکھتی ہے جیسے مردوں کی تعلیم۔ صرف درجے کا فرق ہے۔ عام طور پر زنانہ مدرسوں کی تعلیم مضامین کے لحاظ سے ہمارے ہاں کے مائے سکول کے برابر سمجھنی چاہئے۔ اور سینا پرونا کا ڈھنا۔ نقاشی۔ موسیقی وغیرہ ہنر اس کے علاوہ ہیں اور باقی مضامین کے ساتھ ساتھ سکھائے جاتے ہیں۔ اس کے اوپر کے مارج کی تعلیم کے لئے کوئی مدرسہ یا کالج عورتوں کے لئے نہیں ہے۔ لیکن بعض اراجو اپنی لڑکیوں کو یورپ کے اونچے گھروں کی لڑکیوں کے برابر تعلیم یافتہ دیکھنا چاہتے ہیں۔ وہ یورپ سے استانیاں منگو کر گھر میں انہیں پڑھاتے ہیں اور وہ لڑکیاں فرانسیسی یا جرمن زبان میں نہایت معقول دستگاہ پیدا کر لیتی ہیں۔ اور ان زبانوں کے ادبیات سے عمدہ واقفیت رکھتی ہیں۔ گو زیادہ مشکل اور فکر طلب مضامین سے آشنا نہیں ہوتیں۔

ایک دن اتفاق سے ہمیں اپنے ایک دوست کے گھر ایک فارغ التحصیل لڑکی کی معلومات کا اندازہ کرنے کا موقع مل گیا۔ وہ لڑکی مدرسے کی تعلیم دو سال ہوئے ختم کر چکی ہے۔ ادبِ استانی ہے۔ لڑکیوں کے ایک مدرسے میں مصلوہ ہے۔ ان دنوں

اپنی بڑھیا والدہ کے ہمراہ ہمارے دوست کے ہاں آئی ہوئی تھی۔ وہ اس مہرے کے نگراں ہیں۔ اُن سے کچھ کہنا سُننا تھا۔ اس نے اپنی سُنند ساتھ لائی تھی۔ ہمارے دوست نے وہ سُنند ہمیں لا کر دکھائی کہ اس سے معلوم ہو کہ کن کن مضامین میں استانی صاحبہ نے امتحان دیا ہے۔ دیگر مضامین کے علاوہ تاریخ۔ جغرافیہ۔ حساب۔ عربی فارسی اور فرانسیسی سب اُس سُنند میں درج تھے۔ ہم نے کہا خاصی جامع تعلیم ہے۔ مگر دریافت کیا کہ ان مضامین میں کس درجے کی مہارت اسے حاصل ہے۔ انہوں نے کہا۔ یہ آپ خود دریافت کر سکتے ہیں۔ ہم نے کہا۔ کیسے۔ انہوں نے کہا ہم استانی کو اور اسکی ما کو اوپر بلائے لیتے ہیں۔ میں نے حیران ہو کر کہا کہ وہ پردہ دار ہیں کیسے آئینگی۔ انہوں نے کہا۔ اُنکی والدہ تو ضعیفہ ہیں۔ اب مُنہ چھپا کر نہیں پھرتیں۔ اور استانی صاحبہ بھی ان بیاہی لڑکی ہیں۔ اُنکے لئے بھی مُنہ چھپانا ضروری نہیں۔ مجھے اس دستور کا پہلے علم نہ تھا اور میں بازار میں بعض اوقات چند نقاب پوش عورتوں میں کسی ایک آدھ کو بے نقاب دیکھ کر متعجب ہوتا تھا اور یہ سمجھتا تھا۔ کہ یہ پردہ کی پروا نہیں کرتیں۔ لیکن معلوم ہوا۔ کہ ترکوں میں لڑکی جب تک بیاہی نہ جائے اُس وقت تک مجاز ہے کہ مُنہ پر نقاب نہ ڈالے۔ فراجہ اوڑھے رہنا اس کے لئے کافی ہے۔ کوئی بہت ہی حیادار ہوئی اُس نے نقاب گرالیا۔ ورنہ جو نہ گرائے اس کا عمل خلاف رواج نہیں۔ پردہ عثمانیوں میں اول تو دیر سے شروع ہوتا ہے۔ یعنی بارہ تیرہ برس تک تو لڑکی محض سر پر دوپٹہ لیکر باہر نکل سکتی ہے۔ اور اس کے بعد فراجہ پہننا شروع کرتی ہے۔ چہرے کا پردہ اُٹھانے کے بعد شروع ہوتا ہے۔

وہ استانی صاحبہ آئیں اور اُن کی والدہ بھی ساتھ تھیں۔ سلام علیکم۔

وعلیکم السلام۔ ہم نے تکلیف دہی کی معذرت چاہی اور کہا کہ مدعا ان کا امتحان نہیں۔ بلکہ مروجہ تعلیم نسوان کا اندازہ کرنا مقصود ہے۔ انہوں نے کہا۔ آپ بے تکلف جس مضمون کے متعلق چاہیں سوال کریں۔ میں اپنی واقفیت کے مطابق جواب دوں گی۔ اور اس سے اگر کچھ آپ کو عام تعلیم کے متعلق قیاس کرنے میں مدد مل سکے تو میں خوش ہوں گی۔ ہم نے پہلے انہیں حساب کا ایک سوال دیا جو انہوں نے سیاہ بورڈ پر ہمارے روبرو حل کیا۔ پھر ایک عربی عبارت لکھوائی اور اس کا ترجمہ پوچھا۔ پھر فارسی کے چند فقرے پوچھے۔ پھر فرانسیسی کے۔ کچھ نام جغرافیہ میں ہندوستان کے شہروں کے پوچھے ان کی سمت وغیرہ سے وہ واقف تھیں۔ ہمارے دوست نے ایک آدھ سوال تاریخ عثمانیہ کا پوچھا۔ اس کا انہوں نے خاطر خواہ جواب دیا۔ اس کے بعد ہم نے ان کا شکریہ ادا کیا اور ان کی قابلیت کی تعریف کی۔ انہیں دیکھ کر اور ان سے یہ معلوم کر کے کہ سب استانیوں کو ملازمت ملنے سے پہلے وہی سند حاصل کرنی پڑتی ہے جو ان کے پاس تھی۔ یہ اطمینان ہوا کہ تعلیم نسوان استانبول میں اچھے ہاتھوں میں ہے۔

جتنے حضرات سے میری ملاقات استانبول میں ہوئی۔ قریب قریب سب نے مجھ سے پوچھا کہ ہندوستان کے مسلمانوں میں تعلیم نسوان کی کیا حالت ہے۔ جس سے معلوم ہوتا تھا کہ اس مسئلے کے ساتھ انہیں بہت دلچسپی ہے۔ پرانی وضع کے علما تک کو میں نے عورتوں کی تعلیم کی ضرورت پر متفق پایا۔ ہاں یہ فرق ضرور ہے کہ ان میں سے اکثر فرانسیسی وغیرہ کا سبق عورتوں کے لئے ضروری نہیں سمجھتے۔ بلکہ وہ اور ان کے ہم خیال عورتوں کی تعلیم کے اس پہلو کو مضر سمجھتے ہیں۔ سال گذشتہ کے اوائل میں استانبول میں ایک ناگوار واقعہ پیش آیا۔ وہ یہ کہ وہاں کے ایک اچھے گھر کی

دو جوان لڑکیاں جن کا باپ ایک معزز عہدہ دار ہے۔ اور جس نے نئے خیالات کے سبب انہیں فرانسیسی معتمد کی شاگردی میں دیا تھا۔ آزادی کے شوق میں فرانس کو بھاگ گئیں۔ شاید فرانس کی آزادانہ زندگی کے حالات پڑھ کر انہیں پردہ میں رہنا دشوار معلوم ہوا۔ انہوں نے کسی ذریعے سے دو فرانسیسیوں سے رسم و رواج پیدا کی اور گھر چھوڑ دیا۔ ما باپ پر جو مصیبت گزری ہوگی۔ اس کا تو کیا ٹھکانا ہے۔ وہ اپنی دوسری بہنوں کے حق میں بھی کاسٹے بو گئیں اور اور ان کے اعتبار میں فرق ڈال گئیں۔ مگر خوش قسمتی سے ایسے واقعات شاذ ہیں اور ان سے یہ قیاس کر لینا درست نہ ہوگا۔ کہ سب عورتیں جو فرانسیسی پڑھ سکتی ہیں۔ ایسی ہیں۔ یا اپنی حالت سے بیزار ہیں۔ فرانسیسی پڑھنے والی عورتوں کی تعداد وہاں بہت ہے۔ اور ان میں بہت سی عورتیں اپنے شوہروں کی وفادار بیبیاں اور اپنے والدین کی وفادار لڑکیاں ہیں جو مرنا قبول کریں۔ مگر اپنی آبرو اور اپنے بزرگوں کے ناموس پر کوئی مصیبت نہ آنے دیں۔ البتہ آزاد خیالی یورپ کے اکثر ادبیات میں پائی جاتی ہے اور فرانسیسی میں اور زبانوں سے بڑھ کر ہے۔ یہ اپنا اثر کئے بغیر نہیں رہتی۔ اس میں شک نہیں۔ کہ استانبول میں ہندوستانیوں کی طرح بہت سے نوتعلیم یافتہ زن و مرد پردہ کی قید سے قطعی آزاد ہونے کے آرزو مند ہیں اور چاہتے ہیں کہ اپنے یورپین دوستوں کی طرح اپنی بیویوں کو ساتھ لے کر سیر کو نکلیں۔ مگر بادشاہ وقت کا رعب مانع ہے۔ جو موجودہ صورت پردہ کی استانبول میں قائم ہے۔ وہ تو ملکی رواج کی منظوری پا چکی

ہے اور اس پر نہ وہاں کے علما کو اعتراض ہے نہ سلطان المعظم کو۔ لیکن یہ سب کو اچھی طرح معلوم ہے۔ کہ اگر اس حد سے کوئی گذرنا چاہے تو نہ صرف کثرتِ رائے اس کے خلاف ہوگی۔ بلکہ حکومت کی طرف سے اعتراض ہوگا۔ اس لئے وہ اپنے خیال کے مطابق عمل کرنے کی جرات نہیں کرتے۔ آزادی کے اس میلان کو دیکھ کر جو لوگ تعلیم سے گھبراتے ہیں۔ انہیں یہ یاد رکھنا چاہئے۔ کہ یہ ایک حد تک تو زمانے کی ہوا ہے۔ جو پڑھے ہیں ان کو بھی لگتی ہے اور جو نہیں پڑھے ان کو بھی لگتی ہے۔ یورپ والوں کا ستارہ آج کل زبردست ہے۔ دنیا بھر میں ان کی ہر ادا مقبول ہوتی جاتی ہے۔ جتنے ادھوری اور کچی تعلیم کے لوگ ہیں وہ تقلید کے قدرتی شوق سے زیادہ متاثر ہوتے ہیں اور جتنے ذی علم اور غیور لوگ ہیں وہ باوجود علومِ جدیدہ کی تحصیل کے اکثر امور میں اپنے تمدن کی خوبیوں کے معترف ہیں اور کوئی ترمیم یا تغیر بغیر اشد ضرورت یا نہایت معقول وجوہات کے نہیں کرتے۔


عثمانی عورتیں کتابوں کے سوا اخبارات اور رسالے بھی بکثرت خریدتی اور پڑھتی ہیں۔ اور اس طرح ملک کے اخبارات کی اشاعت بڑھانے میں مردوں کے شریکِ حال ہیں۔ ان کا سیر کرنے یا خرید فروخت کے لئے باہر نکلنا بھی انہیں گرد و پیش کی دنیا کی خبر دینا رہتا ہے۔ اور یہ کہنا بالکل مبالغہ نہیں کہ تعلیم اور واقفیتِ عامہ کے لحاظ سے عثمانی خواتین آج کل اسلامی دنیا کی پیشرو ہیں۔

عثمانی معاشرت

عثمانیوں کے ماں تربیتِ اطفال اور تعلیم نسواں پر جو توجہ ہے اُس کا اثر اُنکی عام معاشرت پر صاف نظر آ رہا ہے۔ اُن کی معاشرت بہت سی باتوں میں ایشیا اور یورپ دونوں کے تمدن کی جامع ہے۔ اور قدرت نے جغرافیائی اعتبار سے جو جگہ ایشیا اور یورپ کے درمیان اُن کے وطن کو دی ہے۔ وہی صورت اُن کی عادات اور طریقِ بود و باش میں پیدا ہو گئی ہے۔ یعنی مشرق و مغرب کے بین بین۔

استانبول میں عثمانیوں کا لباس عموماً یورپ کا لباس ہے۔ عہدہ دارانِ اعلیٰ سرکاری۔ اور جدید تعلیم یافتہ اور سب کے سب تجارت پیشہ لوگ اکثر کوٹ پتلون پہنتے ہیں۔ فقط علما اپنی پرانی وضع نبہنے کی کوشش کرتے ہیں۔ مگر اُن کے لباس میں بھی بعض چیزیں مغرب سے گھس کئی ہیں۔ البتہ سر کی پوشش میں سب عثمانیوں نے دیگر اقوامِ یورپ سے اپنے آپ کو آج تک علیحدہ رکھا ہے اور یورپ کی بڑی ٹوپی کو اختیار نہیں کیا۔ استانبول میں ایک مسلمان بھی ایسا نہیں جو موجودہ یورپ کی ٹوپوں میں سے کوئی ٹوپی پہنتا ہو۔ بلکہ حکومت کے رعب اور اثر کی وجہ سے بیشتر عیسائی ایسے ہیں جو ٹرکی ٹوپی پہنتے ہیں۔ کوٹ عموماً لہنا پسند کیا جاتا ہے۔ اور بسا اوقات وہ جس میں گلا کھلا نہیں رہتا۔ یہ لباس دفاتر اور عدالتوں میں جانے اور کاروبار کی مصروفیت کے لئے ہے۔ اس کے بعد جب شام

ایک ترک خاتون



ترکی برقعہ



ہوتی ہے اور لوگ کاروبار سے فارغ ہوتے ہیں تو عثمانی اپنے آرام وہ ایشیائی کپڑے پہن لیتے ہیں۔ جسے دیکھو ایک لمبا سا چونچہ جو ٹخنوں تک پہنچتا ہے۔ پہنے ہوئے کھڑا ہو۔ چونچے مختلف رنگوں کے اور بہت خوشنما ہوتے ہیں۔ یہ گویا عثمانیوں کا رختِ خواب ہے۔ علیحدہ رختِ خواب رکھنے کی عادت انگریزوں اور دیگر اہل یورپ میں بھی موجود ہے۔ مگر عثمانیوں کی رسم میں اور انگریزی رسم میں فرق یہ ہے۔ کہ انگریز رختِ خواب پہن کر باہر نہیں نکل سکتے۔ اور عثمانی اپنے ڈھیلے چونچے پہنے ہوئے شام کے وقت بازار میں بھی نکل آتے ہیں۔ مسجد میں چلے جاتے ہیں اور بے تکلف دوستوں کے ہاں ملاقات کو بھی جاسکتے ہیں۔

اکثر گھروں میں عورتوں کا لباس یورپ کا لباس ہے۔ یہاں تک کہ امرا اور اہل دولت کے ہاں تو بیگمات کے کپڑے پیرس سے بنوائے جاتے ہیں۔ مگر اوپر سے ان کا پردہ پوش برقعہ انہیں پھر ایشیائی بنا دیتا ہے۔ گویا اس برقعہ کی تراش خراش بھی ایسی ہو گئی ہے کہ اس کی قطع انگریزی گون کی سی نکلتی آتی ہے۔

مکانوں کی آرائش میں بھی دونوں رنگ پائے جاتے ہیں۔ ہر خوشحال عثمانی کے گھر میں اگر ایک ادھ کمرہ پُرانے طریق پر آراستہ ہے تو ایک ادھ نئی طرز کا ہے۔ پُرانی آرائش یہ ہے کہ دیواروں کے ساتھ ساتھ اونچی گدیے دار نشستیں ہیں۔ فرش پر اُمرار کے ہاں قالین بچھا ہے تو متوسطین کے ہاں نفیس بوریا۔ فرش کو عموماً پاک رکھتے ہیں کہ اُس پر نماز ہو سکے۔ اس لئے وہاں جوتا پہنے ہوئے نہیں آتے۔ یا تو بوٹ کے اوپر موزے چڑھالیتے ہیں یا وہ بوٹ پہنتے ہیں۔ جس کے اوپر ایک گرگابی سی چڑھی ہوتی ہے جو کمرہ میں داخل ہوتے وقت اتار دی جاتی ہے۔ اور اس طرح اس کے اندر کا حصہ صاف

اور محفوظ رہتا ہے۔ اس لئے اس بوٹ کو پہنے ہوئے لوگ مسجد میں جا اور نماز پڑھتے ہیں۔
 عثمانی خور و نوش کے طریق میں بھی مشرقی اور مغربی رواج کی ملاوٹ نظر آتی ہے۔
 کھانا اب عموماً میز پر چننا جاتا ہے۔ اور لوگ کرسیاں بچھا کر گرد بیٹھ جاتے ہیں۔ ایک
 ایک صاف پلیٹ ہر شخص کے سامنے رکھی ہوتی ہے۔ اور میز کے وسط میں سب کھانے
 چھتے ہوتے ہیں۔ یورپ میں عام طور پر ایک ایک کھانا لانے اور نوبت بہ نوبت
 پیش کرنے کا دستور ہے۔ مگر یہاں چن دینے کا طریق مشرقی اور کھانے کا طریق
 مغربی کر دیا گیا ہے۔ اکثر جگہ چھری کا نٹا بھی میز پر دیکھنے میں آیا ہے۔ مگر بعض جگہ
 چمچے اور کلٹے صرف کھانا بڑی رکابوں سے نکالنے کے لئے برتے جلتے ہیں اور
 کھانے والے ہاتھ سے کھاتے ہیں۔ کھانے میں ترکوں کی بعض چیزیں یورپ کے
 مذاق کے موافق ہیں۔ مثلاً اُبلتا ہوا گوشت۔ اور بعض ایشیائی مذاق کے مطابق
 مثلاً ترکی کا سالن۔ لیکن ہندوستان کا سانمک پر مصلح وہاں استعمال نہیں کیا
 جاتا۔ دو چیزیں استانبول میں بہت شوق سے کھائی جاتی ہیں۔ ایک وہی جسے ترکی میں
 یُغرت کہتے ہیں۔ جو غالباً وہی لفظ ہے جو فارسی کتابوں میں حُجرات لکھا جاتا ہے۔
 اور دوسرے نمکین چاول۔ جن پر کھانے کا خاتمہ ہوتا ہے۔ ایک آدھ مسیٹھی چیز دسترخوان
 پر ضرور آتی ہے۔ اور سب کھانوں کے بعد میوے آتے ہیں۔ میووں میں انگور بہت
 کثرت سے ملتا ہے اور انگور کے موسم میں ہر کہ وہہ انگور کھاتا دکھائی دیتا ہے۔ اسے
 کے دسترخوان پر اگر کھانے کے بعد انگور تکلف کے ساتھ عمدہ پلیٹوں میں چننا ہوا نظر آتا
 ہے تو غریب مزدور کے ہاتھ میں بھی اُس کا ایک بڑا سا خوشہ نان و پنیر کے ساتھ موجود
 کھانا سٹوراں میں کھانا اور وہیں تفسیح یا آرام کے لئے بیٹھے رہنا یہ رواج بھی یورپ

سے آیا ہے۔ مگر جو رسٹوراں عثمانیوں کے ہاتھ میں ہیں۔ اُن میں غذا ایشیائی اور پشت
 کا انتظام یورپی ہے۔ میز کرسی اور چھری کا نٹا تو موجود ہے۔ مگر تشریح میں کتاب سبج او
 کوفتے دھرے ہیں۔ اور منہہ میٹھا کرنا ہو تو فیرونی حاضر ہے۔ ترکی کا سالن بھی ملتا
 ہے۔ روٹی البتہ وہی ملتی ہے جو یورپ بھر میں مریج ہے۔ جسے نان پاؤ یا ڈبل روٹی
 کہتے ہیں۔ ایک بڑی سی روٹی کا ایک ٹکڑا کاٹ کر ہر شخص کے سامنے رکھ دیا جاتا ہے۔
 جتنے رسٹوراں اس قسم کے ہیں جہاں عثمانی زیادہ جاتے ہیں۔ یا جو عثمانیوں کے ہاتھ میں
 ہیں۔ اُن میں کھانے سے پہلے ہاتھ دھونے اور کھانے کے بعد ہاتھ دھونے اور
 منہ صاف کرنے کا سامان موجود رہتا ہے۔ یہ طریق اسلامی ہے۔ کیونکہ یورپ میں
 اگر ہاتھ صاف ہوں تو کھانے سے پہلے انہیں دھونا ضروری نہیں سمجھا جاتا اور
 کھانے کے بعد ہاتھ دھونے یا منہ صاف کرنے کا تو رواج یورپ میں بہت ہی
 کم ہے۔ نہایت پر تکلف موقعوں پر کھانے کے بعد بلوری پیالوں میں تھوڑا تھوڑا
 پانی کھانے کے اختتام پر حاضرین کے سامنے رکھا جاتا ہے۔ اس میں ذرا انگلیاں
 ڈبو لیتے ہیں۔ کیونکہ وہاں سب چھری کانٹے سے کھاتے ہیں اور اس لئے انہیں
 ہاتھ دھونے نہیں پڑتے۔

عثمانیوں کی ایک خوبی قابلِ داد ہے۔ کہ بعض بے ضرر باتوں میں فرنگستان کی تقلید
 کرنے اور دن رات یورپ کی عیسائی اقوام سے ملنے کے باوجود انہوں نے آج تک
 ہمیشہ قومی خراب سے پرہیز قائم رکھنے میں اپنے اسلام کی سختگی کا ثبوت دیا ہے۔
 یورپ بھر کے بڑے شہروں میں سے شراب کی فروخت سب سے کم ہتا بنول میں ہے
 اور جو بکتی ہے اُس کے بھی صرف کرنے والے بیشتر ملک کے عیسائی باشندے یا

غیر ملکی عیسائی ہیں جو استانبول میں کاروبار یا ملازمت کے سلسلے میں مقیم ہیں۔ ترکوں میں بھی کچھ لوگ خصوصاً مغربی تعلیم پاتے ہوئے یا طبقہ اُمرا میں ایسے ہیں جو شراب پیتے ہیں۔ مگر اُن کو یہ مجال نہیں کہ وہ علانیہ شراب پیں۔ جو کوئی پیتا ہے چوری چھپی پیتا ہے۔ شہر میں بالعموم اور خاص کر اس حصے میں جہاں مسلمان آباد ہیں۔ شراب کمپنی ہی نہیں۔ ہوٹلوں کے پاس البتہ موجود رہتی ہے۔ تاکہ وہ اپنے اُن گاہکوں کو جو کھانے کے ساتھ شراب کے استعمال کے عادی ہوں۔ وقت پر مہیا کر دیں۔ یورپ بھر میں شراب کے استعمال کی کثرت ایک ایسی وبا ہے۔ جس کا زہر بلیا اثر دہا کے دورانِ اندیشہ عرصے سے محسوس کر رہے ہیں اور اپنی قوموں کے مستقبل سے ہر وقت خائف رہتے ہیں۔ کہ اگر اس بلا کا یہی زور رہا تو یہ ضرور روزِ بد دکھائیگی۔ عثمانیوں کو یہ شعارِ اسلامی نباہنے سے کئی قسم کے فائدے ہوئے ہیں۔ جن میں سے ایک فائدہ یہ ہے کہ اُن کی سپاہِ صوفی سپاہِ ہی اور اُن کے عسکریوں کی بہادری شراب سے جوش میں لائے جانے کی محتاج نہیں۔ اور اس پر ایسی ہے۔ کہ پینے والے بہادروں کے نشے اُتار دیتی ہے۔

جہاں شراب سے عثمانیوں نے پرہیز کی ہے۔ وہیں تمباکو کے استعمال میں بگرا توام یورپ کو بھی مات کر دیا ہے۔ تمباکو کا استعمال یوں تو دُنیا بھر میں عام ہے اور مشکل سے کوئی چیز خیال میں آسکتی ہے جو اس قدر ہر دل عزیز ہو۔ لیکن یورپ میں اس کا رواج ہمیشہ جمہوری ایشیا سے زیادہ ہے۔ باوجود اس کے کہ وہاں ہر ملک میں تمباکو پر بہت بھاری محصول کا بوجھ ہے اور اس لئے بہت گراں بکاتا ہے پھر بھی غریب امیر سب اس کے دلدادہ ہیں۔ اور غریب اپنی محدود آمدنیوں کا ایک

معقول حصہ سگرٹ اور تبا کو پر صرف کر دیتے ہیں۔ ٹرکی میں تبا کو دیگر ممالک یورپ
 نئے نفس تر بنتا ہے اور ٹرکی کے تبا کو کی یورپ بھر میں دھوم ہے۔ مگر باوجود اس
 شہرت کے اتنا باہر نہیں جاتا۔ جتنا ملک کے اندر خرچ ہوتا ہے۔ کیونکہ ملک میں ہر شخص
 اس کا فدائی ہے۔ ہمارے ہاں ہندوستان میں علمائے دین اور دیگر مقدس لوگ بالعموم
 تبا کو سے پرہیز کرتے ہیں۔ برخلاف اس کے ٹرکی میں بڑے بڑے علماء بھی اس شوق
 سے خالی نہیں۔ خود سگرٹ پیتے اور مہمانوں کو پلاتے ہیں۔ اور بہت ہی شاذ ہر
 کہ کوئی شخص اس کی عادت نہ رکھتا ہو۔ سگرٹ کو ٹرکی میں جنارہ کہتے ہیں۔ لفظ
 سگر کی صورت بدل کر اس کی تصغیر بنالی ہے۔ اور جہاں جاؤ۔ جنارہ پہلے لاکر سامنے
 رکھ دیا جاتا ہے۔ مجھے جب کبھی عذر کرنے کا اتفاق ہوا تو میرے عثمانی مہربان عموماً
 نہایت ہی تعجب سے پوچھتے تھے: "کیا تمہارے ہاں لوگ جنارہ نہیں پیتے؟" میں
 کہتا تھا۔ "ہمارے ہاں بھی بہت اس کے شائق ہیں۔ مگر آپ سے کم۔ اور میں ان
 لوگوں میں ہوں۔ جنہوں نے نئی تہذیب کا یہ تلغہ نہیں حاصل کیا۔" زیادہ قابل افسوس بات
 یہ ہے کہ عثمانی خواتین میں بھی جنارہ کا رواج بہت ہے۔ اہل یورپ کسی ترک خاتون
 کی جب کبھی تصویر دکھاتے ہیں۔ خواہ کہانیوں میں۔ خواہ سٹیج پر۔ اور خواہ تصویر خانوں
 کی دیوار پر۔ ہمیشہ اس کے ہاتھ میں جنارہ ہوتا ہے جس سے دھواں نکل رہا ہوتا ہے۔
 ممکن ہے وہ اس میں کچھ مبالغہ کرتے ہوں۔ لیکن خود عثمانیوں نے یہ سکایت مجھ سے
 کی۔ کہ مستورات میں یہ عادت بہت بڑھ گئی ہے۔ یورپ کے دوسرے ممالک میں
 بھی بعض عورتیں کبھی کبھی سگرٹ کا شوق کرتی ہیں۔ مگر سوائے بعض بیباک عورتوں کے
 علاقہ سگرٹ پینا ایڈیوں کے لئے غیب سمجھا جاتا ہے۔ اور سب خواتین مردوں کے

روبرو سگرٹ پینے سے رکتی ہیں۔ اور مردیہ احتیاط کرتے ہیں کہ جہاں خواتین جمع ہوں۔ وہاں اول تو سگرٹ پیتے نہیں اور پس تو ان سے معافی اور اجازت مانگتے ہیں۔

قہوہ کا استعمال عثمانیوں کے ہاں شاید سگرٹ سے بھی زیادہ بڑھا ہوا ہے۔ اور قہوہ کو بجائے خود ایسی بری چیز نہیں۔ تاہم حد سے زیادہ کوئی چیز بھی اچھی نہیں ہوتی۔ اور عثمانی قہوہ پینے میں بسا اوقات حد سے گذر جاتے ہیں۔ قہوہ یورپ میں انکی بدولت مقبول ہوا ہے۔ اور ترکی قہوہ شہرہ آفاق ہے۔ لندن کے بڑے بڑے ہوٹلوں میں کھانوں کی فہرستوں یا اشتہارات پر جلی حروف میں "ٹرکس کافی" لکھا ہوتا ہے اور پیرس میں شوق اس کا اور بھی زیادہ ہے۔ مگر وہاں اکثر لوگ دودھ ملا کر کافی پیتے ہیں۔ حالانکہ ترکوں میں بے شیر پینے کا زیادہ رواج ہے۔ بلکہ بہت جگہ تو شکر بھی نہیں ڈالتے۔ تلخ ہی پسند کرتے ہیں۔ ترکی میں جو پیالیاں قہوہ کے لئے مخصوص ہیں۔ وہ گوجھوٹی چوٹی ہوتی ہیں۔ تاہم لوگوں کے ہاں ملاقات کو آنے والے صبح سے شام تک تین چائیں پی جاتے ہیں۔ عادت عجب چیز ہے۔ انہیں کوئی فوری نقصان نہیں ہوتا۔ ورنہ جسے عادت نہ ہو۔ اسے تین چار دفعہ قہوہ پینے سے منید آنے میں دشواری محسوس ہونے لگتی ہے۔

استانبول میں رہ کر قہوہ سے قلعی پرہیز مشکل ہے۔ جب کوئی کسی سے ملنے جائے تو سب سے پہلی تواضع یہ سمجھی جاتی ہے۔ صاحب خانہ ابھی حرم سے نہ بھی برآمد ہوئے ہوں تو سلیقہ شعار ملازم خود ہی قہوہ لیکر آ موجود ہوتے ہیں۔ فرض کیجئے کسی نے ابھی ایک پیالی ختم کی۔ اتنے میں صاحب خانہ برآمد ہوئے۔ وہ آتے ہی سلام عرض کر ہی

کے بعد قہوہ منگوائینگے اور دوبارہ پیش کریں گے۔ اب انکار بھی کرو تو وہ اصرار کرتے ہیں اور پلا دیتے ہیں۔ اور کہتے ہیں ”پی بھی لیجئے۔ ایک ذرا سے قہوہ سے کیا ہوتا ہے۔“ اگر آپ کے رخصت ہونے سے پہلے اُن کا ایک آدھہ ملاقاتی اور آگیا تو از سرِ نئے قہوہ کا دور چلتا ہے۔ غرض قہوہ اور جھارہ۔ نوبت بہ نوبت پیش ہوتے رہتے ہیں۔ کوئی گھر میں ہو یا دفتر میں۔ دوست کے مکان پر ہو یا رسٹوراں میں۔ بعض پرانی وضع کے لوگ رسٹوراں میں جا کر نارگید کا بھی شوق کرتے ہیں۔ یہ ہمارے پچوان کی سہی چیز ہے۔ صرف اتنا فرق ہے کہ حقہ تانبے یا پتیل کے بجائے بطور کا ہوتا ہے۔ اور اس میں صاف پانی ہر وقت بدلا جاتا ہے۔ اور جب کوئی شخص پچوان کو منہ لگاتا ہو تو بلوری حقتے میں پانی کے بلبلے عجب بہا دیتے ہیں۔

اخلاق و آداب میں عثمانی اب تک اپنے ایشیائی بزرگوں کے پیرو ہیں۔ بلکہ انہوں نے پرانے آداب کی سادگی میں بہت کچھ تکلف پیدا کر دیا ہے۔ ہندوستان میں لکھنؤ تکلف کے لئے مشہور ہے۔ اور حیدرآباد کا تکلف بھی کچھ کم نہیں۔ مگر اسٹانبول میں جو تکلف آدابِ صحبت میں ملحوظ ہے۔ وہ ان دونوں سے بڑھ کر ہے۔ فرض کیجئے آپ ایک ایسے شخص کے ہاں جاتے ہیں جو عمر میں یا علم میں یا رتہ میں آپ سے بڑا ہو آپ کمرہ میں داخل ہوتے ہی جھک کر سلام کرتے ہیں۔ اور اس کے ہاتھوں یا دامن کی طرف بڑھتے ہیں۔ کہ ہاتھ یا دامن کو ادب سے بوسہ دیں۔ وہ اپنا خلق یوں ظاہر کرتا ہے کہ اپنے ہاتھ یا دامن کو کھینچ لیتا ہے اور کہتا ہے ”استغفر اللہ“ یعنی آپ مجھے کیوں محبوب کرتے ہیں۔ میں اس قابل نہیں کہ آپ میرے دامن کو بوسہ دیں۔ اور آپ سے مصافحہ کرتا ہے۔ اس کے بعد آپ گرسی یا دیوان پر بیٹھ جاتے ہیں۔

اب صاحبِ خانہ اپنی کرسی سے اٹھ کر یا جھک کر سلام کو ہاتھ اٹھاتا ہے اور خیر مقدم کہتا ہے۔ آپ پھر اسی سلام کے شکر یہ میں سلام کرتے ہیں۔ اگر مجلس میں اور کچھ معززین حاضر ہیں تو اب آپ ان کو سلام کرتے ہیں اور وہ آپ کو۔ اس لمبی رسم کے ادا ہو چکنے پر قہوہ اور چغارہ کی باری آتی ہے اور پھر کہیں کوئی مطلب کی بات شروع ہوتی ہے۔ ہمیں شک نہیں کہ یہ رسوم پر لطف ہیں۔ مگر وقت کا بچد خون کرتی ہیں۔ اور زمانہ ان میں تھوڑی بہت ترمیم ضرور کر دیگا۔ گو اب تک ان کے قدردان کثرت سے موجود ہیں جو کوئی استانبول دیکھنے آتا ہے۔ اگر اُسے عثمانیوں سے ملنے بٹھلنے اور ان میں بیٹھنے اٹھنے کا موقعہ ہوتا ہے تو وہ ان کے اخلاق کا شناخاں جاتا ہے۔

عثمانی عورتوں کی حالت بھی وہی دونوں تمدنوں کے بین ہیں۔ ان کا لباس یورپی ہے۔ اور تعلیم بھی بہت کچھ یورپی۔ مگر جن مکانوں میں وہ رہتی ہیں وہ ایشیائی مکانوں میں پردہ کا پورا انتظام ہے۔ سب دیڑھوں میں لکڑی کے پتھرے لگے ہوتے ہیں۔ اور مسلمان کا مکان فوراً اس نشان سے پہچانا جاتا ہے۔ مستورات میں سیر کے لئے نکلنے۔ ریل اور جہاز میں مستعدانہ سوار ہونے کی عادت مغربی ہے۔ تو قبور کی زیارت۔ فزار سے عقیدت مشرقی۔ شادی بیاہ میں ہندوستانی خواتین کے مقابلے میں انہیں ایک سانی ہے کہ ان کے ہاں حلقہ انتخاب وسیع تر ہے۔ لیکن یہ شرط کہ شادی کے معاملے میں وہ اپنے والدین کے انتخاب کی پابند ہیں انہیں اپنی ہندوستانی جہنوں سے مساوات کا درجہ دیتی ہے۔ شادی بیاہ کی رسوم ترکوں میں ایسی پیچیدہ اور ایسی مسرفانہ نہیں جیسی ہندوستانی مسلمانوں کے طبقہ امرا اور شرفا میں واج پائی ہیں۔ اور اب شادی کے موقع پر کوئی بڑا مجمع کرنے یا بڑی بڑی دعوتیں دینے کا بھی دستور

نہیں ہا۔ کیونکہ ایک عرصہ سے استانبول میں بعض پولیٹیکل وجوہات سے قریب قریب ہر قسم کے مجموعوں کی بندش ہو۔ اور اسی سلسلے میں بڑی بڑی براتوں پر بھی قلم ختصار چل گیا ہے۔ اس حکم نے ترکوں کی مجالس کے لطف میں تو کمی کر دی ہے۔ مگر اس کے ساتھ امر آسان کا راستہ بھی بہت کچھ مسدود ہو گیا ہے۔

گانے بجانے اور موسیقی کا شوق ہر قوم میں کم و بیش پایا جاتا ہے۔ اور ترک کچھ اس سر مستی نہیں۔ مگر قص و سرود کی مجلسیں ان کے ہاں عام نہیں۔ البتہ انہوں نے یورپ سے موسیقی کی باقاعدہ تعلیم کا دستور اخذ کر لیا ہے۔ اور اسے لڑکیوں کے مدارس میں مضامین میں شامل کیا ہے۔ چنانچہ اکثر تعلیم یافتہ لڑکیاں اس سے واقف ہیں اور اپنے گھروں میں گاتی جاتی ہیں۔ کہیں کہیں لڑکے بھی موسیقی سیکھتے ہیں۔ مگر وہ بیشتر فوجی ملازمت کے لئے سیکھتے ہیں۔ اور فوجی بینڈ میں بھرتی ہو جاتے ہیں۔ ترکوں نے موسیقی کی کتابیں اپنی زبان میں یورپ کے نمونے پر تیار کی ہیں۔ اور بینڈ میں ہر بجانے والے کے آگے موسیقی کے اشارات کی ایک کتاب ہوتی ہے۔ جسے دیکھ دیکھ کر اپنے سرگروہ کی انگلی یا چھڑی کے اشاروں پر وہ چلتا ہے۔ ترکوں کی ان کتابوں سے فارسی یا اردو میں اشارات موسیقی بنانے میں بہت مدد مل سکتی ہے۔ کیونکہ ان تینوں زبانوں کے حروف اُسی ہیں۔

شہر کے قریب سیر و تفریح کے لئے مکان بھی عثمانیوں کے ہاں بکثرت مروج ہے۔ مگر پھر بھی اس شغف کو نہیں پہنچ سکتا جو یورپ کے دیگر مقامات کے لوگ رکھتے ہیں۔ وہ تو دیوانہ و تعطیل کے منتظر رہتے ہیں۔ اور جب موقع ملتا ہے تو لاکھوں گھروں سے باہر تفریح کے لئے نکل پڑتے ہیں۔ شہر سے باہر اپنے ملک میں سیاحت کے لئے جانا یا ممالک غیر میں سیاحت کو نکلنا آج کل عثمانیوں میں نایاب ہے۔ اور یہ کچھ اُن کی مرد دہلی کی وجہ سے نہیں۔ بلکہ اس لئے کہ

حکومت کی طرف سے نقل و حرکت کے متعلق سخت روک تھام ہے۔ ملک کے اندر ایک شہر سے دوسرے شہر تک جانے کے لئے رعایائے عثمانی کو بھی تذکرہ یعنی پروانہ راجداری حاصل کرنا پڑتا ہے اسی وجہ سے ملک سے باہر جانے کے لئے تو اور بھی زیادہ باز پرس ہوتی ہے۔ پس اب یہ لوگ دکان خانہ میں بیٹھے ہیں اور اسی سے ان کی ترقی بہت کچھ رُک چکی ہوئی ہے۔

تجارت اور صنعت کی طرف گو عام میلان نہیں ہے اور اکثر ملازمت سرکاری کو ہی ذریعہ عزت و دولت سمجھا جاتا ہے۔ لیکن پھر بھی یہاں کے لوگوں میں تجارت اور صنعت کو اُس حقارت کی نظر سے نہیں دیکھتے جس کے سبب ہندوستان کی بعض جماعتیں مفلس اور تباہ ہوتی جاتی ہیں مگر تجارت اور صنعت کی طرف رجوع نہیں کرتیں۔ استانبول میں معمولی دوکاندار کو بھی لوگ عزت سے بلاتے ہیں اور وہ اپنے آپ کو عزت کا مستحق سمجھتا ہے۔ بہت سی دوکانوں پر خوشخط قطعے لٹک رہے ہیں جن پر الكاسِبُ جَبِيْبُ اللّٰهِ لکھا ہوا ہے۔ یعنی جو شخص کسی جائز پیشے سے روزی کماتا ہے خدا اسے دوست رکھتا ہے۔

مذہبی فرائض کی پابندی ترکوں میں اکثر اور ممالک اسلامی سے زیادہ ہے۔ خود لوگوں کو بھی خیال ہے اور سلطنت کی تائید بھی شامل ہے۔ جمعہ کی نماز بڑی دھوم سے ہوتی ہے۔ اور شہر بھر کی جامع مسجدیں اس دن بھری ہوتی ہیں۔ رمضان میں مسجدوں کی رونق اور سجاوٹ کہتے ہیں نہایت ہی قابل دید ہوتی ہے اور افطاریوں کے جلسے نہایت پر لطف۔ بڑی بات یہ ہے کہ کئی روشنی کے لوگ۔ فرانسیسی تربیت پائے ہوئے عثمانی بھی ان فرائض سے غافل نہیں۔ نماز روزہ کے علاوہ اور

و زلیفہ کا یہاں بہت شوق ہے۔ اور پیر و جوان جسے دیکھو ہاتھ میں تسیج لئے پھرتا ہے۔ یہاں تک کہ تسیج ایک قسم کا فیشن ہو گئی ہے اور کئی لمود کے طالب ایک خوبصورت قیمتی تسیج ہاتھ میں رکھنا ضروری سمجھتے ہیں۔ اور اس عادت میں اتانبول کے بہت سے عیسائی ان کے شریکِ حال ہیں۔



عیسائیوں سے تعلقات

ترکوں اور عیسائیوں کے تعلقات باہمی خصوصیت سے قابل ذکر ہیں۔ اور ترکوں کی موجودہ طرز معاشرت پر ان تعلقات نے گہرا اثر ڈالا ہے۔ ترکی میں دو قسم کے عیسائی نظر آتے ہیں۔ ایک ملکی ایک غیر ملکی۔ ملکی عیسائیوں کا طریق بود و باش اور بہت سی اور باتیں اپنے مسلمان ہمہسائیوں سے ملتی ہیں۔ اول تو سب ترکی زبان بے تکلف بولتے ہیں اور گفتگو میں خالص اسلامی الفاظ بکثرت استعمال کرتے ہیں۔ مثلاً انشاء اللہ۔ ماشاء اللہ۔ استغفر اللہ۔ ان کے کھانے پینے میں بھی وہی ترکی مذاق موجود ہے۔ سالن بھی ترکی طریق پر پکاتے ہیں۔ دودھ۔ دہی۔ فیرینی۔ وغیرہ ان سب چیزوں کے اپنے ترک ہمہسائیوں کی طرح شایق ہیں۔ ترکی مٹھائی جو یورپ میں ٹرکس ڈبلیاٹ یعنی فرحت ترکی کے نام سے مشہور ہے۔ ترکوں اور عیسائیوں دونوں میں مقبول ہے۔ رسٹوراں میں اگر دو چار ترک نارگیدہ پیتے نظر آتے ہیں۔ تو دو چار عیسائی بھی اس کا شوق کر رہے ہیں۔ ایسے رسٹوراں وہاں بکثرت ہیں۔ جن کے مالک اور مہتمم عیسائی ہیں۔ مگر مسلمان ان میں کھانا کھاتے ہیں اور عیسائی بھی وہیں آتے اور انہی میزوں پر انہی برتنوں میں کھانا کھاتے ہیں۔ عیسائی دوکاندار اپنے مسلمان گاہکوں کی خاطر سے لحم الخنزیر سے اور غیر مذہب کوشت سے پرہیز کرتے ہیں اور اُسے اپنی دوکان میں نہیں رکھتے اور اس لئے عیسائی اور مسلمان دونوں کسی ہچکچاہٹ کے بغیر ان مقامات میں ملتے جلتے ہیں۔ اس کے علاوہ تفریحی مشغلے بیشتر مشترک ہیں۔ نائٹ وغیرہ کے تماشے عیسائیوں کے ہاتھ میں ہیں۔

مگر وہ کھیل ترکی میں کرتے ہیں اور تماشائیوں میں مسلمان شامل ہوتے ہیں اور عیسائی بھی۔
تماشے میں پارٹ کرنے والی عورتیں سب عیسائی ہوتی ہیں۔ کوئی مسلمان عورت پارٹ نہیں کرتی۔
مگر یہ عیسائی عورتیں زباندانی میں ترکی عورتوں کی مد مقابل ہوتی ہیں اور عثمانی مستورات
کی زندگی کی تصویر خوب اتار سکتی ہیں۔

غیر ملکی عیسائی بھی ترکی کے دار الخلافہ میں بکثرت رہتے ہیں۔ کچھ تجارتی ضرورتوں
سے۔ کچھ تعلیمی اور مذہبی کاموں کے لئے اور کچھ سیاسی معاملات کے متعلق۔ ان
کی عادات میں اور ترکوں کی عادات میں بہت سافرق ہے۔ مگر ان عیسائیوں کے ساتھ
بھی استانبول میں عثمانیوں کی خاصی نہتی ہے۔ تالی ہمیشہ دونوں ہاتھوں سے بچتی
ہے۔ اور یہاں یہ دیکھا جاتا ہے کہ ترک اور عیسائی دونوں اس کوشش میں رہتے ہیں کہ
بہمی میل جول باسانی جاری رہے۔ ایک طرف تو ترکوں نے ان لوگوں کو بہت سی
رعائتیں دے رکھی ہیں۔ اور دوسری طرف یہ لوگ بھی کسی قدر اپنا مزاج یہاں آکر بدل
لیتے ہیں۔ فرانسیسی طبیعت تو سیال ہی ہے۔ ہر سانچے میں ڈھل جاتی ہے۔ مگر لطف یہ ہے کہ
جرمن اور انگریز بھی استانبول میں ذرا نرم ہو جاتے ہیں۔ انگریزوں کی نسبت یورپ
میں ایک مثل مشہور ہے جس کا مفہوم یہ ہے کہ ان کی اگر طرکی یہ حالت ہے۔ کہ جہاں انکی
حکومت نہ بھی ہو وہاں بھی ان کی اکرط کے چلتے ہیں جیسے ساری دنیا ان کے زیر نگین
ہے۔ مگر میں نے دیکھا کہ استانبول میں کیفیت نہیں۔ بازاروں اور سڑکوں پر چلنے
پھرنے میں جو مساوات حاکم و محکوم۔ مسافر و مقیم ہیں یورپ کے بڑے شہروں میں نظر
آتی ہے۔ وہی نظارہ استانبول کے بازاروں۔ گلی کوچوں اور پلوں پر نظر آتا ہے۔ غریب
امیر۔ مسلمان۔ عیسائی۔ یہودی اور گبر سب ایک دوسرے کے ساتھ چل رہے ہیں۔

اور کوئی دوسرے سے تعرض نہیں کرتا۔ انگریز۔ جرمن اور فرانسیسی وہاں یہ توقع نہیں کھتے کہ کوئی ان کے لئے راستہ چھوڑے اور نہ کسی کو نا ملائم الفاظ سے مخاطب کرتے ہیں۔ اور ترک بھی ان پر کسی قسم کا تحکم نہیں کرتے۔ اور یہ دستور ترکوں میں کچھ اب سے نہیں۔ کہ کوئی سمجھے۔ کہ ترک سیاسی کمزوری سے نرم ہو گئے۔ بلکہ اس بارے میں وہ ہمیشہ معقول اور آزانہ خیال رہے ہیں۔ اور اپنے اقتدار کے زمانے میں انہوں نے بڑی بڑی رعایتیں عیسائیوں سے کی ہیں۔

ملکی عیسائیوں سے جو رعایتیں ترکوں نے کی ہیں۔ ان میں سب سے اول مذہبی آزادی ہے۔ اور وہ بھی ایسے وقت میں جب دنیا میں بہت کم ایسے حصے تھے جہاں یہ خیال موجود تھا۔ ارمنی اور یونانی دونوں گرجے اُس زمانے سے آج تک بالکل آزاد اور اپنے اندرونی انتظام میں خود مختار چلے آتے ہیں اور ان کے باہمی تنازعات جب ناگوار صورت اختیار کرنے لگتے ہیں تو اُس وقت ترکوں کا زبردست ہاتھ ان کے درمیان آکر بیچ بچاؤ کرتا اور انہیں خونریزی سے روکتا ہے۔ ان دونوں فریقوں کے بڑے بڑے قسب اور رہنما اب تک انعامات۔ تمغے اور جاگیریں پاتے ہیں۔ دوسری رعایت جو ان کے ساتھ کی گئی یہ تھی کہ صیغہ فوج کے سوا باقی سب صیغوں میں انہیں ترکوں کے برابر حقوق دیئے گئے۔ جس کا نتیجہ ہے کہ اس وقت بہت سے مناصب حلیلہ پر عیسائی ممتاز ہیں۔ ترکی کے سفیر اور قونصل بہت سے عیسائی ہیں اور بڑی بڑی تنخواہیں پاتے ہیں۔ اور ان پر اسی طرح اعتبار اور اعتماد کیا جاتا ہے۔ جیسے کسی ترک پر کیا جاتا۔ علوم و فنون کے مکاتب میں اور تمام ان خیراتی کارخانوں میں جو سلطنت کی طرف سے قائم ہیں۔ عیسائیوں کے حقوق کا پورا لحاظ رکھا گیا ہے۔ کسی باتوں میں عیسائی

بمقابلہ ترکوں کے آرام میں ہیں۔ اور ان کے امور میں اس قسم کی مداخلت نہیں ہوتی جیسے ترکوں کے معاملات ہیں۔ مثال کے طور پر تعلیم کو لیجئے۔ ترکوں کی تعلیم مکاتبِ سرکاری میں ان قواعد کی پابندی سے ہوتی ہے۔ جو اس بارے میں نافذ ہیں۔ اور ان کے لئے چند قیود موجود ہیں۔ کہ فلاں علوم پڑھیں اور فلاں علوم نہ پڑھیں۔ خاص کر سب ایسی کتابیں اور مضامین جن سے لوگوں کے مذہبی۔ تمدنی یا سیاسی خیالات میں آزادی پیدا ہونے کا اندیشہ ہو۔ نصابِ درسی سے خارج ہیں۔ برعکس اس کے عیسائیوں کے مدرسے میں کوئی اس قسم کی قید نہیں لگائی گئی۔ چنانچہ متعدد مدارس عیسائی بچوں کے لئے استانبول میں ہیں۔ جہاں ہر قسم کی کتابیں پڑھائی جاتی ہیں۔ اس حکمتِ عملی کی وجہ کچھ ہماری سمجھ میں نہیں آتی۔ اور اس کا نتیجہ ملک کے حق میں بظاہر مضر ہو رہا ہے۔ ایک طرف عیسائی رعایا کی آئندہ نسل نہایت آزادانہ خیالات کی تعلیم حاصل کر رہی ہو اور دوسری طرف ترکوں کی فطرتی آزادی بھی مٹائی جا رہی ہے۔ ان تعلیم گاہوں میں جو عیسائیوں نے ملک کے عیسائی بچوں کے لئے قائم کی ہیں۔ سب سے بڑی تعلیم گاہ رابرٹ کالج ہے۔ اور یہ کالج کسی وجوہ سے ایک خاص اہمیت رکھتا ہے۔ جس پہاڑی پر سلطان محمد فاتح کی مشہور یادگار روم الی حصار کے کھنڈر ہیں۔ اس پہاڑی کی چوٹی پر قلعہ سے ذرا اوپر اس کالج کی رفیع عمارت اور اس کے ساتھ ایک وسیع میدان ہے۔ امریکا کے ایک دولتمند رابرٹ نامی کی فیاضی سے یہ کالج قائم ہوا ہے۔ اور اس کا منشا ممالکِ عثمانی کے عیسائی نوجوانوں کی تعلیم ہے۔ اس کے ساتھ ایک عالی شان بوڑنگ ہوٹل بنا ہے۔ اور اس میں قریب چار سو طالب علم رہتے ہیں۔ جن میں بہت سے رعایا کے عثمانی ہیں اور کچھ طالب علم گردو نواح کی ریاستوں سے بھی آئے ہوئے ہیں۔

یہ سب انگریزی پڑھتے ہیں اور دیگر اسٹڈیوں پر بھی حسبِ پسند سیکھتے ہیں۔ علوم و فنون جدیدہ میں اکثر کا درس یہاں دیا جاتا ہے۔ مگر سب سے بڑی بات یہ ہے کہ یہ طلبہ سیاسی جنگ کے لئے تیار کئے جاتے ہیں۔ میں نے اس کالج کا کتب خانہ دیکھا۔ اس میں دُنیا بھر کا رولوشنری لٹریچر ہے۔ یعنی وہ کتابیں جو مختلف ممالک کے حصولِ آزادی کی داستانیں بیان کرتی ہیں اور یہ سکھاتی ہیں کہ فلاں زبردست سلطنت کس طرح اٹھ کر پھینک دی گئی۔ اور اس کالج کے طلبہ عموماً اپنا مقصد زندگی یہ سمجھتے ہیں کہ تحصیلِ علم سے فارغ ہو کر وہ اپنی ہمتِ عیسائی اقوامِ شرق کو مطلق العنان کرنے میں صرف کریں گے اور اس کالج والے علانیہ یہ دعویٰ کرتے ہیں کہ بلغاریوں کو جن لوگوں کی ہمت سے آزادی حاصل ہوئی ہے۔ وہ ہمیں کے تعلیم یافتہ تھے اور اب جو نئے لوگ پیدا ہونگے وہ باقی ماندہ اقوام کو ترکوں کی حکومت سے نکالیں گے۔ یہ کالج کوئی چالیس سال سے جاری ہے۔ جب یہ قائم ہوا۔ اُس وقت فرمانِ سلطانی سے اس کے بنانے کی اجازت دی گئی تھی اور اس کے زمین عطا ہوئی تھی۔ اس بے تعصبانہ روش کا اب یہ انعام مل رہا ہے کہ اس کالج کی تعلیم کا خاص منشا عثمانیوں کی مخالفت ہو۔ مگر حکومت عثمانیوں کی طرف سے عیسائیوں کے حق میں نرمی کا برتاؤ راجد جاری ہے۔



عثمانیوں کی عام حالت

اب عثمانیوں کی عام حالت پر ہم ایک مجموعی نظر ڈالنا چاہتے ہیں جس سے اندازہ ہو سکے کہ حیثیت ایک حکمران قوم کے اُنکے دُنیا میں باقی رہنے کی اُمید کیجا سکتی ہے یا نہیں۔ ہم دیکھ چکے ہیں کہ اُن کی موجودہ تعلیمی حالت اگر بہت عمدہ نہیں تو چنداں بُری بھی نہیں۔ تعلیم گو بڑے اعلیٰ اور وسیع پیمانے پر نہ ہو۔ مگر ایک عرصے سے ملک کے ہر حصے میں جاری ہے اور علم کے ہر صنف کا درس قلم و سلطانی میں موجود ہے۔ دینیات کی تعلیم سے بہت لوگ بہرہ ور ہو رہے ہیں۔ تعلیم جدید اور تعلیم السنۃ غیر بھی خاصی اچھی حالت میں ہیں۔ طبِ جدید میں عثمانی بہت معقول ترقی کر رہے ہیں۔ صنعت و حرفت کی تعلیم بھی کئی جگہ ہوتی ہے۔ فنونِ لطیفہ کی طرف بھی توجہ ہے۔ صیغہ بحریہ کی تعلیم بہت مشکل ہو اور صیغہ بحریہ کا بھی ایک کالج موجود ہے۔ اور ان سب باتوں کا مجموعی نتیجہ یہ ہے کہ ترک کچھ نہ کچھ ترقی کر رہے ہیں۔ ہر چند کہ اس ترقی کی رفتار بہت سُست ہو اور وہ ترقی کی دوڑ میں اپنی ہمساہِ اقوام کے ہم قدم نہیں ہیں۔ لیکن اس سُستی پر ہم ترکوں کو مورد الزام قرار نہیں دے سکتے۔ جو طرزِ حکومت اُنکے ہاں مروج ہے۔ اس میں ترقی کی رفتار کا تیز ہونا غیر ممکن ہے۔ نہایت سخت قواعد سے اُن کا بند بند جکڑا ہوا ہے۔ استانبول میں سوائے مذہبی مجالس کے کوئی جلسے تعلیمی۔ تمدنی یا سیاسی ترقی کی کوشش کے لئے نہیں ہوتے اور نہیں ہو سکتے۔ قومی انجمنوں کا وجود ناپیدا ہے۔ یہاں تک کہ محض تجارتی اغراض کے لئے بھی کوئی بڑی کمیٹی قائم کرنے کی اجازت ملنی مشکل ہے اور ممکن نہیں کہ حکومت اسے

شبہ کی نگاہ سے نہ دیکھے۔ ایسی صورت میں اگر عثمانیوں کی ترقی محدود ہو اور وہ دیگر اقوام
یورپ کے مقابلے میں کمزور ہوں تو مقامِ تعجب نہیں۔ اس میں شک نہیں کہ حکومت بھی چند
درجہ معذوریاں رکھتی ہے۔ جن میں متفرق طبقات رعایا کے باہمی عناد و اختلاف کی دشواری
سب سے بڑھ کر ہے۔ جو وقتیں مختلف اقوام پر حکومت کرنے کے متعلق ہندوستان میں
حکومتِ برطانیہ کو پیش آتی ہیں۔ ان سے کہیں زیادہ کالیف کا سامنا حکومتِ عثمانیہ کو
کرنا پڑتا ہے۔ کیونکہ دنیا بھر میں شاید کسی اور ملک میں اتنے اضرار کا مجموعہ یکجا نہیں لیکھا
اور طرہ یہ کہ وہاں کی یہ متضاد جماعتیں ہندوستان کی رعایا کی طرح بے سلاح نہیں بلکہ سلاح
کے ساتھ پشتوں سے جنگجوئی کی خورگ ہیں۔ بات بات میں فساد ہوتا ہے اور ذرا سے فساد
تین چار خیر نکلتے ہیں۔ ایسی رعایا کو قابو میں کرنے اور ملک میں امن قائم رکھنے کے لئے سچے
آہنیں درکار ہیں۔ اور وہ سچے موجودہ فرماں روا کے ٹرکی کا ہاتھ ہے۔ استانبول میں
سب سے زیادہ تعجب خیز جو بات ہو وہ یہی ہے کہ ایسے عزت نشین بادشاہ کا رعب رعایا
کے ہر طبقے پر اس شدت کے ساتھ کیوں قائم ہے۔ کہ چند آدمی تھلیہ میں بیٹھ کر بھی بادشاہ
کے خلاف کوئی حرف شکایت زبان پر لانا خالی از خطر نہیں سمجھتے۔ بغاوت اور بغاوت
کی سازش کا تو کیا ذکر۔ مگر یہ حیرت انگیز نتیجہ بغیر نقصان کے نہیں حاصل ہوا۔ وہی مثال
ہے گہروں کے ساتھ گھن بھی پس گیا۔ رعایا کے شورش پسند اور مخالف حصوں کو سر
سے روکنے کے لئے جو نڈا بیر عمل میں لائی گئیں۔ ان کا اثر رعایا کے امن پسند اور
ملک و ملت حصے پر بھی پڑا۔ بلکہ زیادہ سختی کے ساتھ پڑا۔ اور عثمانیوں کی آزادی قول
فعل کا خاتمہ ہو گیا۔ انکی ترقی کی نہ صرف رفتار رک گئی۔ بلکہ قوت ترقی میں بہت کچھ کمی آگئی
دل بچھ گئے۔ ہمتیں ٹوٹ گئیں اور امنگیں جاتی رہیں۔ جسے دیکھو زندگی کے دن

کر رہا ہے۔ ترکی لٹریچر کوئی بیس پچیس برس پیشتر اس زور سے ترقی کرنے لگا تھا کہ ایسا معلوم ہوتا تھا کہ دنوں میں یورپ کے بہترین ذخائر ادب کا ہم تلہ ہو جائیگا۔ مگر وہ رفتار روک دی گئی اور اب مدت سے جہاں تھا وہیں ہے۔ بلکہ کسی تدریجاً سخطاٹ کہنا چاہئے۔ تجارت کی طرف پہلے ہی سے اس جنگی قوم کو توجہ نہ تھی۔ اور اس لٹریچر کی بیشتر تجارت یا اغیار کے ہاتھ میں ہو یا بالکل غیر متحرک پڑی ہے۔ اور ملکی ترقی کا یہ سہتمسدوہم جو ترک اپنی تجارت کے امکانات سے باخبر بھی ہو گئے ہیں۔ وہ موجودہ بے دست و پائی کی حالت میں کوئی تحریک ان امکانات کو قوہ سے فعل میں لانے کی نہیں کر سکتے۔ صنعت و حرفت کے میدان میں جو تھوڑا بہت کام ہو رہا ہے۔ وہ سرکاری کام ہے۔ کارخانے عموماً سرکاری ہیں۔ اور گو وہ اپنی جگہ بہت منتظم اور عمدہ حالت میں ہیں۔ تاہم رعایا کو اپنی بہت آزمانی کا موقعہ اس صنعت میں بھی پورے طور پر حاصل نہیں۔ ان حالات میں عثمانیوں کی ترقی کا فقط یہ امکان باقی ہے۔ کہ وہ کچھ مدت اور اسی طرح چپ چاپ تھوڑی تھوڑی ترقی کرتے جائیں۔ تا وقتیکہ کوئی ایسا حکمران آئے جو ذاتی طور پر اتنا زبردست نہ ہو جتنا فرمانروائے حال۔ اور وہ اپنی رعایا کے قابل ترین لوگوں کو موقعہ دے کہ وہ اپنی اپنی لیاقتوں کے جوہر دکھائیں۔ موجودہ وزارت کے اراکین اعلیٰ میں میں نے کئی دُزرا اس قابلیت کے ذیچھے۔ کہ اگر انہیں ان عہدوں کے جن پر وہ ممتاز ہیں اختیاراتِ کاملہ حاصل ہوں۔ اور وہ انکو نیک نیتی اور ایمانداری سے اپنے ملک کے نفع کے لئے کام میں لائیں۔ تو چند سال میں ترکی ترقی کرنے والے ملکوں میں شمار ہونے لگے۔ مجھے یہ بھی معلوم ہوا ہے کہ ان کے علامہ اور بہت سے عالی دماغ اور روشن خیال مدبر اس وقت ترکی میں موجود ہیں جو

مغزول یا معتوب ہو کر خانہ نشین ہو گئے ہیں اور جن کی بے نظیر لیاقت سے ملک آج کل کسی طرح کا فائدہ نہیں اٹھا سکتا۔ یہی لوگ دوسرے حالات میں اگر سلطنت کے عمائد میں نہ ہوں تو بھی رعایا کے عمدہ مشیر اور رہنما بن سکتے ہیں۔ ان کے سوا بہت سے تعلیم یافتہ اور دردمند ترکوں کی وہ متفرق جماعت ہے۔ جو نوجوان ترک کے نام سے موسوم ہے اور جن کا شیرازہ سا لہا سال سے سخت پریشان ہے۔ یہ لوگ کسی زمانے میں جوان ہونگے۔ اب ان میں بہت سے اصحاب پچاس ساٹھ برس کی عمر کے ہیں۔ لوگ طرز حکومت میں اصلاح کے طلبگار تھے۔ اور چاہتے تھے کہ یورپ کے دیگر ممالک کی طرح استانبول پر بھی بذریعہ پارلیمنٹ حکومت ہو اور سلطان المعظم آئینی بادشاہ ہونا منظور فرمادیں۔ لیکن ملک کی حالت اس تغیر کے لئے تیار نہیں سمجھی گئی اور ان کی یہ خواہش پوری نہیں ہوئی۔ ان میں سے بعض نے حکومت کی سختی سے گھبرا کر وطن چھوڑا اور بعض شہادتِ مخالفت کی بنا پر جلا وطن کر دیئے گئے۔ مجھے اس گروہ کے ان لوگوں سے اختلاف ہے جو ممالک غیر میں مخالفین کے روبرو اپنے ملک اور اپنی حکومت کا رونا روتے رہتے ہیں۔ کیونکہ میں نہیں سمجھتا اس سے ان کے ملک کو کیا فائدہ پہنچ سکتا ہے اور نقصان جو پہنچتا ہے وہ ظاہر ہے۔ لیکن اس اختلاف کے باوجود اس امر کا اعتراف میرا فرض ہے کہ اس گروہ میں بعض لوگ نہایت اعلیٰ قابلیت رکھنے والے ہیں۔ اور بلا د یورپ میں برسوں کی رہائش نے انکے تجربہ میں بہت سے مفید اضافے کئے ہیں۔ اگر یہ لوگ کبھی اپنے وطن میں واپس بلائے گئے اور ان سے کچھ خدمت لی گئی تو بہت کچھ کارآمد ہو سکتے ہیں۔ اس جماعت کا شور و غل جس قدر ہے ممالک غیر میں ہے۔ مگر ٹرکی میں کوئی ان کا نام نہیں لیتا۔ اور جن لوگوں کو ان سے ہمدردی ہے۔

وہ چھپے چھپے رہتے ہیں اور کبھی اپنے خیالات کے اظہار کی جرات نہیں کرتے۔ یہ امید کہ اس جماعت کی علانیہ یا خفیہ کوششوں کے ذریعے کوئی انقلاب ٹرکی کی حالت میں یا کوئی تغیر دہاں کی طرز حکومت میں موجودہ عہد میں ہو۔ خود اس گروہ کے اندرونی حلقے میں منقطع ہو چکی ہے۔ اور وہ یہی کہتے ہوئے سُننے جاتے ہیں۔ لَعَلَّ اللّٰهُ يَجِدُكُمْ
بَعْدَ ذَلِكَ أَمْرًا۔

میں نے یہ دیکھا ہے کہ باوجود نامساعدتِ زمانہ کے اب تک ترکوں میں جان ہے۔ اور زندہ قوم ہونے کے بہت سے نشان اُن میں پائے جاتے ہیں۔ اگر زمانہ نے انہیں مہلت دی تو ایک دفعہ پھر دنیا میں نام کریں گے اور یہ ثابت کر دکھائیں گے۔ کہ وہ فنونِ حرب میں مہتیا حاصل کرنے کے علاوہ فنونِ صلح۔ علم و ہنر اور صنعت و تجارت میں بھی ترقی کر سکتے ہیں۔ اور اُس قابلِ افتخار وراثت کے حقدار ہیں جو سلطانِ عثمانِ غازی سے انہیں پہنچی ہے۔ اور جس کو قائم رکھنا اُن کا مذہبی اور قومی فرض ہے۔



دورِ حمید

”مقامِ خلافت“ کا یہ مختصر سا مرقعہ نامکمل رہ گیا۔ اگر اس میں زیب اور نگِ خلافت یعنی تاجدارِ عثمانیاں سلطان عبدالحمید خاں غازی خلد اللہ ملکہ کا ذکر خاص طور پر نہ کیا جائے۔ دُنیا میں جتنے حکمران اس وقت موجود ہیں۔ اُن میں کوئی ایسا نہیں جس کے اصلی حالات اس قدر کم معلوم ہوں۔ جیسے سلطان المعظم کے ہیں۔ یا جس کی نسبت اتنی غلط اور غیر معتبر روایتیں دُنیا میں مشہور ہوں۔ ذاتِ شاہانہ کے مخالفین انکی نسبت دنیا جہاں کی تہمتیں تراشتے ہیں اور انکے جواب میں اُنکے لاکھوں مداح انہیں جامع کمالات مانتے ہیں مگر اس امر پر دشمن و دوست سب متفق ہیں کہ سلطان المعظم کئی اعتبار سے یگانہ روزگار ہیں بلکہ تاریخِ عالم میں ایسے لوگ کم ہوئے ہیں۔ اُن کی تدابیرِ ملکی سے خستہ لاف کر نیوالے بھی معترف ہیں کہ وہ فہم و فراست میں لاجواب ہیں۔ محنت کا یہ حال ہی کہ جس قدر کام اپنے ماتھے سے وہ روز کرتے ہیں۔ یورپ کا کوئی اور تاجدار نہیں کرتا۔ اس پر چونقا لُص انتظام میں موجود ہیں۔ وہ اس لئے ہیں کہ وہ کسی پر عتبار نہیں کرتے۔ اور کوئی فردِ واحد خواہ کیسا ہی قابل کیوں نہ ہو اتنی بڑی سلطنت کے کاروبار کھانٹا نہ سکتا ہو۔ ان کے عہدِ حکومت کے ملک کے لئے مفید یا مضر ہونے کے بارے میں بہت سی مختلف رائیں ہیں۔ ”فریقِ نوجوان“ تو یہ کہتا ہے کہ ملک کی موجودہ حالت سلطان المعظم کی حکمتِ عملی کی غلطیوں اور حد سے بڑھے ہوئے اختیاراتِ ذاتی کا نتیجہ ہے۔ اور جو کمزوری ملک کو پہنچی ہے سب کا ذمہ وار وہ اپنے فرمانروا کو ٹھہراتا ہے۔ برعکس اس کے رعایا کا وہ کثیر

حصہ جو بادشاہ کی اطاعت میں سرگرم ہے اور جن میں عساکرِ سلطانی بھی شامل ہیں۔ جو ان کے ذرا سے اشارے پر اپنی جانیں نثار کر دینے کو تیار ہیں۔ یہ کہتا ہے کہ اگر سلطان عبد الحمید نہ ہوتے تو ترک یورپ سے کبھی کے نکل چکتے۔ اور ان کے اس خیال کی تائید یورپ کے اخبارات کے بعض بیانات سے بھی ہوتی ہے۔ گذشتہ سال جب سلطان المعظم بیمار تھے اور دشمنوں نے ان کے قریب المرگ ہونے کی خبر اڑا رکھی تھی۔ تو یورپ کے کئی اخباروں نے اس خبر کو بدیں الفاظ بیچ کیا تھا۔ کہ وہ سیاسی چال باز جس نے تیس سال تک یورپ کی متفقہ چالوں کو بیکار رکھا۔ آخر ایسے دشمن کے پنچے میں گرفتار ہو جس کے پنچے سے رہائی مشکل ہے۔ گو عجب نہیں کہ وہ اہل سے بھی چال کر جائے۔ چنانچہ ایسا ہی ہوا اور دشمنوں کو اس بے موقع اظہارِ خوشی پر ندامت اٹھانی پڑی۔ ہمارا مسلک ان دونوں فریقوں سے جدا ہے۔ ہم جانتے ہیں کہ فرمانروائے روم آخر ایک انسان ہو اور انسان کی تدبیر کبھی درست ہوتی ہو کبھی غلط۔ ان کے عہد میں کئی اچھی باتیں ہوئی ہیں۔ جن کے لئے دورِ حمیدیہ یادگار رہیگا۔ اور بعض باتیں قابلِ اعتراض ہوئی ہیں جن پر لے دے ہو رہی ہے اور ہوتی رہیگی۔ لیکن بحیثیتِ مجموعی سلطان عبد الحمید خاں ایک نہایت قابلِ تعظیم سلطان ہیں۔ جن کے ساتھ ان کے اکثر اہلخانے زمانہ انصافی کرتے ہیں۔ وہ اپنی عادات اور طریق بود و باش میں نہایت سادہ اور بہت سے شاہانِ سلف کا نمونہ ہیں۔ ان کے مزاج میں غرور بالکل نہیں۔ نہایت رسیق القلب اور فیاض طبع ہیں۔ اسلام سے سچی محبت رکھتے ہیں۔ اور اس کے ساتھ غیر مسلم رعایا کے حقوق کا خیال رکھتے ہیں۔ امورِ خارجیہ میں اُنکی طبیعت خوب لڑتی ہے۔ اور اسی لئے عملاً وہ اپنے وزیرِ خارجیہ آپ ہی ہیں۔ اور اگر یہ خیال ملحوظ رہے کہ جب وہ تخت پر بیٹھے ترکی کے

اکثر شاہزادوں کی طرح باقاعدہ اور اعلیٰ تعلیم سے محروم تھے۔ تو ان کی لیاقت کی اور بھی تعریف کرنی پڑتی ہے۔ بہت سے اہل الرائے اصحاب کا خیال ہے کہ ان کے بعد امورِ خارجہ کا ایسا سمجھنے والا ٹرکی کو پھر نصیب نہیں ہوگا۔ خود علومِ جدیدہ سے وقف نہ ہونے کے باوجود ملک میں تعلیم کو رواج دینا اور خزانہ سلطنت سے ایک بیش قیمت ہر سال اخراجاتِ تعلیم کے لئے جدا کر دینا بھی ایک ایسا کام ہو۔ جسکی داد نہ دینا نا انصافی ہوگی۔ اس سلسلہ تعلیم کے ذریعے جو دورِ حمید یہ میں نسبت سابق بہت ترقی پا گیا ہے۔ ہزاروں آدمی کاروبارِ ملکی میں حصہ لینے کے لئے تیار ہو گئے۔ گو ابھی ملک اپنے امور پارلیمنٹ کے ذریعے سے اپنے ہاتھ میں لینے کو بالکل تیار نہیں کہا جاسکتا۔ تاہم جو تیاری انکی تخت نشینی کے وقت تھی اس سے بہت زیادہ ہے۔ ریلوے کی ساخت میں بہت سی ترقی اسی دور میں ہوئی۔ سو کاموں کا ایک کام یہ کہ حجاز ریلوے کی بنیاد اس عہد میں پڑی۔ حریم شریفین تک مسلمانوں کی آمد و رفت باسانی ہونے کی بھی صورت ہو گئی۔ اور مختلف ملکوں کے مسلمانوں کو ایک مشترکہ مذہبی ضرورت کے مل کر پورا کرنے کا مفید خیال بھی پیدا ہو گیا۔ ضمناً جو ملکی فائدہ اس سے نکل آیا وہ جدا رہا۔ اس حسن تدبیر کے لئے سلطان المعظم کی حق تعریف ہو کم ہے۔ اور اس نیک کام سے ان کا نام ہمیشہ زندہ رہیگا۔

دورِ حمید یہ کی خوبیوں کا ذکر کرتے ہوئے یہ بھی تقاضائے انصاف ہے کہ یہ بیان کیا جائے کہ رعایا کی اندرونی ترقی اس عہد کی قیود سے بہت کچھ رکی۔ اور سلطان المعظم کے جوڑ توڑ لڑانے کے باوجود دُولِ یورپ بہت سے حقوق و مقبوضات ان سے اسی عہد میں چھین لے گئیں۔ صیغہ بھر یہ کا کمزور رہنا ایک بڑا نقص ہے جو اس عہد سے منسوب رہیگا۔ اور جس کی تلافی چند کشتیوں سے جو حال میں خریدی گئی ہیں۔ ہرگز نہیں ہو سکتی۔

یہ ظاہر ہے کہ ہم ان اسباب سے واقف نہیں۔ جو صیغہ بھریہ کی حالت کی دستی کے سدا رہ ہوگی۔ لیکن خجاند
 اسباب کچھ ہی ہوں۔ کسی قوم کے لئے جو اتنے بڑے ملک پر حکمران ہو اور دوسری دولت کے ساتھ
 اپنی مساوات قائم رکھنا چاہئے۔ اس قسم کی غفلت جائز نہیں۔ اور جب قوم کی طرف سے ساری
 ذمہ داری ان کے سر تاج نے لے لی ہو تو اس غفلت کا گلا اسی سے ہوگا۔ سلطان المعظم کی ایک
 بڑی کمزوری یہ ہے کہ وہ کسی پر غمت بار نہیں کرتے۔ اور اس وجہ سے بہت سے نقصان نظام
 میں راہ پگئے ہیں۔ خود مختارانہ حکومت کی طرف ان کی ذاتی رغبت بھی حد سے بڑھی ہوئی
 معلوم ہوتی ہے اور اس سبب سے بہت سی ترقیاں جو بغیر کسی قسم کے خطرے کے کار ہیں
 ناممکن ہو گئی ہیں۔ اور ملکی کل چلنے سے عاجز آتی جاتی ہے۔ لیکن بااں ہمہ ہمارا خیال یہ ہے
 کہ سلطان عبدالحمید خان غازی نے اپنے عہد حکومت میں اپنی بھلے موافق ملک و ملت کی
 خدمت کرنے کی کوشش کی ہے۔ اور ہم ان لوگوں کی رائے سے اتفاق نہیں کرتے۔
 جو انکی سیاسی کمزوریوں کو بدبیتی پر محمول کرتے ہیں۔ جو لوگ یہ جانتے ہیں کہ ان کے
 سریر آرائے سلطنت ہونے کے وقت ملک کی حالت کس قدر ضعیف اور قرض کا ہا کس قدر
 گراں تھا۔ انہیں یہ ماننا پڑیگا کہ ترکی کے نام سے یورپ کے مرد بیمار کا دھبا چھڑانا کچھ
 آسان کام نہ تھا۔ پہلے ہر وقت یہ لفظ ترکی کے نام کے ساتھ استعمال ہوتا تھا اور اب
 عرصے سے سننے میں نہیں آیا۔ پس اگر دہر حمید یہ میں مرد بیمار رو بھت ہو گیا ہے۔
 تو اس دور کے لئے یہ یادگار کافی ہے۔

—————



روزنامہ کا خلاصہ

سیرستانبول کے یہ حالات اُن دنوں میں جب ہم مقام خلافت میں مقیم تھے۔ مختصر طور پر خطوط کے ذریعے اخبار ابرور۔ لاہور میں زبان انگریزی شائع ہو کر مقبول عام ہوئے تھے اور بڑے بڑے اردو اخبارات میں انگریزی خطوط کے ترجمے بھی چھپے تھے۔ چونکہ ان خطوط میں سب باتیں بقیہ تاریخ مندرج تھیں۔ اس لئے اُن کا ترجمہ بطور ضمیمہ اس کتاب کے ساتھ پیش کیا جاتا ہے۔ یہ ترجمہ ایک مشتاق مترجم سے کرایا گیا ہے اور اس کے بعد ترجمہ میں اس نظر سے قطع و برید کی گئی ہے۔ کہ جو باتیں گذشتہ اوراق میں مفصل بیان ہو چکی ہیں۔ اُن کا اعادہ نہ ہو۔ اور خطوط مطبوعہ کے صرف وہ حصے یہاں درج ہوں۔ جو ہمارے مشاہدات کا تسلسل دکھانے کے لئے ضروری ہوں۔ یا جن سے کوئی ایسی بات نکلے جو اصل کتاب میں بیان نہیں ہو سکی۔ جو تصاویر اس کتاب کے ساتھ چھپی ہیں اُن میں بعض ایسی ہیں۔ کہ اُنکی توضیح بغیر ان خطوط کے ممکن نہ تھی۔ جو صاحبان پہلے انگریزی میں با اخبارات اردو کے ترجموں کے ذریعے ان خطوط کو پڑ چکے ہیں وہ شاید پسند فرمائیں گے کہ سب کا خلاصہ کیا اُن کے پاس موجود ہے۔ اور جن کی نظر سے پہلے یہ خطوط نہیں گذرے۔ اُن کے لئے یہ ایک تازہ دلچسپی کا باعث ہونگے۔

۲۸۔ جولائی | ۲۸۔ جولائی کو صبح کے چھ بجے ٹرین میں ہماری آنکھ کھلی تو دیکھا کہ ہم قسطنطنیہ کے

قریب آن پہنچے ہیں۔ دو دن لگاتار سفر میں کٹے تھے اس لئے تھکان تو بہت چڑھی ہوئی

تھی۔ لیکن ٹھنڈی ٹھنڈی نسیم سحر کے جھونکے ہماری ساری تھکن اُتار کے تازہ دم کئے

دیتے تھے۔ اس کے علاوہ ہر چھوٹے سے چھوٹے اسٹیشن پر جو دارالخلافت کے قریب

بکثرت واقع ہیں پُرانی وضع اور نئے نئے فیشن کے ترکوں کا نظارہ دکش تھا۔ جن میں مرد عورتیں
بوڑھے بچے سبھی دکھلائی دیتے تھے۔ یہاں کے دیہات میں پُرانے فیشن کے لوگوں
اور غریب غُرُبا کا لباس ابھی تک زیادہ تر وہی شرتی طرز کا چلا آتا ہے حالانکہ انہیں اہلِ بچ
کے ساتھ میل جول رکھتے صدیاں گزر چکی ہیں۔ ہاں ترکوں کی نئی پود نے البتہ اپنی وضع
قطع میں بالکل یورپین لوگوں کا رنگ ڈھنگ اختیار کر لیا ہے۔

ہماری ٹرین جوں جوں منزلِ مقصود کے قریب آتی جاتی تھی۔ اُس کی رفتار دھیمی پڑتی
جاتی تھی اور وہ چھوٹے چھوٹے سٹیشنوں پر بھی ٹھہرتی تھی۔ ایک سٹیشن پر گاڑی ٹھہری
ہی تھی کہ ایک ٹرک جنٹلمین نے ہمارے درجہ میں داخل ہو کر ایک اور ٹرک سے گفتگو شروع
کی جو اُس درجہ میں کسی گھنٹے سے ہمارے ساتھ بیٹھا آیا تھا مگر چونکہ ہم ترکی زبان سے
نابلد تھے ہماری اُس کی کچھ بات چیت نہیں ہوئی تھی۔ یہ نو وارد شخص ایک خوش وضع
جوان معلوم ہوتا تھا۔ اُس کے انداز سے اُس کی شائستگی متشخّص تھی لیکن شروع شروع
میں اُس نے بظاہر ہماری طرف کچھ التفات نہ کیا۔ اور اپنے اُس دوستی سے سرگرم کلم
رہا۔ لیکن چونکہ مجھے وہ مہذب اور تعلیم یافتہ ترکوں کا ایک اچھا نمونہ معلوم ہوتا تھا اس لئے
میں اُسے ذرا توجہ خاص سے دیکھے گیا اور اندر ہی اندر میرا جی چاہتا تھا کہ اگر ہو سکے
تو اُس سے باتیں کروں۔ راستے میں ریسٹوراں گاڑی سے جو ایک طرح کا سفری کمرہ
خور و نوش ہے۔ اور اُس گاڑی کے ساتھ بھی لگی ہوئی تھی۔ ایک آدمی نے آن کر
پوچھا۔ کیوں صاحب۔ کسی کو قہوہ چاہئے؟ اس پر دونوں ترکوں نے ایک ایک پیالی
قہوہ کی اس سے لیکر نوش کی۔ تب ذرا سفر کی کوفت رفع ہو کر اُن کے چہروں پر شبت
آئی اور اُن میں سے ایک نے جسے میں خصیئت کے ساتھ تکتا آیا تھا مجھ سے عربی میں

پوچھا کیا آپ ہندوستان کے باشندے ہیں؟ میں نے کہا "ہاں"۔ اس پر وہ بولا کہ میں نے کلکتہ اذیبی کی سیر کی ہے۔ اور دنیا کے اور بھی بہت سے حصوں میں سفر و سیاحت کر چکا ہوں جہاں اکثر ہندوستانیوں سے ملاقات کا موقعہ ملا ہے۔ اس واسطے آپ کو دیکھ کر مجھے یہ خیال ہوا کہ آپ غالباً ہندوستانی ہونگے۔ یہ صاحب چند منٹ تک عربی میں گفتگو کرتے رہے۔ پھر مجھے اپنا وزٹنگ کارڈ دیا جس سے اُنکا پتہ نشان معلوم کر کے مجھ کو ایک قسم کی مسرت آمیز حیرت ہوئی کہ یہ تو اپنے ہم پیشہ و قلم نگار ہی نکلے۔ آپ استانبول کے مشہور و مقبول روزانہ اخبار صباح کے ایڈیٹر تھے اور اپنے گھر سے جو مفضلات میں کسی مقام پر ہے اپنے دفتر کو جا رہے تھے۔ میں نے ان سے کہا کہ میں بھی اخبار نویس ہوں۔ جسے سنکر انہیں بھی بڑی خوشی ہوئی۔ آپ نے فرمایا کہ مختلف اقطاع عالم کی سیر و سیاحت میں میں نے بہتیرے ہی شہر دیکھے جو اپنی جگہ پر خوبصورت اور دل فریب ہیں لیکن میری نظر میں تو قسطنطنیہ ان سب سے بڑھ کر ہے۔ انہوں نے فرمایا کہ کل تو خیر اتوار ہے۔ دفتر بند ہوگا۔ پرسوں پیر کو میری خوشی ہو کہ آپ دنوں صاحب دفتر صباح میں تشریف لا کر مجھ سے ملیں۔ حسن اتفاق دیکھے پہلا ہی ترک جس سے ہمیں سابقہ پڑا ایک اخبار نویس نکلا۔ انہوں نے اپنے اخبار میں ہماری آمد کا اعلان کر دیا اور اس اعلان سے ہمیں مختلف موقعوں پر بڑی مدد ملی۔

جب ہم قسطنطنیہ پہنچے کوئی آٹھ بجے صبح کا وقت تھا۔ اسٹیشن پر پہنچے ہی دو عمال سرکاری نے پیٹ فارم پر ہمارے پاسپورٹوں (راہداری کے پروانوں) کا معائنہ کیا۔ ان اہلکاروں کے ساتھ جدا جدا کلرک نئے جو اپنے اپنے رجسٹروں میں ان پروانوں سے ضروری ضروری باتیں نقل کرتے جاتے تھے۔ افسرانِ موسوف میں سے ایک

جو خاصہ سن بزرگ تھا مجھ سے بڑی شائستگی و ملامت کے ساتھ پوچھا "کیا آپ عربی بول سکتے ہیں؟" جب میں نے کہا ہاں۔ تو وہ تھوڑی دیر تک مجھ سے گفتگو کرتا رہا۔ پھر وہ اپنی ڈیوٹی چھوڑ گیا۔ اور ہم نے اپنی راہ لی۔ یہاں تک تو خیر خاصی گزری لیکن محصل خانہ کی تکلیف باقی تھی۔ وہاں ہمارے اسباب کی گھڑی مٹھری سب کھول کے ڈال دی گئیں۔ اور ایک ایک چیز کی بڑی چھان بین اور امعانِ نظر سے دیکھ بھال کی گئی۔ خصوصاً کتابوں اخباروں رسالوں اور دیگر کاغذاتِ مطبوعہ کی جو نہ صرف اسی جگہ ایک ایک کر کے دیکھے گئے بلکہ وہ سب دفترِ معائنہ میں بھی پہنچا دیئے گئے تاکہ فرصتِ اطمینان کے وقت انہیں اور بھی احتیاط سے دیکھ لیں۔ تب واپس دیں۔ ہمارے ہوٹل کے گائیڈ نے اس موقع پر بڑی مدد دی۔ وہ اس معائنہ کے بعد ہمیں گاڑی پر بٹھلا کر ہوٹل لے آیا۔ اور دوپہر کو اسی نے ہمارے وہ تمام کاغذات اور کتابیں وغیرہ بھی دفترِ مذکور سے لادیں۔ جن کا اتنی جلدی واپس بھجانا تو ہمیں بڑا غنیمت معلوم ہوا۔ مگر اس کے ساتھ ہی یہ امر قابلِ ملاحظہ ہے کہ ان حضرات نے اس حقِ الخدمت میں ایک خاصہ معقول بل بڑی متانت سے ہمارے آگے پیش کر دیا جو ہمیں چار و ناچار ادا کرنا ہی پڑا۔ یہ معائنہ جو اس قدر سختی سے کیا جاتا ہے اور بلاشبہ ہر مسافر کو شاق گذرنا ہو گا۔ بلغاریہ بد معاشوں کی شرارت کے باعث ضروری سمجھا گیا ہے۔ جو ہمیشہ بغاوت خیز وقتِ اگیز لٹریچر چوری چھپی ادھر سے ادھر لہجا کر ملک میں پھیلاتے اور بہ امنی و فساد کی بنیاد ڈالتے رہتے ہیں۔ جن کے ہاتھوں تنگ اگر ترکی حکام کو بحکمِ ضرورت اس قدر غیر معمولی احتیاطیں عمل میں لانی پڑتی ہیں۔ اور صرف یہی ایک زحمت وزیرِ باری تو ہیں جس کی دولتِ ستیہ عثمانیہ انکی عنایت سے مستحکم ہوتی ہے بلکہ میں نے دیکھا کہ سرحد

بلغاریہ سے قسطنطنیہ تک لمبی ریلوے لائن ہے۔ اس پر ترکی جنگی جوانوں کا شب و روز ہر وقت سنگین پہاڑ ہتا ہے کہ مبادا اشرا بلغار میں سے کوئی انارکسٹ ریل کی ٹرک کو گزند پہنچائے۔ اُن مشکلات میں سے جو ترکی گورنمنٹ کو اپنے عیسائی ہمسایوں اور سابق ہاتھوں کے ہاتھوں برداشت کرنی پڑتی ہیں۔ مُشتے نمونہ از خردارے یہ ایک ادنیٰ سی نظیر ہے۔ اور اسی وجہ سے ترکوں کے لئے انتظامِ قلمرو کا کام روز بروز سخت ہوتا جاتا ہے۔

لندن ہوٹل میں ہم نے ایک کمرہ لے لیا۔ جہاں سے گولڈن ہورن شاخِ طلائی کا دلکش منظر بخوبی دکھلانی دیتا تھا۔ اُونچے اُونچے خوبصورت مکانات کی قطاریں لگا ہوں کو اپنی طرف خواہ مخواہ کھینچنے لیتی تھیں۔ اُنہی سر بفلک عمارتوں میں جہاں تہاں شاندار مساجد کے گنبد اور مینار اور بھی موثر اور نظر فریب سین پیش کرتے تھے۔ یہاں ہم نے تھوڑی دیر آرام کیا۔ پھر بٹش پوسٹ آفیس کو گئے اور طامس کک کے دفتر میں پہنچ کر اپنی ڈاک کی بابت پوچھا۔ چونکہ پچھلے دس دنوں میں ہم کو کوئی خط نہیں ملا تھا اس وجہ سے کئی چٹھیاں پرچے وغیرہ اکٹھے ملنے سے ہمیں بڑی خوشی ہوئی۔ اُن کے پڑھنے سے فراغت پا کر ہم نے سہ پہر کا وقت استانبول کی سیر میں گزارا۔ شہر کا وہ حصہ جہاں ہوٹل واقع ہیں۔ پیرا کہلاتا ہے۔ اور اس میں زیادہ تر وہ فرانسیسی اور دیگر اجنبی لوگ رہتے ہیں جو ترکی ہی میں اُن بسم ہیں۔ یہ حصہ آبائی استانبول سے جو اصل ترکی شہر ہے ایک بڑے بھاری پل کے ذریعہ ملا ہوا ہے۔ پیل پُرانا اور محتاجِ مرمت ہو۔ اور میں نے سنا ہے کہ ایک جرمن کمپنی کو اسکی از سر نو تعمیر کا ٹھیکہ دیا گیا ہے جو موجودہ سے زیادہ وسیع پیمانہ پر ہوگی۔ پیرا سے پل تک

اور پل کے اُس پار سے مختلف حصص شہر تک بیسیوں ٹریوں کے گاڑیاں دوڑتی ہیں جن میں گھوڑے جوتے جاتے ہیں۔ اُن کے علاوہ ایک چھوٹی سی زمین دوزریوں کے بھی سپر اسے پل تک گئی ہے جس پر سفر کرنے میں آنے جانے والوں کو بہت سا پھیر بچ جاتا ہے۔ ہمارے ہوٹل کے سامنے ایک مختصر سا میونسپل باغ ہے۔ جہاں ٹرکوں کا بینڈ باجہ شام کو اپنے دلکش ترانوں سے مسرور کرتا ہے۔ اس باغ کے بالمشابہ کسی جگہ فونو گراف بھی رکھے ہیں جو ہمیشہ مختلف راگنیاں لاپتے رہتے ہیں۔ فونو گراف کے گانے کو جس غیر معمولی شوق سے یہاں کے لوگ سُنتے ہیں۔ اس سے پایا جاتا ہے کہ یہ ایجاہ یہاں حال ہی میں پہنچی ہے۔ ہمیں اپنے کمرہ ہی میں بیٹھے بیٹھے یہ دیکھ کر مستر ہوئی کہ ایک فونو گراف میں تھوڑے ہی فاصلہ پر بعض ہندوستانی راگ بھی اُڑ رہے تھے۔ جن کی آوازوں نے ہم پر میٹھی لوری کا کام کیا ہم انہیں سُنتے ہی سُنتے سو گئے اور اس طرح قسطنطنیہ میں ہمارا پہلا دن ختم ہوا۔

۲۰۔ جولائی | آج ہم سب سے پہلے حسب وعدہ اپنے دوست ایڈیٹر صباح سولنے گئے۔ آپ اُس وقت دفتر ہی میں تھے۔ ہمیں دیکھ کر بہت خوش ہوئے اور بڑے تپاک سے ہمارا خیر مقدم کیا۔ ہم نے مطبع کی عمارت کو جا کر دیکھا جو نئی ہے اور بہت معقول و سوزوں معلوم ہوتی ہے۔ مطبع کے پروپرائیٹر مہراں افندی نام ایک ارمنی صاحب ہیں ابھی ہم پریس ہی میں تھے کہ جریدہ موصوفہ کا ایک انگریزی دان قائم مقام ہم سے آج کے ملا۔ اور جو کچھ اُس کی ہماری بات چیت ہوئی اُس کا حاصل اخبار کے اگلے پرچہ میں شائع ہو گیا۔ یہاں بڑی مستر مجھے اس امر سے حاصل ہوئی کہ یہاں کے اخبارات ہندوستانی مسلمانوں کے معاملات سے بہت دلچسپی رکھتے ہیں۔ ایڈیٹر صباح

نے مجھ کو اُس روز سے ایک دن پہلے کاجو پرچہ دکھلایا اس میں پورے دو کالم ہندوستان کے واقعات سے پڑتھے۔ یہاں کے مسلمان اپنے ہندی برادرانِ دینی کی علمی ترقیات کا حال سن سن کر چھو لے نہیں سہاتے اور بڑی شادمانی اور فخر و مباہات کے ساتھ اپنے اخباروں میں ان کا چرچا کرتے ہیں۔

دفترِ صباح سے ہم ثروت الفنون نام ایک اور مشہور اخبار کے دفتر میں گئے جو باتصویر پرچہ ہے اور احمد احسان بے نامی ایک بہت ہی روشن خیال اور محنتِ وطن ترک کی ایڈیٹری میں نکلتا ہے اور وہی اس کے پروپرائٹرز بھی ہیں۔ اس اخبار کی اشاعت بہت معقول ہے۔ اور ظاہری شکل و صورت نفیس و پاکیزہ۔ اس پر قیمت بالکل واجبی یعنی پانچ آنے فی کاپی۔ اور توہراک لحاظ سے یہ پرچہ اپنی قسم کے یورپی جرائد کا مقابلہ کر سکتا ہے۔ ہاں اس میں ان میں اتنا فرق ضرور ہے کہ وہاں کے اخباروں کو ملکی و قومی معاملات میں رائے زنی کی جو آزادی حاصل ہے اُس سے یہ محروم ہے کیونکہ یہاں اخباری تحریرات پر سخت نگرانی و محاسبہ کی ایک بڑی تک لگی ہوتی ہے۔ احمد احسان بے وہ جنٹلمین ہیں جن سے نیاز حاصل کرنے کی بچھے میرے مہربان دوست حامد بے چانسلر سفارتِ عثمانیہ متعینہ لندن نے بہت تاکید کر دی تھی۔ او ان سے ملنے کے واسطے مجھ کو معرّفی کی چٹھی بھی دی تھی۔ جب ہم نے وہ چٹھی احسان بے کو دکھلائی تو آپ بہت خوش ہوئے۔ اور فریخ زبان میں مجھ سے فرمانے لگے کہ حامد بے کے ارشاد کی تعمیل میرے لئے عین سعادت ہے۔ آپ کی جو امداد میرے امکان میں ہو اس کے لئے میں بسر و چشم حاضر ہوں اور جب تک آپ یہاں رہیں بڑی خوشی سے اور بدل و جان اپنا وقت آپ کو دوں گا۔ حامد بے

ترکی زبان کے ایک جتید بلکہ وحید العصر مُصنّف ہیں اور انکی تصانیف سے میں نے اپنے
 رکیں میں بہت کچھ استفادہ کیا ہے۔ میں نے کہا کہ ہماری خواہش ہے کہ بروسہ
 کی بھی سیر کریں۔ کیونکہ سنہ ہے کہ وہ خالص ترکی بستی ہے جس میں اس دار الحلافت
 (قسطنطنیہ) کی طرح ترکوں اور غیر اقوام کی ملی جلی آبادی کم ہے اس پر آپ بولے کہ والی
 بروسہ میرے عنایت فرماہیں۔ میں بخوشی آپ کو انکے نام چٹھی لکھ دوں گا۔ اثنائے گفتگو
 میں فنون لطیفہ کا ذکر چل پڑا تو فرمایا کہ گو ہمارے ہاں فنون و ہنر کی کچھ قدر و حوصلہ
 افزائی نہیں کی جاتی۔ پھر بھی ترکی میں کم از کم فنِ نعتِ شاشی و مصوری کے بعض بڑے
 باکمال ماہر موجود ہیں۔ ان میں سے ایک چوٹی کے آرٹسٹ حمدی بے کا آپ نے
 نام بھی لیا۔ جن کے ہاتھ کی ایک قابل دید و سبے نظیر تصویر رائل اکیڈمی واقع
 لندن کی عظیم الشان نمائشِ تصاویر میں دیکھ چکا تھا۔ جہاں وہ ایک ممتاز جگہ رکھی
 گئی تھی اور لوگ اس کی بڑی تعریف کرتے تھے۔ میں نے حمدی بے سے ملنے کا
 اشتیاق ظاہر کیا۔ حسن اتفاق سے جس وقت احسان بے ہمارے واسطے انکے
 نام کی چٹھی لکھ رہے تھے۔ اسی وقت حمدی بے بھی آنکے۔ احسان بے ہمارے
 خوشی کے اچھل پڑے اور بڑے فخر کے ساتھ اُس باکمال مصوّر کو گمرہ کے اندر لاکر ہم سے
 ملایا اور کہا کہ یہ صاحبِ آپ کے کمالِ ہنر کے بہت مداح ہیں اور آپ سے ملنے
 کے از حد شتاق تھے۔ حمدی بے ایک سادہ مزاج پنجاد سالہ بزرگوار ہیں عجائب خانہ
 سلطانی کے ڈائریکٹر ہیں۔ اور آثارِ قدیمہ کے مشہور و معروف مبصر۔ جن کی تحقیقات
 و جستجو سے ایشیا کو چمک میں نہانہ قدیم کی بہت سی قیمتی و قابلِ قدر یادگاریں دریافت
 ہوئیں اور کھود کر نکالی گئیں جو میوزیم مذکور میں اس وقت موجود و محفوظ ہیں۔ انہوں نے

اُس نام تمام چٹھی کو دیکھا جو احسان بے اُن کے نام لکھ رہے تھے اور خاص دلچسپی کی نگاہوں سے اُس کو پڑھا۔ بعد ازاں ہمیں مدعو کیا کہ اگلی جمعرات کو آپ لوگ ہمارے میوزیم میں تشریف لائیں۔ ہم نے بخوشی قبول کیا۔ پھر تھوڑی دیر اور بات چیت کر کے ہم دفتر ثروت الفنون سے رخصت ہو گئے۔

۳۱۔ جولائی | ۳۱۔ جولائی کی تاریخ اور منگل کا دن ہمارے لئے اور بھی دلچسپ ثابت ہوا۔

کیونکہ میرے دوست شیخ مشیر حسین قدرونی کے پاس مولوی بدرالاسلام صاحب ہندی کے نام معرنی کی چٹھی تھی۔ یہ صاحب محل شاہی کے اندر کتب خانہ میں ملازم ہیں۔ ان چٹھی کو لئے ہم اُن سے نیاز حاصل کرنے کو چل پڑے اور گاڑی میں سوار ہو کر قصر پلڈز کی راہ لی۔ قصر پلڈز کی عظیم الشان عمارت ایک پہاڑی پر بنی ہوئی ہے۔ جس کے پاس ہی پڑوسی معروف حمید یہ مسجد بھی واقع ہے۔ جہاں حضرت خلافت پناہی ہر جمعہ کو نماز پڑھنے تشریف لیجاتے ہیں۔ اس مقدس مقام پر پہنچ کر ترکی فوج کے سپاہیوں سے ہماری مدد بھڑائی ہوئی۔ جو نہ عربی بولتے تھے نہ فارسی اور نہ کوئی یورپی زبان۔ اس واسطے ہم اُن سے اپنا مدعا زبانی تو کیا کہتے صرف وہ لفافہ انہیں دکھلا دیا جو ہمارے ہاتھ میں تھا اور مولوی بدرالاسلام آفتدی کا فقط نام لے دیا تاکہ وہ اتنا تو سمجھ جائیں کہ ہم فلاں شخص سے ملنے آئے ہیں۔ لیکن انہوں نے شانے سکیر کر اور سر ہلا کر گویا اس بات کا اشارہ کیا کہ ہمیں نہیں معلوم بدرالاسلام کون ہیں۔ ہم اسی عالم میں کچھ متحیر سے کھڑے تھے کہ راتے میں ایک ترک سول ڈریس زیب برکے ہوئے حضرت خضر کی طرح وہاں اُن موجود ہوئے۔ اور چٹھی کا سرنامہ دیکھ کر جان گیا کہ یہ کس کی ہے؟ اس نے بجمال خندہ پیشانی ہم سے تو یہ کہا کہ آپ ذرا سی دیر یہیں ٹھہریں اور خود اندر چلا گیا۔ چند لمحہ کے بعد ایک شخص

لیکا ہوا ہمارے پاس آیا اور ہمیں محل کے ایک بیرونی حصہ کی طرف لے گیا۔ جہاں
 لائبریرین صاحب اور ان کے دفتر کے اور آدمیوں کے کمرے واقع ہیں۔ اس جگہ
 پانچ چھ ترک کمرہ ہیں تھے۔ جنہوں نے بڑی مہربانی سے ہمارے سلام کا جواب دیا
 اور ترکی میں ہمارا خیر مقدم ادا کیا۔ ہم ان کے الفاظ تو سب کہاں سمجھ سکتے تھے۔
 ہاں مطلب سمجھ گئے اور اشاروں ہی اشاروں میں ہم نے بھی ان کی عنایت کا شکریہ ادا
 کر دیا۔ مولوی بدرالاسلام صاحب بھی جلدی ہی تشریف لے آئے۔ بڑی گرمجوشی اور
 تپاک سے ملے اور دلی مسرت سے ہمارا خیر مقدم کیا۔ چونکہ وہ ترک احباب ہماری
 زبان سے نابلد تھے اور ہم ان کی زبان سے نا آشنا اس لئے ہم میں ان میں گویا
 ایک طرح کی دیوارِ اجنبیت حائل تھی۔ مولانا مدوح نے ہمارے درمیان ترجمان بن کر
 اس حجاب کو دور کیا۔ جو ہم کہتے آپ انکو ترکی میں سمجھا دیتے اور جو کچھ ان کا مدعا
 ہوتا ہمیں ہماری زبان میں بتا دیتے۔ ہمیں معلوم ہوا کہ وہ اُس روز کا پرچہ صبح شروع ہی
 اخیر تک پڑھ چکے تھے۔ جس میں ایک آرٹیکل خاص ہمارے متعلق تھا اور صبح کو شائع ہو گیا
 دیگر اخبارات میں بھی ہماری آمد کالم و پیش تذکرہ کیا گیا تھا۔ انہوں نے اس معاملہ کو
 لیوانٹ ہیرلڈ کے روزانہ پرچہ سے متنباس کیا جس کی ہمیں بعد میں خبر ہوئی کہ پیر
 کی اشاعت میں ہمارے متعلق ایک نوٹ چھپ چکا تھا۔

جس بزرگ نے ازراہ عنایت ہمارا خیر مقدم کیا وہ اس بات سے بہت ہی متاثر
 ہو چکے تھے کہ ہندی مسلمان کیسے مخلص ہیں کہ محض اسلامی دارالخلافت کی زیارت
 کی خاطر اتنے دور دراز سفر کی زحمت بطیب خاطر گوارا کر کے آتے ہیں اور اسی وجہ سے
 آپ نے مولوی بدرالاسلام کی محبت میں ہم سے ملنے کا شوق ظاہر کیا تھا۔ پس انہیں

ہم کو وہاں پا کر قدرتا خوشی ہوئی ہی چاہئے تھی کہ بغیر کسی دقت اور تلاش و جستجو کے گویا گھر بیٹھے مدعا حاصل ہو گیا۔ یہاں ہم بہت دیر تک ٹھہرے بلکہ دوپہر کا کھانا بھی اپنے کرم فرماؤ کے اصرار سے یہیں کھانا پڑا۔ مولوی بدرالاسلام صاحب نے فرمایا کہ حاجی علی پاشا سے جو بواب اول ہیں۔ آپ کی ملاقات کر لے دیتا ہوں۔ چنانچہ ہم پاشائے مدوح کے کمرہ ملاقات میں گئے۔ اور دیکھا کہ آپ پرانے فیشن کے ایک واجب الاحترام بزرگ ہیں۔ اپنے بجزرتگی کے کوئی بات نہیں کی۔ اس لئے مولوی صاحب کو پھر ہمارا ترجمان بننا پڑا۔ ہم کوئی گھنٹے بھر تک گفتگو کرتے رہے۔ بیچ بیچ میں عمال سرکاری بھی کسی نہ کسی کام کے لئے بغیر روک ٹوک یا اجازت و اطلاع کے آتے رہے۔ ماں صرف اتنا وہ البتہ کرتے تھے کہ دروازہ کھولا اور ذرا کی ذرا باد بکھڑے ہو گئے۔ مینٹوں کا کیا کام ہو؟ بشکل کچھ سکند ہی انہیں طرح گزرتے ہوئے کہ پاشائے مدوح کی نظر پڑ جاتی اور یہ اندر چلے آتے۔ ہم ابھی وہیں تھے کہ صبیغہ صرف خاص کے خزانچی صاحب بھی تشریف لائے کچھ دیر تک حاجی علی پاشا کے پاس بلکہ ایک ہی دیوان پرانے پہلو بہ پہلو بیٹھے اور چپکے چپکے کچھ باتیں کرتے رہے۔ پھر ہماری طرف متوجہ ہوئے اور عربی میں معمولی بوجھ بگچھ کی۔ حاجی علی پاشا نے اس ملاقات کے آخر میں فرمایا ہم آپ سے ملکر بہت مسرور ہوئے امید ہے کہ پھر بھی جب آپ سے ہو سکیگا ضرور آئینگے۔

دوپہر کے بعد دو بجے کے قریب ہم محل سے نکلے اور اپنے ہوٹل کو واپس آئے۔ تھوڑی ہی دیر میں سفارت برطانیہ کے ایک عہدہ دار مسٹر فٹنر مورس ہوٹل میں ہمیں ملنے تشریف لائے۔ ان کا یہ آنا ہمارے اُس خط کے جواب میں تھا جو ہم نے قسطنطنیہ پہنچنے ہی ہزار کسلنسی سنرکولس اوکو نر سفیر برطانیہ متعینہ بابعالی کی خدمت میں روانہ کیا تھا

میں مضمون کہ ہم یہاں پر آئے ہوئے ہیں۔ اور اس لحاظ سے کہ بڑے انڈیا کے باشندے اور حضور ملک معظم کی وفادار رعایا ہیں۔ آنجناب سے حصولِ نیاز کا موقع ملنے کو ہم اپنے لئے باعثِ فخر و مسرت سمجھتے ہیں اگر ہنرِ کسلنس نے اپنے اوقاتِ گرامی کا تھوڑا سا حصہ ہماری خاطر نکال سکیں۔ مسٹر فٹنر مورس نے آنکر ہمیں اطلاع دی کہ سفیر صاحب نے آپ لوگوں کے پیغام کی نسبت اظہارِ مسرت فرمایا ہے۔ لیکن چونکہ وہ شہر سے بہت دور ہے اس لیے نام ایک ایسی جگہ رہتے ہیں جو کشتی کے رستہ گھنٹہ بھر کی مسافت پر واقع ہے اس واسطے ان کا خیال ہے کہ آپ لوگوں کو وہاں جا کر ملنے میں بڑی تکلیف ہوگی۔ ہم نے کہا کہ ہمیں دوری اور مسافت کی کچھ پروا نہیں۔ اگر ہنرِ کسلنس کوئی تاریخ مقرر فرماویں تو ہم بخوشی وہاں پہنچیں گے۔ اس پر مسٹر موصوف نے کہا میں اس بارہ میں ان سے گفتگو کر کے آپ کو ان کی مرضی سے اطلاع دوں گا۔

تیسرے پہریم گاڑی میں بیٹھ کر بابعالی کی طمان گئے جہاں وزراء نے دولت علیہ کے دفاتر میں۔ یہاں کے واسطے ہمارے پاس ہنرِ کسلنس مسوس پاشا سفیر ٹرکی متعینہ لندن کی طرف سے ایک باضابطہ معرزی کی جھٹی تھی اور ہم اسے دفتر میں پیش کرنا چاہتے بابعالی جس کی نسبت بیرونی دنیا بہت کچھ سنتی ہے دراصل بحیثیتِ عمارت کے باہر کی طرف سے تو کچھ ایسی شاندار اور دلکش چیز نہیں ہے۔ لیکن اندر کے کمرے فی الواقع بہت فراخ و وسیع ہیں اور دفاتر کے کمرے بھی طہر سرح کی ضروریات و تکلفات سے آراستہ ہیں۔ داخلہ کے پھاٹک پر فوجی سپاہیوں کا پہرہ لگا ہوا تھا جن کی وجہ سے ہمیں اپنے اظہارِ مدعا میں ضرورت پیش آتی۔ لیکن ایک خستہ حال شخص نے ان کو جس بیچارے کے تن پر کپڑے بھی گت کے نہ تھے۔ ہمیں اس شکل سے بچایا۔ ایسا معلوم

ہوتا ہے کہ یہ حضرت کوئی اخباروں کے کیڑے تھے اور اخباری دنیا کے واقعات و مسائل سے باخبر کہ آج صبح تک کی خبریں بھی آپ کی نظر سے گذر چکی تھیں۔ اُس نے ہماری شکل دیکھتے ہی فوراً تاڑ لیا کہ یہ وہی ہندی سیخ ہیں جن کا اخباروں میں ذکر تھا۔ اور اپنے قیاس کی صحت سے بالکل مطمئن ہو کر۔ آپ ایسی خوشی میں آئے کہ بلا ہماری استمداد کے ہی خود بخود سپاہیوں سے ہماری سفارش کر دی اور انہوں نے ہمیں دروازہ پر لہجا کھڑا کیا۔ جہاں ایک اہلکار نے ہمیں اپنی سپردگی میں لیا اور ایک کمرہ میں لیجا بٹھایا۔ جن لوگوں کو فارن آفیس (صیغہ خارجہ) سے کچھ کام ہوتا ہے وہ اس کمرے میں انتظار کرتے ہیں۔ یہاں سعد الدین بے سکرٹری وزیر خارجہ نے آن کر ہمارا مدعا دریافت کیا۔ اور ہم سے وہ چٹھی لے لی جو جناب وزارت ماب کے نام تھی۔ اس چٹھی میں صرف کلمات تعارف مرقوم تھے اور کچھ نہ لکھا تھا کہ ہمیں کیا چاہئے اور کس قسم کی اعانت درکار ہے۔ مگر چٹھی لیجا۔ ۱۰ اگست بعد وہ پھر واپس آئے اور نہایت شفقت سے پُرساں حال ہوئے۔ جب ہم نے بیان کیا کہ اس سیاحت سے ہمارا مقصد یہ ہے کہ یہاں کی مذہبی۔ تمدنی اور تعلیمی حالت کو دیکھیں اور دارالخلافت اسلامیہ کے ممتاز ترین ائینوں سے نیاز حاصل کر کے مسلمانانِ ترکی و ہندوستان کے رشتہ اخوت اور سہمدی کو بڑھائیں اور تقویت دیں۔ تو صاحبِ موصوف بہت خوش ہوئے اور جا کر وزیرِ صواب سے رپورٹ کی۔ چند منٹ کے بعد آپ تیسری دفعہ پھر آئے اور فرمایا کہ ہنرکسلنسی توفیق پاشا وزیرِ صیغہ خارجہ آپکو باریابی کا موقعہ دینے کے لئے بخوشی آمادہ ہیں۔ چنانچہ آپ ہمیں اُس وسیع و شاندار کمرہ میں لے گئے جو وزیرِ مدوح کا دفتر ہے۔ جن کی معاملہ فہمی اور تدبیر کی یود پتک دھاک ہے۔ ہنرکسلنسی کے پاس معزز عمائدِ سلطنت اور بھی موجود

تھے۔ ایک فوری پاشا جو بعد میں شریکِ گفتگو ہوئے اور معلوم ہوتا تھا ہندوستان کے معاملات سے گہری دلچسپی رکھتے ہیں۔ خاصکر مسلمانانِ ہند کی تعلیم نسوان سے۔ جناب وزارتِ ماب ہمارے ساتھ کمال عنایت و التفات سے پیش آئے۔ یعنی جب ہم اندر گئے تو آپ کھڑے ہو گئے۔ اور ہمیں اپنے پاس ہی جگہ دی۔ سو والدین بے نے ہمیں نام بنام انٹروڈیوس کرایا۔ اور انگریزی میں ہمارے اور وزیرِ صواب کے درمیان ترجمان کا کام کرتے رہے۔ اُس وقت کی گفتگو اس قسم کے معاملات پر تھی۔ مثلاً مسلمانانِ ہند کی تعلیم۔ اُن کی عام ترقی۔ قومی حالت وغیرہ وغیرہ۔ محققانہ پایا جاتا تھا کہ جناب وزارتِ ماب کی معلومات اُن میں نہایت گہری اور مبصرانہ ہیں۔ توفیق پاشا کی عمر اس وقت ساٹھ سال یا اس سے بھی کچھ اوپر ہوگی۔ آپ کا چہرہ مہرہ خدو خال نمایاں طور پر دکشس ہیں۔ بات چیت بڑی دھیمی آواز میں کہتے ہیں۔ دستِ مبارک کام کرتے وقت ہرقاضائے عمر ذرا کا پنتا ہے۔ مگر بیٹھے جگھے چست اور متعدد جوانوں کی طرح سیدھے ہو کر ہیں۔ صورت پر ایک رعب و جلال برستا ہے۔

وزیرِ صاحب سے ملاقات کر کے ہم سعد الدین بے کے کمرہ میں آگے جہاں ہمیں ابراہیم حقی بے کے ملنے کی مسرت حاصل ہوئی جو بالبعالی کے مشیرِ قانونی ہیں۔ آپ انگریزی میں بات چیت کرتے تھے اور معلوم ہوتا تھا کہ انڈین پالیسی سے بخوبی باخبر ہیں۔ ہم سے آپ نے تقسیمِ بنگال اور اس کے نتائج متعلقہ مسلمانانِ صوبہ مشرقی بنگال کی بابت کچھ پوچھا۔ جب ہم اس گفتگو میں مصروف تھے اُس وقت توفیق پاشا ہمارے لئے ایک سفارشی چٹھی اس مضمون کی لکھ رہے تھے کہ انہیں

یہاں کے تمام قابل دید مقامات کی سیر کرائی جائے اور ان کے پیش نظر مقاصد کے حصول میں ہر قسم کی سہولتیں ہم پہنچائی جائیں۔ علاوہ ازیں آپ نے اپنے صیغہ کے اہلکار جلال انسی بے کو جو فارسی بولتے تھے یہ حکم دیا کہ ان کے ساتھ جا کر ترجمان کا کام دو اور خوب اچھی طرح سیر کرا دو۔ یہ چھٹی ہزار کسلنسی وزیر اعظم بالقابہ کی خدمت میں روانہ کی گئی جس کے طفیل ہمیں فرید پاشا (وزیر اعظم) کے حضور بھی باریابی کا موقع ملا۔ پاشا سے مدد و مدد بھی ہمارے ساتھ اسی عنایت سے پیش آئے جیسی کہ وزیر خارجہ کی طرف سے ظہور میں آئی تھی۔ اور ویسے ہی امور کی نسبت آپ بھی استفہار و گفتگو فرماتے رہے۔ از انجملہ ایک بات آپ نے یہ پوچھی کہ کیا آپ کے ہاں (ہند میں) امور دینی و دنیوی کے درمیان کچھ امتیاز و تفریق کی جاتی ہے؟ میں نے کہا نہیں وہاں تو دونوں سے متعلق عجب خلط ملط ہے۔ اس پر آپ نے کمال تاسف سے فرمایا کہ یہی حال یہاں ترکی کے مسلمانوں کا ہے۔ پھر عربی کا ایک مقولہ پڑھا اور کہا کہ ہماری قومی زندگی کا اصول یہ ہونا چاہئے۔ یہ مقولہ غالباً رسول اکرم صلی اللہ علیہ وسلم کی ایک حدیث ہے بدین مفہوم کہ فکرِ عقبی اس طرح کرو کہ گویا کل ہی مرجانا ہے۔ اور فکرِ دنیا اس طرح کہ گویا ہمیشہ جینا ہے۔

یکم اگست ۱۹۰۶ء | اگست کا مہینہ جو سارے کا سارا دار الخلافہ اسلامیہ میں گزارنے کا ارادہ ہے اس کا آغاز ایک ایسی ملاقات سے ہوا جو مجھے کبھی نہ بھولیگی۔ ہمارے ترجمان سرکاری یعنی جلال انسی بے نے ہم سے پہلے ہی دن پوچھا تھا کیا آپ ہزار کسلنسی پرنس ارفع الدولہ سفیر ایران متعینہ بابعالی سے ملنا چاہتے ہیں؟ اور ہم نے اس پر خوشی سے رضامندی ظاہر کی تھی۔ آج وہ ہمیں شاہزادہ کے پاس لگئے۔ اور ہم دیر تک ان کی خدمت میں رہے۔ مرزا رضا خاں پرنس دیر آپ کا اصلی نام اور تخلص ہی انہایت

روشن خیال بزرگ ہیں اور بلا دیورپ تک میں مشہور و معروف ہیں۔ ہیک کی گذشتہ
 پریس کانفرنس (مجلسِ سامی امن) میں آپ ایران کی طرف سے قائم مقام تھے۔ اور
 اُس وقت سے اب تک امن عام کے حامی کار ہیں۔ لیوسرن کے عجیب گھر میں کمرہ
 امن و صلح میں مدبران یورپ کی تصاویر کے درمیان ہم نے جو شبیہ کسی شرقی
 مدبر کی بھی دیکھی تھی جس کے نیچے الفاظ پریس آف پریس (شہزادہ امن) لکھے
 تھے۔ اب ہم نے وہی شکل و شبہات شہزادہ ارفع الدولہ کی پا کر معاً پہچان لیا۔
 اور آپ کو اس استیاز کے حصول اور نیز اس بات پر مبارکباد دی کہ آپ کی
 مساعی جمیلہ ایسے مبارک مقاصد سے متعلق رہ چکی ہیں۔ یہاں سے اُس نظم کا ذکر
 چل پڑا جو شہزادہ مدوح نے امن کے مضمون پر لکھی تھی جس کا ترجمہ یورپ کی تمام
 زبانوں میں شایع کیا گیا۔ پریس ارفع الدولہ نے اُس نظم کی ایک ایک کاپی ازراہ عنایت
 مجھے اور میرے دوست کو بھی مرحمت فرمائی جس کی نہایت نفیس و خوبصورت جلد
 بندھی ہوئی ہے۔ اور اُسے آپ نے اپنے دستخط سے بھی مزین کیا۔ یہ نظم حال کی فارسی
 کا ایک لطیف نمونہ ہے۔ اس میں مختلف ممالک کے قائم مقاموں کی طرف سے حمایت
 امن کے دلائل دیکر بعد میں ایک مشرقی کی صدا لگائی گئی ہے جو کانفرنس میں موجود
 ہے اور اُن سے کہتا ہے کہ اگر تم لوگ واقعی امن اور صلح کے خواہاں ہو تو لازم
 ہے کہ اہل مشرق کو بھی اپنی طرح آدمی سمجھو بلکہ اپنا بھائی جانو اور آدمی بلکہ بھائی
 کا سا ہی اُنکے ساتھ بناؤ بھی کرو۔ امن عالم کی بہترین ضمانت یہ سلوک اخوت ہی سیکتا
 ہے۔ کیونکہ امن اس تجویز کا قدرتی و لازمی نتیجہ ہوگا۔ اس قابل قدر نظم کی کچھ ایات
 بطور نمونہ درج کی جاتی ہیں:-

وانکہ زابل شرق کے گفت دوستاں
در کوہ سار و درودہ و در دشت و در دمن
کافریتی و فرنگی و پسینی است ہم وطن
نوع بشر ز یک پدر و مادرند و ما
ہر ملتے کہ ہمیشہ ہمیت ہمیشہ
مغرب گندہ تھا ہمیت شرق را خیال
خلق ارشوند جملہ برادر بہ یکدگر
وسعت بدرہ بہ دائرہ ہمت و خیال

ایں نکتہ راز لطف نماید یکے بیاں
بر جملہ خلق باید فہمسا ند این سخن
آں یک وطن زمین و بود جملہ ساکن
باہم برادریم زرویمیم یا خست
باید بدیگراں رسد از فیض او اثر
باشند در جنوب پئے رحمت شمال
از جنگ و از جدال مانند دگر اثر
خود اند کی ہمیں کہ چہ ممکن شود و مجال

پرنس مسدوح نے ہمیں اپنی ایک اور کتاب بھی دی جس میں آپ نے اہل شرق
کے اس خیال اور اس کی طرف میلان عام کی زور سے مخالفت کی ہے کہ آدمی چھپا
یا حد درجہ ساٹھ سال کی عمر کو پہنچتے ہی بوڑھا اور ضعیف القوی ہو جاتا ہے۔ برخلاف
اس کے انہوں نے ایک دلکش حکایت کے پیرائے میں یہ بتایا ہے کہ اُسے ایک سب سے
برسن جینا چاہئے۔ جس کا نصف اول حصولِ تجارت میں گزار دے اور نصفِ آخر
ان تجربات سے فائدہ اٹھانے میں۔ اور کہ سادہ اور محنت اط زندگی بسر کرنے اور
صحت بخش و زرخیز کرتے رہنے سے ہر شخص اپنی عمر بڑھا سکتا ہے۔ علمی و ادبی
سائل کی گفتگو کے بعد ہم دیگر مختلف معاملات پر تبادلہ خیالات کرتے رہے۔ آپ نے
ہندوستان کا ذکر بڑی ہمدردی سے کیا اور مسلمانانِ ہند کے جو شہر ترقی کی نسبت
اظہارِ استحسان فرمایا۔ میں سن چکا تھا کہ ترکی ایرانی سرحد کے متعلق جو تنازعہ پچھلے
دنوں سلطنتوں کے مابین اٹھ کھڑا ہوا تھا اس کے رفع کرنے اور باہمی صلح و صفائی

کرانے میں آپ نے حتی الامکان بڑی سرگرمی و خلوص سے سعی و جانفشانی کی۔ پس میں نے اس کو ملحوظ رکھ کر توقع ظاہر کی کہ آپ کی سی قابلیت اور خیالات کا آدمی ضرور ہے کہ ان دونوں ہمساہ اسلامی طاقتوں کے تعلقات کو استحکام و تقویت دینے میں کوشاں ہوگا۔ آپ نے جواب دیا کہ میں چونکہ عالمگیر امن کا حامی ہوں لہذا دو مسلمان ملکوں کے درمیان رابطہ اتحاد قائم رکھنا میرے نزدیک اور بھی زیادہ ضروری مدعا ہونا چاہئے اور اسی لئے جہاں تک میرا بس چلیگا اُس تعلق دوستی کو نہ صرف بنائے رکھنے بلکہ روز بروز بڑھانے میں سعی رہوگا۔ قبل اس کے کہ ہم پُرس مدوح سے رخصت ہوں آپ نے ازراہ کرم ہم کو شاہ ایران کی تقریب سالگرہ میں شریک ہونے کی دعوت دی۔ جو اگلے اتوار کو منعقد ہونے والی تھی۔ جسے ہم نے بشکر یہ منظور کیا۔

۲۔ اگست | احمدی بے ہتم عجائب خانہ نے ہماری سیر کے لئے جمعرات کا دن مقرر کیا تھا۔ چنانچہ ہم اُس روز صبح کے صبح کے وہاں پہنچے۔ آپ پہلے ہی اُس جگہ آچکے تھے۔ ہم نے اپنا کارڈ بھیجا آپ فوراً باہر تشریف لے آئے۔ یہ عجائب خانہ ایک شاندار عمارت ہے جس میں اب بہت کچھ اضافہ ہو رہا ہے۔ جب یہ جدید عمارت مکمل ہو جائیگی۔ تو یورپ کی بہترین عمارتوں میں اس کا شمار ہوگا۔ اب بھی اس کے اندر بعض چیزیں ایسی نادر ہیں کہ اُن کے لحاظ سے اس عجائب خانہ کو عدیم المثال کہہ سکتے ہیں۔ مثلاً ایک سنگ مرمر کا تابوت ہے جو نہایت حیرتناک طور پر اب تک جوں کا توں محفوظ رکھا گیا ہے۔ جس کی قدامت کی کیفیت ہے کہ اس پر جو مورتیں بنی ہوئی ہیں اُن میں سے ایک کی نسبت کہا جاتا ہے کہ وہ سکندر اعظم کی اس موقع کی شبیہ ہے جو جبکہ وہ دارائے ایران سے مصروفِ پیکار تھا۔ بعض کا یہ خیال ہے کہ یہ سکندر کی تصویر

نہیں بلکہ اُس کے کسی سپالار کی ہو۔ ایک اور نہایت خوبصورت ثابوت ہے جس میں روتی ہوئی عورتیں کھلائی گئی ہیں۔ جن سے قدیم زمانہ کی رسم ماتم کا ہو ہو وقتہ پیش نظر ہو جاتا ہے۔ اس یادگار کی نسبت بیان کیا جاتا ہے کہ حضرت مسیح سے چار سو برس پہلے کی بنی ہوئی ہے۔ انسان حیران رہ جاتا ہے کہ زمانہ قدیم کے لوگوں نے بھی زین نقتاشی اور دیگر فنون لطیفہ میں کس بلا کا کمال پیدا کیا تھا۔ یہ اور رسم کے دیگر ذخائرِ قدمت حال میں خود حمدی بے نے اپنی تحقیقاتِ آثارِ قدیمہ کے دوران میں سکھائے ہیں۔ ایشیا کوچک گویا تہذیبِ قدیم کا گہوارہ ہے۔ حمدی بے نے اس کے کھنڈروں کی برسوں خاک چھانی ہے۔ اور ستانبول کے عجائب خانہ کو اپنی تلاش سے مالا مال کیا ہے۔ اس میں ترکی مصنوعات کے نمونے بھی بڑے ہی دلچسپ ہیں۔

جب ہم عجائب خانہ اس سرے سے اُس سرے تک دیکھ چکے تو جلال بے سے ملے وہ ہمیں دو اور مقامی اخباروں کے دفتر دکھانے لگے۔ ایک جریدہ اقدام دوسرے سعادت۔ انہوں نے ہم سے کہا کہ چونکہ آپ لوگ پہلے دو مہضروں سے ملاقات کر چکے ہیں اس واسطے باقی معاصرین کو بھی قدرتی طور پر ایسی ہی توقع ہوگی۔ پہلے ہم دفتر سعادت میں گئے۔ ایڈیٹر صاحب نے بڑی نہانی و مسافر نوازی سے خیر مقدم کیا۔ ہمارا دفتر اقدام میں جانا اور بھی زیادہ دلچسپی کا موجب ہوا۔ کیونکہ اس کی طرف سے جو صاحب ہمیں ملے اظہار رائے میں ان کی سی اخلاقی جرات میں نے دیگر حضرات میں جن سے ستانبول میں اب تک ملاقات ہوئی تھی نہ پائی تھی۔ انہوں نے اس نگرانی اور روک ٹوک کی سختی کے خلاف بڑی تسکایت

کی جو قسطنطنیہ میں اخبارات کے ساتھ برتی جاتی ہے اور کہا کہ خاصکر ترکی اخباروں کے ساتھ اور بھی زیادہ سختی کا برتاؤ ہوتا ہے۔ انہوں نے کہا کہ ترکی اخبار بالکل ناخواند اور بے دست پاپا ہیں۔ اور کہ ہمیں یہاں کے اخبارات سے خاک بھی توقع نہ کھنی چاہئے کہ استحکامِ ملت میں کچھ امداد کر سکیں گے۔ میں نے انہیں تسلی دی اور کہا "غنیمت سمجھئے کہ ایک طرح تو یہاں کے اخباروں کی حالت اپنے ہندی معاصرین سے بدرجہا بہتر ہے۔ یعنی اس لحاظ سے کہ ان کے پڑھنے والے تو ہیں چنانچہ ترکی میں ایک ایک روزانہ پرچہ کی ہزار ہا کاپیاں صبح سے شام تک بازاروں میں ہاتھوں ہاتھ بک جاتی ہیں اور ہندوستان میں قلتِ اشاعت کا اکثر جھینکا پڑا رہتا ہے۔ لہذا میرے خیال میں ترکی کے اخباروں کو وہ بات تو حاصل ہے جو ایک جلیل القدر اور طاقتور پریس کے لئے مقدم اور از بس ضروری سمجھی گئی ہے۔ ہاں یہ کہتے کہ وہ ابھی حقیقی رُوحِ یازندگی سے محروم ہیں۔ سو اگر یہ جسم بے جان بھی بنا رہا تو اس میں جان بھی کبھی نہ کبھی پڑھی جائیگی۔ آپ کے ہاں بہت سے اخبار روزانہ ہیں جو ٹائپ میں شینوں کے ذریعہ چھپ کر شائع ہوتے ہیں۔ بس اگر کسر ہے تو آزادی کی زمانہ موافق و سازگار ہوا اور یہ کسر بھی پوری ہو گئی تو ترکی پریس اس قابل ہو جائیگا کہ اپنی اصلی قدر و منزلت پر پہنچ کر دیگر مہذب ممالک کے اخبارات کی طرح سلطنت کا چوتھا رکن سمجھا جاسکے۔ لیکن ان باتوں سے ہمارے دوست کو جو اقدام کے ایڈیٹریوں میں تھے کچھ تسلی نہ ہوتی وہ حالات موجودہ کی طرف سے آخر تک برابر مایوسی ہی ظاہر کرتے رہے۔

ہمارے آج کے دن کا نہایت مفید حصہ وہ تھا جس میں میں مولانا محمد آفندی

کی ملاقات نصیب ہوئی۔ یورپین ٹرکی میں قاضی عسکر ہیں۔ آپ کا فرض منصبی اس حصہ قلمرو کے مقدمات کے فیصلوں پر نظر رکھنا ہے کہ آیا وہ شرع شریف کے مطابق ہوتے ہیں یا نہیں۔ اور صوبہ بھر کے مختلف صنلعات میں قاضیوں کے تقرر کا اہتمام بھی آپ ہی سے منعلق ہے۔ اسی قسم کا جڈاگانہ انتظام ایشیائی روم کے لئے ہے اور یہ دونوں صغے شیخ الاسلام کے ماتحت ہیں۔ یہ قاضی عسکر جنکے پاس ہم گئے۔ ظاہری شکل و صورت سے تو ایک پرائے فیشن کے بزرگوار معلوم ہوتے تھے مگر ان کے اظہار رائے سے پتہ لگا کہ آپ ایک روشن خیال محب ملک و ملت ہیں۔ ہم ان سے بڑی دیر تک باتیں کرتے رہے اور کوئی متن گھنٹے ان کی خدمت میں بیٹھے رہے۔ بیچ میں صرف دوپہر کے کھانے کیونٹ تھوڑی دیر کا وقفہ ہوا۔ اس کھانے میں شریک ہونے کو قاضی صاحب کے فرزند ان رشید نے ہماری بھی صلاح کی۔ بالکل سیدھے سادے اسلامی طریق پر پکائی رسمی تکلف کے۔ یہ حضرات بھی بہت ہی راسخ العقیدہ پرائے فیشن کے تربیت یافتہ معلوم ہوتے تھے۔ قاضی صاحب مدوح تعلیم کے بڑے حامی ہیں اور اس کو خاص وقت دینے کے علاوہ یہ بھی مانتے ہیں کہ تعلیم ضروریات زمانہ کے مناسب حال اور انکو ملحوظ رکھ کر ہونی چاہئے۔ آپ نے فرمایا مجھے یہ سنکر بڑی خوشی ہوئی کہ مسلمانان ہند میں ایک طرح کی قومی بیداری پیدا ہوتی جاتی ہے اور وہ مدرسے اور کالج قائم کر رہے ہیں۔ میرے نزدیک یہ بھی دین حق کی ایک اہم خدمت ہے۔ اور فرمایا مجھے معلوم ہوا ہے کہ ہندوستان میں تنگ دل ملازنوں نے اول اول کچھ عرصہ تک اس ضروری کام میں مزاحمت کی۔ جو مذہب کو جدید تعلیم کے حنلانی

سمجھتے تھے۔ مگر میں تو اس تعلیم کا بالکل مؤید ہوں بشرطیکہ وہ دینی تعلیم اور فرائض مذہبی کی بجا آوری سے غافل نہ کر دے۔ بلکہ اگر ضرورت ہو تو ان لوگوں کا منہ بند کرنے کے لئے جو تعلیم پر مخالفتانہ نکتہ چینی کرتے ہیں میں تو اس کے جواز اور اس کی حمایت کا فتویٰ دینے پر آمادہ ہوں۔ آپ نے تعلیم نسواں کی بھی زور سے تائید فرمائی مگر کہا کہ ضرور نہیں کہ لڑکیوں کو بھی اسی قسم کی اور اتنی ہی تعلیم دیجائے جو لڑکوں کو دیجاتی ہے۔ کیونکہ ان کی ضروریات اور جسمانی حالات لڑکوں سے مختلف ہیں۔

۳۔ اگست | جمعہ کو یہاں تعطیل ہوتی ہے۔ ہم نے بھی آج کے دن اول وقت تو چھٹی منائی۔ اور نماز جمعہ کے بعد اپنے معمولی مشاغل سیر کو شروع کیا۔ جامع بشکطاش میں دو گانہ ادا کیا گیا۔ موجودہ عہد سے پہلے چونکہ سلطان وقت کبھی کبھی اس مسجد میں بھی رونق افروز ہوتے تھے۔ اس لئے ایک خوبصورت جالی سنگ مرمر کی لگا کر شاہی جائے نشست علیحدہ بنائی گئی ہے۔ ہم پہنچے ہی تھے۔ کہ امام مسجد تشریف لائے۔ زیب بر ایک نیچی سی اور ڈھیلی ڈھالی سبز عبا تھی۔ سر پر سبز عمامہ۔ اس کے گرد زرد رنگ کی ریشمی ٹی جو آپ کے دینی مرتبہ کی علامت تھی۔ امام صاحب کے خطبہ پر وقت بیچ بیچ میں جہاں مناسب ہوتا تھا حقاظ بلکہ درود شریف وغیرہ نہایت پرجوش ہجہ میں باواز بلند دوہراتے جلتے تھے۔ مگر میری رائے میں سید ہا سادہ پرانا سادہ طریق خطبہ جوانی زیادہ موثر ہے۔ نماز جمعہ میں یہاں ایک نئی بات یہ دیکھی گئی کہ مسجد کے باہر مسلح افواج سلطانی کے دستے پر اجماع کھڑے تھے۔ گونج کا بہت سا حصہ شریک جماعت بھی ہوا۔

یہ مسجد ایک ساحل بحر کے بالکل قریب ہی واقع ہے۔ جہاں سے نماز پڑھ سکتے

کے بعد ہم نے ایک کشتی باہر جانے کے واسطے لی اور اس پر چڑھ کر ایک اگنیوٹ میں جا بیٹھے جو اسکدار ایشیائی حصّہ قسطنطنیہ کو جا رہا تھا۔ اس دار الخلافہ کی سحر اثر دلفریبیوں میں سے ایک یہ ہے کہ آپ یہاں کی ایک بلندی پر سے دونوں براعظموں کو دیکھ سکتے ہیں۔ ایک تو ایشیا جس کو اپنے شاندار زمانہ ماضی پر ناز ہے۔ دوسرے یورپ جو اپنے روشن زمانہ حال پر فخر کرتا ہے۔ ان دونوں کو سمندر کی ایک زبردست شاخ ایک دوسرے سے جدا کرتی ہے اور ایسا معلوم ہوتا ہے کہ اس ناگوار جدائی سے طول ہو کر یہ دونوں براعظم اب بھی ایک دوسرے کو حسرت کی نگاہوں سے دیکھتے ہیں۔ ہمیں کشتی کے ذریعہ یورپ سے ایشیا تک جانے میں آدھ گھنٹہ سے زیادہ نہیں لگا۔ اور وہاں جا کر ہم نے دیکھا کہ قسطنطنیہ کی زندگی کا مشرقی پہلو یہاں مشرقیت کا اور بھی گہرا رنگ لئے ہوئے ہے۔ حتیٰ کہ اسکدار کی گھوڑے گاڑیاں تک وضع قطع میں استانبول کی گھوڑے گاڑیوں سے مختلف ہیں۔ گو قسطنطنیہ میں ہر گاڑی کو اعرابہ اور گاڑیاں کو اعرابچی ہی کہتے ہیں۔ لیکن اصلی اعرابہ جو ایشیائی حصّہ دار الخلافہ میں استعمال ہے وہ ہندوستان کے یکہ اور جدید طرز کی ایک گھوڑے والی بگی کے بین بین ہے۔ ہم نے دوپہر کا کھانا جس سٹیوران میں کھایا وہ بھی مشرق اور مغرب کا مبعون مرکب تھا۔ یعنی بعض باتوں میں تو ہندوستان کے نانبائیوں کی دوکان سے مشابہ اور بعض میں بالکل نئے فیشن کے یورپین ہوٹلوں سے ملتا جلتا تھا۔ اس کے بعد ہم ایک اعرابہ میں سوار ہو کر شہر کو گئے۔ پھر نواح کے ایک قریہ میں جو حیدر پاشا کے نام سے موسوم ہے اور جہاں سے بغداد ریلوے شروع ہوتی ہے۔ اس ریلوے کی تیاری بغداد کی طرف بڑھنی فی الحال بوجہ کمی سرمایہ بند ہو گئی ہے۔ لیکن میں نے سنا کہ اس نامکمل حالت میں بھی اس کا تیار شدہ

حصہ اتنا ہے کہ اُس پر دو روز کا خاصہ لمبا سفر ہو سکتا ہے۔ مگر یہ ملحوظ رہے کہ ٹرکی میں ریلوں کی رفتار کچھ ایسی تیز نہیں ہوتی۔ اس لئے یہ مسافت اصل میں دو دن سے کم کی مسافت ہو۔ ریلوے سٹیشن بڑا وسیع ہو اور اس کی وجہ سے وہاں ایک بڑی ساری جرمن نوآبادی قائم ہو گئی ہے اور میرا خیال ہے کہ جوں جوں لائن آگے بڑھتی جائے گی اسی قسم کی اور بھی نوآبادیاں ضرور لائن کے اس سرے سے اُس سرے تک پڑتی جائیں گی۔ اس ریلوے کے ملازم ایشیا ٹک ٹرکی میں بھی قریباً سارے کے سارے جرمن ہیں اگرچہ وہ ترکی ٹوپی پہنتے ہیں۔ میں نے سنا کہ اُن میں سے بعض اہل جرمنی اس ریلوے لائن کے کنارے کنارے عمارتیں بنانے کے لئے زمینیں خرید رہے ہیں اور وہ زمینیں انکو خاصی سستی مل جاتی ہیں۔ کیونکہ اس علاقہ کے باشندے خود تو ان اراضیات کی آئندہ قدر و قیمت نہیں جانتے یا اُن پر روپیہ لگانے کی مقدار اور فائدہ اٹھانے کا حوصلہ نہیں رکھتے۔ یہ میں سمجھتا ہوں کہ اس لائن سے ملک کی مادی ترقی کو ضرور بڑا فائدہ پہنچے گا اور آمد و رفت یا کاروبار تجارت کے حق میں بہت کچھ سہولت پیدا ہو جائے گی۔ لیکن کچھ بھی ہو یہ میں ضرور کہوں گا کہ قلمرو عثمانیہ کے اس حصہ میں جرمن لوگوں کا اس طرح چپکے چپکے قدم جلاتے جانا مجھے بخیاں دور اندیشی کچھ اچھا معلوم نہ ہوا۔ کیونکہ گو اس وقت ٹرکی اور جرمنی کے تعلقات دوستانہ ہوں مگر آئندہ آپس میں غیر مستوقع چپیدگیاں پیدا ہو جانے کا ضرور احتمال ہے۔

قریہ حیدرآباد کے قریب ہم نے سعدنی پانی کا ایک ذخیرہ دیکھا جہاں کا پانی ایک قدرتی چشمہ سے جمع ہو کے بکتا ہے اور اس کا نفع ایک شفا خانہ کو ملتا ہے۔ پس ہی ایک ٹرکی تھیٹر کا چوٹی پنڈال بھی بنا ہوا تھا۔ ہم اُس میں جا گھسے۔ ٹانگ کے

تماشے تو یہاں ترکی زبان میں ہوتے ہیں مگر انتظام ارمنی لوگوں کا ہی۔ اور ایکٹری بھی انہی کے ہیں۔ ہمارے گائڈ نے تھیٹر کے مینجر سے اجازت لے لی اور ہم نے تھوڑی دیر تماشا دیکھا۔ تھیٹر کا مال تماشائیوں سے بھرا ہوا تھا۔ ایک بھی نشست خالی نہ تھی۔ تماشائی جو بیشتر ترک تھے بڑی محویت سے کھیل کے مزے لے رہے تھے۔ ایکٹروں کی زبان سے ہم گونا بولد تھے۔ مگر پھر بھی جس سین کے شروع میں ہم نے اندر قدم رکھا تھا اس کے ختم ہونے پر ہی وہاں سے اٹھے۔ اپنے دل میں اور کچھ نہیں تو اسی خیال سے حوش تھے کہ چلو ترکوں کی زندگی کے اس پہلو کی بھی ایک جھلک تو دیکھ لی۔ اس ہال میں ایک گیلری ترکی خواتین کے لئے بھی تھی مگر اس میں عورتیں موجود نہ تھیں۔ ہم نے اس کا سبب پوچھا تو بتلایا گیا کہ تھوڑے عرصہ سے اعلیٰ حضرت سلطان المعظم نے مرد عورتوں کو ایک ساتھ تماشا دیکھنے کی ممانعت کر دی ہے اور اب خواتین کے لئے ایک خاص دن مقرر ہے جس میں سب عورتوں کے لئے تماشا ہوتا ہے۔ ہم تماشا گاہ سے نکلے تو شام ہونے کو تھی۔ ہم نے پھر ایک کشتی لی اور وہ دن ایشیا میں گزار کر یورپ واپس جانے کے لئے اس میں سوار ہو گئے۔

۴۔ اگست | جن چٹھی میں ہم نے برٹش سفیر سے ملاقات کی خواہش ظاہر کی اس کا یہ جواب ہمیں مل ہی چکا تھا کہ ہر اسلٹنی سزنگولس او کوز بالقاہ ۴۔ اگست کو مجھ سے اور شیخ مشر حسین سے ملینگے۔ اس کے مطابق ہم دونوں دس بجے صبح کے ترائپہ کو روانہ ہوئے جہاں سفیر مدوح رہتے ہیں۔ یہ مقام کشتی کے رستہ گھنٹہ بھر کی مسافت پر تھا جسے ہم نے بڑے لطف سے طے کیا کیونکہ قریباً آدھی دور تو ہمیں دوڑیہ

خوبصورت عمارتیں ہی عمارتیں نظر آتی رہیں۔ یعنی بحیرہ مارمورا کے اس پہلو میں یورپین
 سین اور اس طرف ایشیائی منظر۔ اور بیچ پوچھو تو یورپ کی جانب تو شاندار شاہی
 عمارتوں کا سلسلہ اخیر تک برابر چلا گیا تھا۔ ان میں بڑی بڑی عمارتیں تو زیادہ تر
 سلاطین عثمانیہ کے محلات ہیں۔ جن کے بیچ میں کہیں کہیں بعض اُمرا کے مکان بھی
 آگئے ہیں۔ محلوں کا ایک سلسلہ دیکھا جس کے گرداگرد باغات لگے ہوئے ہیں۔
 یہ فرمانروایان مصر کے قصر ہیں۔ جب ہم تراپیہ پہنچے تو ہمیں سامنے سے سفارت خانہ
 برطانیہ کی عظیم الشان عمارت دکھلائی دی۔ جس کے متعلق ایک نفیس موزون باغ
 ہے اور سمندر کے بالمقابل اس کا دلکش رخ ہے۔ ہمارا کارڈ پہنچے ہی ہنزاسنی
 نے ہمیں اندر بلا لیا اور بڑے تپاک سے ملے۔ حجاز ریلوے کے بارہ میں جہاں
 اور بہت سی باتیں ہوئیں انہی میں آپ نے یہ خیال ظاہر فرمایا کہ اس لائن پر چونکہ
 زیادہ تر آمد و رفت سال کے صرف دو مہینوں میں رہیگی اس واسطے مالی پہلو سے
 اس میں خاطر خواہ کامیابی مشتبہ معلوم ہوتی ہے۔ میں نے عرض کیا کہ جب ریل
 موجود ہوگی تو آمد و رفت آپ سے آپ ہونے لگیگی۔ اور بڑھتے بڑھتے کچھ عرصہ میں
 لائن کے نفع بخش ہو جائیگی تو قہر بھی بعید از عقل نہیں۔ اگرچہ اس کے اجراء کا
 مدعا مالی منفعت نہ ہو۔ بیچ کے وقت ہنزاسنی نے ازراہ عنایت ہمیں اپنے
 ساتھ کھانے میں شریک ہونے کی عزت بخشی۔ اور بیچ کے وقت فرصت میں
 فرمایا کہ اتنے کھانے کا وقت ہو گاڑی پر سوار ہو کر بطور تفریح و تفسن اودھرا دھرا کا
 چکر لگا آئیے۔ چنانچہ ۱۲ بجے ہم جناب مدوح سے رخصت ہو کر چل دیے اور قریباً گھنٹہ
 بھر تک سیر کر کے واپس آئے۔ سمندر کے کنارے کنارے میلوں تک آبادی

ہی آبادی چلی گئی ہے یعنی ساحلِ بحر کے متصل تو برابر برابر مکانوں روکانوں کی قطار ہے اور انکی پشت پر پہاڑیوں کا سلسلہ گویا دیکھنے والے کے لئے یہ ایک عجیب وکش اور نظریہ تصویر کا سا منظر ہے۔ بیچ کے وقت تک ہم واپس آگے اور پیڑی اوکوڑ صاحبہ سے شرفِ تعارف حاصل ہوا۔ کھانے کے بعد سہ پہر کا وقت بالکل شیل ذکر اذکار اور لطفِ صحبت میں گزرا۔ اثنائے گفتگو میں ہزار سلسلی نے اعلیٰ حضرت سلطان المعظم کی بہت مردانہ اور عالیٰ حوصلگی کی بہت کچھ تعریف کی۔

۵۔ اگست | اتوار کا دن ہم نے سفارتخانہ ایران میں گزارا۔ کیونکہ یہاں آج شاہ عالیجاہ کی سالگرہ تھی جس میں ہم مدعو کئے گئے تھے۔ دوپہر کو بہت سے ایرانی جمع ہوئے جو قسطنطنیہ میں رہتے ہیں۔ یہ امر موجب دلچسپی ہے کہ اس جگہ ایرانی لوگوں کی خاصی آبادی ہے۔ یہ لوگ تجارتی کاروبار میں اچھی خوشحالی سے بسر کرتے ہیں۔ اور شہر کا ایک حصہ ان کے لئے مخصوص ہے۔ جہاں وہ اپنی رسوم محرم بلا روک ٹوک ادا کرتے ہیں۔ ایرانیوں کے عمائد نے شاہ کجکلاہ کی رسم تہنیت ادا کی۔ اور سفیر صاحب نے اس مبارک تقریب میں شامل ہونے پر انہیں مبارکباد دی۔ اور اس موقع پر ہماری موجودگی پر خاص مسرت کا اظہار کیا۔ جس پر مجھے جناب مدوح کی اجازت سے آنجناب کے عنایت آمیز الفاظ کا جواب دینے کا موقع ملا۔ میں نے فارسی میں مختصر سی تقریر کی اس کا حاصل یہ تھا کہ معزز حاضرین! میں آپ کو اس بات پر تہ دل سے مبارکباد دیتا ہوں کہ آپ کو دار الخلافہ عثمانیہ میں اس طرح آزادی کے ساتھ اپنے شاہ عالیجاہ کی سالگرہ منانے کی جو اجازت حاصل ہے یہ دولتیں کے اتحاد اور دوستانہ تعلقات کی دلیل ہے۔ جس پر ہم ہندوستان میں خوش ہوا

کرتے تھے۔ کیونکہ اسلامی اخوت کا رشتہ قومی نہیں دونوں سلطنتوں کی ہمدردی و محبت پر مجبور کرتا ہے۔ اور یہی ہمدردی اُس حیرتناک طاقت کی چہتی کا پتہ دیتی ہے جو اسلام نے اپنے پیروؤں کو عطا کی ہے۔ لیکن افسوس کہ ہم اُسے کما حقہ ملحوظ نہیں رکھتے۔ پرنس ارفع الدولہ نے چند سوزوں اور مناسب موقع الفاظ میں اس کا جواب دیا اور حاضرین نے بھی ان خیالات اتحاد پر مسرت اور طمانیت کا اظہار کیا۔ آج کی شام اور بھی زیادہ لطف میں گزری۔ سفارت گاہ کی عالیشان عمارت میں چراغان کیا گیا۔ باہر ٹرکی فوجی بینڈ نے شادمانی کے گیت گائے۔ نہایت نفیس و قیمتی اور اعلیٰ سے اعلیٰ کھانوں کا ڈنر دیا گیا۔ جس میں سفارت گاہ کے اہلکار ایرانی قونصل جنرل۔ بعض ممتاز تجار ایران۔ اور چند منتخب مہمان اور بھی شامل تھے۔ یہاں ہمیں ایران کے ایک روحان کھانے بھی کھانے کا اتفاق ہوا۔ بینڈ باجہ ابھی حمید پتہ مارچ اور مظفر پتہ مارچ باری باری بجا رہی رہا تھا کہ یہ مزے کی شام ختم تمام کو پہنچی۔

میری اس تقریر کے ذرا سے واقعہ نے ہم پر اچھی طرح واضح کر دیا کہ یہاں تحریر و تقریر کی نگرانی کے معاملہ میں محکمہ سنسر کے اختیارات کس قدر وسیع ہیں۔ اگلی صبح کو بعض اخباروں نے جو تقریب سالگرہ کے ضمن میں اس سپیچ کا ذکر کرتے ہوئے چند کلمات خیر اتحاد بین المسلمین کی تائید میں بھی لکھ دیئے تو میں نے سنا کہ سنسر صاحب نے انہیں کاٹ دیا۔ کیونکہ یہاں مسلمانوں کے اتحاد پر مضامین شائع کرنیکی ممانعت ہو کہ کہیں ایسا نہ ہو دوں یورپ کو یہ خیال گزرے کہ ٹرکی حکام دیگر ممالک مسلمانوں کو عیسائیوں کے خلاف ابھارتے ہیں۔

۶۔ اگست | کل ہمارا سفارت گاہِ ایران میں جانا اور شاہ کجکلاہ کی سالگرہ میں شریک ہونا قسطنطنیہ کے بڑے بڑے ایرانی تجار کے ساتھ ہمارے تعارف اور ملاقات کا باعث ہو گیا۔ اور ان میں سے مرزا حسن اصفہانی اور حاجی زین العابدین نام دو اہم ناموں سے ملنے ہوئے تھے۔ مرزا صاحب کو گورنمنٹ ایران کی طرف سے عمدہ تجارت کا خطا بلا ہوا ہے۔ اور یہ دونوں کے دونوں بڑے معقول پسند اور ضروریاتِ زمانہ سے آگاہ ہیں۔ یہ تقاضائے قومی حمیت انہوں نے ایرانی بچوں کی تعلیم کے لئے ایک سکول بھی کھول رکھا ہے۔ ایران کے مستقبل کے متعلق ان کے خیالات مایوسانہ نہیں انہوں نے یہ بھی فرمایا کہ جو آزادانہ تعلیم مسلمانان ہند کو مل رہی ہے اس سے ہمیں بڑی بڑی توقعات ہیں۔

۷۔ اگست | آج کا دن ہوٹل کے قریب ایک اور مکان میں جو ذرا زیادہ آرام دہ اور ہماری ضروریات کے مناسب حال تھا۔ نقل مکان کرنے میں گذرا۔ اس تاریخ میں کوئی امر خصوصیت سے قابل ذکر نہیں۔

۸۔ اگست | اپنے سرکاری گائڈ اور ایک افسر پولیس کے ساتھ ہم جامع ایاصوفیہ کو گئے اور وہاں بڑی دیر تک رہے۔ اس کے بعد عدالت عالیہ میں پہنچے۔ جہاں تمام عمارت متعلقہ دکھلائی گئیں۔ لیکن اس وقت کچھری کا کام ختم ہو چکا تھا۔ اور ہم سے کہا گیا کہ فصل مقدمات کی کیفیت ملاحظہ کرنی ہو تو پھر کسی روز تشریف لائیں۔ اس جگہ عزتہ احمد بیگ مشیر عدالت سے جو چیف جسٹس سے دوسرے درجہ پر ہیں۔ ملاقات ہوئی۔ آپ علمِ دینیات کے بڑے بھاری فاضل ہیں۔ علماء کا لباس پہننے ہوئے تھے۔ مسلمانان ہند کی نسبت فرمانے لگے کہ قدیم علومِ دینیہ کی حفاظت و

اشاعت کے متعلق انکی مساعی جمیلہ واقعی قابلِ داد ہیں۔ مشنری مولانا روم کا جو خوبصورت
 ڈیشن جال میں کانپور سے شائع ہوا ہے۔ اس کا ایک نسخہ آپ کے ملاحظہ سے گزر چکا
 تھا اس کی تعریف کرتے رہے۔ ہم یہاں سے عزتوں شکر ہی بے کے کمرہ میں گئے اور
 انکی فضیلت علم دوست طبیعت اور بے تصنع خوبصورت سے اپنی طبیعت پر بہت اچھا اثر لیکر
 پھر ہم وہ فوارہ دیکھنے گئے جسے قیصر ولیم شہنشاہ جرمنی نے اپنے سفرِ ستانبول
 کی یادگار میں نصب کرایا ہے۔ اس فوارہ کے سامنے قدیم ترکی پوشاکوں کا عجائب خانہ ہے۔
 ۹۔ اگست آج ہم نے مسجد جامع شاہزادہ دیبھی جسے سلطان سلیمان عالیشان نے
 ۱۵۲۳-۲۸ء میں اپنے بیٹے شاہزادہ محمد کی یادگار میں تعمیر کرایا تھا۔ یہ شاہزادہ ایک ہونہا
 نوجوان تھا۔ عین عالم شباب میں بعمر ۱۸ سال فوت ہوا۔ اور اس مسجد کے صحن میں
 ہی مدفون ہے۔ مقبرہ کی دیواروں پر خوش رنگ روغنی اینٹیں لگی ہیں۔ مقبرہ کے
 اندر ایک نہایت خوبصورت منقش قرآن مجید رکھا ہے جسے شاہزادہ مرحوم نے اپنے ہاتھ
 سے لکھنا شروع کیا تھا۔ مگر افسوس کہ پیغامِ اجل نے اُسے مکمل نہ کرنے دیا۔ مسجد سے ہم
 عمارتِ عسکرت کے سامنے والے میدان میں آئے جو قسطنطنیہ کی نہایت دلکش اور
 شاندار عمارتوں میں ہے۔ پھر یہاں سے اُس مشہور بازار میں پہنچے جسے برستان
 کہتے ہیں اور جو اپنی خوبصورتی اور دلاویزی میں عدیم النظیر ہے۔

۱۰۔ اگست | ترک اپنی تعطیل کے دنوں میں چھٹی منانے اور ان میں سیر کا لطف اٹھانے
 کے عادت سے اپنے ہمسائے یورپینوں سے کچھ کم شوقین نہیں ہیں۔ اس لئے جمعہ کا
 دن یہاں ایسے ہی مشاغل کے لئے مخصوص ہے۔ اُس روز تمام آدمی مع اپنی خواتین
 کے بطور سیر جنگلوں سبزہ زاروں وغیرہ کی طرف نکلتے ہیں۔ ہم نے بھی آج کے لئے

جلال انسی بے کے ساتھ قرار داد کی تھی کہ ایک نظر جا کر دیکھنے کے لوگ کیونکر تعطیل مناتے ہیں۔ پس ہم مقرر کوئی کی طرف روانہ ہوئے۔ اور وہیں نیم مغربی فیشن پر تماشہ کیا۔ وہاں سے فلوریہ کو گئے اور لوٹتے ہوئے سینٹ سٹیفانو کو دیکھا۔ یہ وہ مقام ہے جہاں تک روسی سپاہ پھلے جنگ روس و روم میں پہنچی تھی۔ یہاں ایک یادگاری مسنار بھی بنا ہے جو تاریخِ ترکی کے اس افسوسناک واقعہ کو یاد دلاتا ہے اور روسیوں نے بہت عرصہ تک درخواست کرتے رہنے کے بعد آخر اس کے بتانے کی اجازت لے لی تھی۔ فلوریہ میں ہم نے بہت سے عثمانیوں کو دیکھا کہ بال بچوں سمیت موجود ہیں۔ اور مرد عورتیں بچے سب درختوں کے سایہ میں چپ چاپ بیٹھ کر چل ترکاری اور میوے وغیرہ کھا رہے ہیں۔ اکثر لوگ سامانِ تفریح شہر سے ہی باندھ لیجاتے ہیں۔ ان کے اس مشغلہ اور دل بہلاؤ میں ہم نے وہ چھوڑ پین اور خفیف حرکتی نہیں دیکھی جو اقصائے مغرب کی تعطیلوں اور سیر تفریح کی پارٹیوں میں نظر آتی ہے۔ بلکہ بجائے انکے ایک سنجیدگی اور متانت پائی جاتی تھی جو مجھے قابلِ تقلید معلوم ہوئی۔ گویا ترکوں کا مقصد اس طرح تعطیل منانے سے صرف یہ ہوتا ہے کہ آٹھویں دن تفکرات و مکروہاتِ دنیوی سے ذرا یکسوئی میں آ کر پالیا کریں اور بس۔

اس سیر سے واپس آنکر شام کو یونان کے خبر سننے میں آئی کہ آج حضرت سلطان کی طبیعت اس قدر ناساز تھی کہ نماز جمعہ میں بھی تشریف نہ لاسکے جس سے بڑی تشویش پیدا ہوئی کیونکہ معتبر ذرائع سے معلوم ہوا کہ گذشتہ تیس سال کے عرصہ میں ایک بار بھی ایسا نہیں ہوا کہ اعلیٰ حضرت رسمِ سلامتی میں رونق افروز نہ ہو سکی۔

۱۱۔ اگست آج صبح کو سلطان المعظم کی صحت کے بارے میں اور بھی پریشان خبریں سنی گئیں اخباروں کو دیکھا تو اس کے متعلق بالکل سکت تھے کیونکہ انہیں محکمہ نگرانی کی طرف سے کسی قسم کی اطلاعات شائع کرنے کی سخت ممانعت ہو چکی تھی اور اسی لئے لوگوں میں طرح طرح کی زبانی افواہیں بڑی آزادی سے گشت لگا رہی تھیں۔ آج قسطنطنیہ کے محکمہ نگرانی اخبارات کی سختی کا حد سے زائد ہوتا ہمارے ذہن نشین ہو گیا سلطان المعظم کی بیماری کی خبر استانبول میں اس وقت شائع ہوئی جب وہ صحت پانچے اور اخباروں میں یہ چھپا کہ ذرا علیل ہو گئے تھے۔ مگر اب بالکل اچھے ہیں۔ اس صحت یابی کی خبر پر خوشی عام طور پر ظاہر ہوئی۔ اس سے معلوم ہوا کہ رعایا اپنے بادشاہ کی کسی عقیدت کیش و خیر اندیش ہو۔ اگر اعلیٰ حضرت کی اس علمائت کا ذکر اخباروں میں چھپتا اور لوگوں کو وقت پر سب حال معلوم ہو جاتا تو خدا جانے کس جوش و خروش سے اظہار و فاداری کیا جاتا اور کیسے خشوع و خضوع سے صحت کی دعائیں مانگی جاتیں۔ لیکن ہاں تو رعایا بیماری کو اصل صورت حال کا پتہ ہی نہیں لگنے دیا گیا۔ حتیٰ کہ اس پر تشویش وقت میں جبکہ باہر کی دنیا اخباری پیغاماتِ تار کے ذریعہ سے اس خبر کو سن چکی تھی اور آئندہ کی نسبت گرما گرمی سے بحثیں بھی ہونے لگی تھیں۔ اس وقت مستقر خلافت میں مساطانی رعایا کے کانوں تک گویا اس کی بھنگ بھی نہیں پڑی تھی اور اسی لئے افسر اور رعایا اندری اندر ایک دوسرے سے سرگوشیاں کرتے اور چپکے چپکے ہی اعلیٰ حضرت کے لئے دعائیں مانگتے تھے۔ آخر کئی روز بعد ۱۴ اگست کو لوکل پرچوں میں سلطان المعظم کی کامل صحتیابی کا اعلان ہوا اور رعایا کی پریشانی رفع ہوئی۔

ہم پھر ایک مرتبہ عدالتوں کو دیکھنے گئے۔ ایک میں تو استغاثہ کی سماعت ہو رہی تھی اور دوسری میں اپیل کی۔ آخر الذکر عدالت کے سامنے ایک وکیل بزبان ترکی وکالت کر رہا تھا جس کی پُر زور تقریر اور طلاقت و فصاحت بڑی موثر معلوم ہوتی تھی۔ ہم نے سنا کہ اس وکیل نے قسطنطنیہ کے مکتب حقوق (یعنی کالج قانونی) میں تعلیم پائی ہے۔ یہاں سے ہم کچھ اور معابد و مساجد کی سیر کرنے گئے اور پہلے جامع لالالی جا کر دیکھا۔ پھر والدہ جامع کو جو سلطان عبدالعزیز کی والدہ نے تعمیر کرائی تھی۔ بعدہ مشہور جامع فاتح کو جو سلطان محمد فاتح کی یادگار ہے اور اسی میں انکا مرقد بھی بنا ہوا ہے۔ ہم نے یہاں ایک اور قدیم یادگار بھی دیکھی جو بدی قلعہ کے نام سے مشہور ہے۔ یہ ۱۵۸۶ء کے بنے ہوئے سات برج ہیں جنہیں شاہی قیدی نظر بند ہوا کرتے تھے مگر اب ان سے یہ کام نہیں لیا جاتا ہے۔ قسطنطنیہ کی قدیم فصیلوں اور آرنہ دروازہ کے قریب ایک چھوٹی سی مسجد ہے جو بلخانہ فن عمارت کے عجیب کاریگری کا نمونہ ہے۔ کسی زمانہ میں یہ ایک یونانی کلیسا تھا۔ اُس وقت اسکو کلیسا مریم کہتے تھے اور اب قعریہ جامع کے نام سے مشہور ہے۔ شاید اس لئے کہ اس کی زمین فرانسیب میں واقع ہے۔ اُس زمانہ میں اس کے اندر فرشتوں اور مذہب عیسوی کے بزرگوں کی مورتیں دیواروں پر بنی ہوئی تھیں اور انجیل کے عہد جدید و عہد عتیق دونوں کے منظر پر بھی کاری کے بنے ہوئے تھے۔ اب اندر کی مورتیں تو ڈھانک دی گئی ہیں لیکن اس حصہ میں جس میں نگار نہیں ہوتی۔ تصویریں اب تک محفوظ ہیں اور یورپین سیاح انہیں نہایت شوق سے دیکھنے آتے ہیں۔ ان کو اب تک محفوظ رہنا ایک ایسے معبد میں جہاں حسدائے واحد کی پرستش ہوتی ہو۔

ندہی نقطہ نظر سے تو ایک غیور مسلمان کے نزدیک محلِ تعجب ہی لیکن فنونِ لطیفہ اور آثارِ قدیمہ کے قدر دانوں کی نظر میں معتمات سے ہے۔ یہاں اب نماز تو اُس جگہ پڑھی جاتی ہے جو اگلے وقتوں میں قلبِ کیسہ تھی اور وہاں مورتوں والا حصہ دکھاتا ہے۔ پھر بھی یہ دُنیا بھر میں غالباً ایک ہی مسجد ہے۔ جہاں مورتیں دیکھنے میں آسکتی ہیں اور جس سے ظاہر ہوتا ہے کہ ترکی گورنمنٹ اپنی عیسائی رعایا کے ندہی احساسوں کا پاس خاطر ملحوظ رکھنے میں کیسی بُر دہار رہی۔

۱۲۔ اگست | اس تاریخ میں کوئی خاص بات قابلِ تحریر نہیں۔

۱۳۔ اگست | آج ہم مشہور اطالین مصور موسیوز و نارو کا کارخانہ دیکھنے گئے جو خاص اعلیٰ کارِ کارِ گر ہے۔ یہاں علاوہ اور بہت سی چیزوں کے ایک تصویرِ ترکی و یونان کے میدانِ کارزار کی نظر آئی۔ جس میں اس نامور مصور نے اپنے کمال کے جوہر دکھائے ہیں۔ یہاں سے فارغ ہو کر ہم ایک نامکمل مسجد کو دیکھنے گئے جسے سلطان عبدالعزیز مرحوم نے بنوانا شروع کیا تھا مگر افسوس کہ انکی مرگ ناگہاں نے اس کی تکمیل کی توت نہ آنے دی۔ اس مسجد کے لئے انہوں نے بہت اُونچی جگہ تجویز کی تھی۔ جہاں سے آبنائے باسفورس اور نیر شہر کی سیر بخوبی ہو سکتی ہے۔ اگر یہ عمارت مکمل ہو جاتی توت شاید قسطنطنیہ بھر میں سب سے زیادہ خوش منظر مسجد ہوتی۔

۱۴۔ اگست | آج صبح کے اجنارات میں سلطان المعظم کی بجالی صحت کا ذکر تھا۔ ہم بڑے بڑے بازاروں کی مشگرشت کو ایک بار پھر نکلے۔ اور اسی روز مسجد جامع سلطان بایزید کی زیارت کو قیسری مرتبہ گئے جہاں بھولے بھولے پیارے پیارے کبوتروں کے جھلڑے کے جھلڑے رہتے ہیں۔ آخر میں جامع سلیمانیا کی باری آئی جو

سُلطان سلیمان کے زمانہ کی یادگار ہے اور اب تک اچھی حالت میں ہے۔

۱۵۔ اگست | قسطنطنیہ کے قریب چھوٹے چھوٹے جزیروں کا ایک و لقریب مجموعہ

ہے جنہیں پرنس آئی لینڈز (جزائر شہزادگان) کہتے ہیں۔ منجملہ انکے ایک جزیرہ ملکی ہے۔

یہ تڑکی بحری کالج کی وجہ سے مشہور ہے۔ دوسرا حصے پرنکیپو پو کہتے ہیں۔ اپنی

خوش وضع عمارات اور خوبصورت مناظر کے باعث زیادہ تر دلکش ہے۔ دوپہر کو ہم

کشتی میں بیٹھ کر آخر الذکر جزیرہ کی سیر کو چلے اور گھنٹہ بھر سے کچھ زیادہ میں اول الذکر

جزیرہ پر جا کر ٹھہرے۔ مگر یہاں خشکی پر نہ اُترے۔ بدیں خیال کہ اس کی سیر قوت

کریں گے جب وزارت بحریہ سے کالج مذکور کے دیکھنے کی اجازت بلجائیگی۔ جب ہم پرنکیپو

سے واپس آرہے تھے تو کثیر التعداد نوجوان جنٹلمین ملکی کے بحری کالج سے ہمارے

سیٹم کی طرف آئے اور اس میں سوار ہو گئے۔ چونکہ ہم سن چکے تھے کہ بحری کالج میں

انگریزی پڑھائی جاتی ہے اور گو اس دارالافتاء میں عام رواج فرانسیسی کا ہو لیکن

صیغہ بحری کی سرکاری زبان انگریزی ہی رکھی گئی ہے۔ اس لئے میرے رشتہ نے

ان نوجوانوں میں سے ایک سے انگریزی میں بات چیت شروع کی۔ ہم نے اس سے

کہا کہ ہم سیاح ہیں اور آپ کا بحری کالج دیکھنا چاہتے ہیں۔ کسی دن آئیے گے۔

اس نے کہا کہ آپ کی تشریف آوری ہم سب کے لئے موجب مسرت ہوگی۔

لیکن آپ یہ توقع نہ رکھیں کہ ہمارا کالج اپنی قسم کے ان درسگاہوں کی برابری کر سکیگا

جو آپ انگلستان میں دیکھ چکے ہوں گے۔ تاہم ہمارا سہارا اس امید پر ہے کہ ہمارا صیغہ

بحریہ پھر ایک دن عمدہ ہو جائیگا جیسا کہ پہلے رہ چکا ہے۔ اس نے بیان کیا کہ کالج

میں قریباً پانسو طالب علم ہیں اور وہ سب کے سب یا انگریزی جانتے ہیں۔ یا فرینچ۔

اور نصابِ تعلیم میں علوم عام کی تدریس کے ساتھ بحری کام کی ٹیکنیکل تعلیم دی جاتی ہو۔ جسکے لئے زمانہ قیامِ کلج کے اخیر دو سال رکھے گئے ہیں۔

۱۶۔ اگست | آج ہم غلطہ سرائے کا مکتبِ سلطانی دیکھنے گئے۔ لیکن افسوس کہ اندازاً تعطیلِ کلان کے باعث سارے مدارس بند ہوتے ہیں۔ اس واسطے انکو پوری

رونق کی حالت میں نہ دیکھ سکے۔ مگر پھر بھی ان مدرسوں میں تعلیم کا کام جیسا عمدہ ہوتا ہے اس کا اندازہ کرنے کا ہمیں خاصہ موقع مل گیا۔ اس مدرسے میں طلبہ کی

تعداد اچھی ہے۔ اکثر طلبہ ایسے ہیں جو یا تو یتامیٰ ہیں یا وہ جنکے ورنار اس قدر کم استطاعت ہیں کہ انکے مصارفِ تعلیم برداشت نہیں کر سکتے۔ اس لئے

انہیں بصبغہ ناداری کھانا بھی وہیں سے ملتا ہے اور فیس بورڈنگ وغیرہ بھی معاف ہو۔ مکتبِ سلطانی میں ایسے غریب طالب علموں کی بڑی معقول تعداد ہو۔

اور وہ اُس وقت بھی مدرسہ میں موجود تھے۔ ہم نے انہیں بسر گرمی و تندہی نوشت و خواند کے کام میں مصروف پایا۔ اس مدرسہ میں کل ہزار کے قریب طلبا ہیں

جن میں سے آٹھ سو بورڈر ہیں اور باقی ایسے جو پڑھنے آتے ہیں اور رات کو اپنے اپنے گھروں کو چلے جاتے ہیں۔ عمارت مدرسہ میں ایک مسجد بھی تھی۔ ہم

نے اُسے اندر سے جا کر دیکھا۔ امام صاحب اُس وقت وہاں تشریف رکھتے تھے۔ میں نے اُن سے دریافت کیا کہ کیا یہاں طلبہ نماز کے پابند ہیں؟ انہوں نے

فرمایا ہاں اکثر پابند ہیں۔ میں نے پوچھا جو نماز نہ پڑھیں کیا انہیں کسی قسم کی سزا بھی دی جاتی ہے؟ بولے نہیں۔ کیونکہ ایسی جبری نماز سے کچھ فائدہ نہیں

ہوتا۔ یہ مدرسہ یورپ کے ایسے ہی درسگاہوں سے خاصہ برابری کر سکتا ہے۔

اور طلبہ کے طریق رہائش میں اُن سے بہت کچھ مشابہ ہے۔ لیکن ایک خاص بات ہم نے یہاں ایسی پائی جو اور کہیں نہ دیکھی تھی۔ یعنی یہ کہ عمارتِ مدرسہ کے ٹھکانے پر چند جوانوں کا ایک فوجی گارڈ ہر وقت تعینات رہتا ہے۔

مدرسہ مذکورہ کے بعد ہم ایک اور اس سے بھی زیادہ دلچسپ انسٹی ٹیوشن کو دیکھنے گئے۔ یعنی بچوں کا ہسپتال جس کا مفصل ذکر گذشتہ اوراق میں درج ہے۔

۱۶۔ اگست | آج کا مبارک دن ایک مقدس مقام کی زیارت میں گذرا جسے جامعہ اہل انصاری کہتے ہیں۔

۱۸۔ اگست | آج ایک ترک دوست کے ہاں کھانا کھانے کا اتفاق ہوا۔ جہاں کھانے کے بعد دو اور مہمانوں کے ساتھ بات چیت ہوتی رہی جو مصر سے آئے ہیں۔ اور عربی بولتے تھے۔ وہ اپنے خیالاتِ مذہبی میں بہت کچھ نظر آئے اور پرانی وضع کے صاف دل مسلمانوں کا نمونہ تھے۔

۱۹۔ اگست | آج علی الصبح ہزبائی نس فرید پاشا کا ایک خاص قاصد آیا۔ کہ پاشا کو مدوح آپ سے کچھ کہنا چاہتے ہیں۔ اس لئے آپ صبح کے دس بجے اُن کے ہاں تشریف لائیں۔ ہم اُن کے دو لٹخانہ پر گئے۔ وہاں ہمیں اُنکے کمرہ ملاقات میں پہنچے چند ہی منٹ گزرے تھے کہ وہ برآمد ہوئے اور ہمیں مژدہ دیا کہ اعلیٰ حضرت خلافت پناہی نے آپ کو سلام دیا ہے اور نشانِ عثمانی آپ دونوں کو عطا فرمایا ہے۔ اس پر ہم نے اُنکا شکریہ ادا کیا اور اپنے مکان پر واپس آئے۔

۲۰۔ اگست | آج ہم نے دارالہجرہ دیکھا۔ اور اسے دیکھ کر بہت متاثر ہوئے۔

۲۱۔ اگست | ہمارا پروگرام آج عزت پاشا سیکرٹری حضرت سلطان المعظم و پریزیڈنٹ

حجاز ریلوے کمیشن کی ملاقات سے شروع ہونا تھا۔ چنانچہ ہم قصرِ یزید کو گئے کہ پاشا کو مدوح سے نریز حاصل کریں۔ چونکہ وہ اُس وقت حضورِ سلطانی میں پہنچنے کے لئے بجلت تیار ہو رہے تھے اس واسطے بہت مختصر سی ملاقات ہوئی۔ جس کے دوران میں آپ نے ہمیں حجاز ریلوے لائن کی عکسی تصویر کے دو نفیس البوم دکھائے۔ ان تصویروں میں اس مقدس ریل کی گاڑیاں۔ انجن۔ لائن۔ پل۔ سٹیشن اور افتتاح شدہ حصص پر سے ٹرینوں کی آمد و رفت وغیرہ سب چیزیں بڑی عمدگی و صفائی سے دکھلائے گئے ہیں۔ لائن کے مختلف حصوں کی رسمِ افتتاح کے بھی فوٹو تھے۔ جن میں عمالِ سرکاری۔ علماء کرام۔ روسا و عظام اور عام افراد رعایا کے ٹھٹ کے ٹھٹ اپنے اپنے موقع پر ایک شانِ خاص سے کھڑے نظر آتے ہیں۔ تماشا میوں کا ہجوم ہے کہ نقشِ حیرت بنا ا عجوبہ ریل کو تک رہا ہے۔

عزت پاشا۔ عمالِ قسطنطنیہ میں ایک نہایت محنتی و ہوشیار شخص ہیں۔ آپ کا قدمیانہ یا اُس سے کچھ کم ہے اور شکل صورت کے اچھے ہیں۔ اُن کے ہاں سے فارغ ہو کر ہم غالب بے کی طرف گئے جو قصرِ سلطانی کے وزیرتشریفات ہیں۔ اُن سے معلوم ہوا کہ ہمیں محلِ قدیم کا خزانہ ہمایوں دیکھنے کی اجازت مل گئی ہو۔ اور فرمانِ سلطانی لکھا ہوا تیار ہے۔ لہذا ہم کپتان حسام الدین ایڈیکاگت شاہی کے ساتھ جو فریخ زبان بڑی آسانی سے بولتے تھے اس محل کو گئے۔ اور اسکی قابل دید چیزیں دیکھ کر شام کو واپس آ گئے۔

۲۲۔ اگست | آج صبح کے اخبارات میں یہ اعلان شائع ہوا کہ تیسرے درجہ کا نشان

عثمانی علیحضرت سلطان المعظم کی طرف سے مجھے اور میرے دوست مشیر حسین قندوزی کو عطا کیا گیا ہے۔ اس اعزاز کے متعلق ہمارے لئے زیادہ تر مسرت کا موجب یہ امر ہوا کہ ہمیں یہ عزت بالکل غیر مترقبہ طور پر حاصل ہوئی جس کے لئے ہم نے کسی سے ذرا بھی خواہش ظاہر نہیں کی تھی۔ یہ تمغہ عطا ہوتے ہی بحیثیت رعایا برطانیہ ہونے کے ہم نے فوراً سفیر برطانیہ کو اس کی اطلاع دی اور دریافت کیا کہ اپنی گورنمنٹ سے اس کے پہننے کی اجازت رٹرنے کے واسطے کیا کارروائی عمل میں آنی چاہئے؟ اس کے بعد ہم نے سفیر ممدوح کی وساطت سے حصول اجازت کی درخواست دیدی۔ اسی دن گیارہ بجے کے قریب وہ اعزازی نشان ہمیں پہنچ گئے۔ محل کے خوبصورت کیسوں میں رکھے ہوئے تھے۔ بعد ازاں ہم قصر بلیڈز کو گئے اور ہزا کلسنی تحسین پاشا فرسٹ سیکرٹری علیحضرت سے شرفِ ملاقات حاصل کیا۔ جن کے ہاں باریاب ہونا شاید دیگر تمام عمالِ حکومت کی ملاقات سے زیادہ مشکل امر ہے۔ ہم نے پاشائے ممدوح سے عرض کیا کہ ہمارا شکریہ علیحضرت کے حضور پہنچادیں۔ جس کا انہوں نے بخوشی وعدہ فرمایا۔ ہم تحسین پاشا کو نہایت ہی سنجیدہ و متین اور ساکت و صامت دیکھا۔ اور گو آپ ہمارے ساتھ بڑے خلوق سے پیش آئے لیکن بلاشبہ ضرورت کے ایک لفظ بھی زبان سے نہ نکالتے تھے۔ پس ہم اظہارِ امتنان اور معمولی علیک سلیک کے بعد اُنکے کمرہ سے چلے آئے یہ سوچتے ہوئے کہ شاید پاشائے ممدوح کی یہ کم گوئی اور انتہا درجہ کی متانت ہی اعلیٰ حضرت کی نظروں میں پسند ہوئی ہوگی۔ کیونکہ ایسے اہم و عظام کے منصب پر اپنی اوصاف کی بڑی ضرورت ہوتی ہے۔ اور عجب نہیں کہ

اسی اعلیٰ وصف کے سبب آپ ایک معمولی سیکرٹری کے عہدہ سے ترقی پا کر اس مرتبہ جلیلہ کو پہنچے اور برسوں سے اس اہم ذمہ داری کے کام کو نباہ رہے ہیں۔

۲۳۔ اگست | آج ہم بابِ شیخت کو دیکھنے گئے جو قسطنطنیہ میں اپنی قسم کی ایک ہی

چیز ہے۔ یہ وہ جگہ ہے جہاں تقدس مآب شیخ الاسلام کی کچھری لگتی ہے۔ آپ کے

ماتحت مثل دیگر وزراء کے بڑا بھاری عملہ ہے۔ آپ کینیٹ (مجلس وکلاء) کے ممبروں

میں شامل ہیں۔ وزیر اعظم سے دوسرے درجہ پر سمجھے جاتے ہیں اور انکی عدم

موجودگی میں آپ ہی کینیٹ مذکور کے میزبیں بھی ہوتے ہیں۔ جن آنکھوں نے

یہ دیکھا ہو کہ علما بالکل مفلسی و خستہ حالی میں بسر کرتے ہیں اور عضو معطل کی طرح

بیکار ہی نہیں سمجھے جاتے بلکہ لوگ انکے وجود کو قومی ترقی میں ہارج بھی خیال

کرتے ہیں۔ جیسا کہ ہندوستان میں عام طور پر خیال ہو۔ ان آنکھوں کی واسطے

یہ منظر بڑا ہی تازگی بخش اور فرحت افزا تھا کہ علماء کرام سلطنت کے کاروبار میں

اپنی وہابی قدر و منزلت رکھتے۔ یعنی عمال حکومت کا ہاتھ بٹاتے اور عدالت گوی

کے اہم کام میں عملی طور پر حصہ لیتے ہیں۔ اس حیثیت سے کہ وہ علوم و سنیہ سے

سے بھی بہرہ مند ہیں اور دنیوی معاملات کی واقفیت اور تجربہ بھی رکھتے ہیں۔

یہی قرون اولیٰ میں علمائے اسلام کا امتیازی نشان ہوتا تھا جسے افسوس کہ

وہ اکثر اسلامی ممالک میں کھو بیٹھے ہیں۔ وراثت اور حبانہ اد کے۔ نیز بعض دیگر۔

مقدمات جنکا غیر مسلموں سے بھی کچھ تعلق ہو۔ ان مذہبی عدالتوں میں فیصلہ ہوتے

ہیں۔ اور ان میں تمام کارروائی بڑی عمدگی اور باقاعدگی سے عمل میں آتی ہے۔

عدالت کی عمارت کو اچھی طرح دیکھ بھال کے ہم نے پوچھا کہ کیا جناب شیخ الاسلام

سے بھی ہماری ملاقات ہو سکتی ہے؟ جواب ملا کہ اس وقت وہ اپنے نائب کے ساتھ کچھ مشورہ کر رہے ہیں۔ اگر تھوڑی دیر بٹھرو۔ تو انہیں آپ کی اطلاع کیجائے۔ ہم نے منظور کیا۔ اور گو بہت دیر تک انتظار کرنا پڑا مگر آخر اس تمام تکلیف کی کافی تلافی ہو گئی۔ ہم نے اپنے کارڈ بھیجے جس پر ہم اندر بلا لئے گئے۔ جناب مدوح فارسی بول سکتے ہیں۔ چنانچہ آپ نے اسی زبان میں گفتگو شروع کی۔ بیچ میں کہیں کہیں ترکی الفاظ بھی بولتے تھے جنکے معنی ہمیں ہمارا ترجمان سمجھا دیتا تھا آپ کی تقریر ایسی موثر و شائستہ تھی کہ جی چاہتا تھا سُننے ہی جائے۔ شیخ الاسلام صاحب ایک نہایت خوش وضع بزرگوار ہیں۔ عمر عہدِ شباب سے کچھ ہی ڈھلی ہوئی ہے۔ ریش مبارک میں کوئی بال سفید آگیا ہے۔ ایک سادہ مگر باعرب لباس پہرتھا۔ اپنے ڈسک کے پاس تشریف رکھتے تھے۔ میز کے کاغذات زبانِ حال سے بتا رہے تھے کہ آپ کا جیسا کام میں جی لگتا ہے اتنے ہی سُتھرائی اور ترتیب و نفاست کو بھی عزیز رکھتے ہیں۔ جناب مدوح نے اس خیال کی بڑے زور سے تائید فرمائی کہ مسلمان علومِ جدیدہ میں ترقی کریں۔ فرمایا کہ یہ انکا مذہبی فرض ہے کہ ہر زمانہ میں ضروریاتِ زمانہ کو ملحوظ رکھیں اور صلح وقت کو ہاتھ سے نہ دیں۔ اور کہ یہ خیال جو عام طور پر پھیل گیا ہے واقعی غلط ہے کہ اسلام دنیوی ترقی میں مانع ہو یا ترقی اسلام سے دست بردار ہو کر ہی حاصل ہو سکتی ہے۔ اور نثار کلام اللہ کو ٹھیک ٹھیک نہ سمجھنے یا اس کی نسبت غلط بیانیوں سے یہ خیال پیدا ہوا ہے۔ چنانچہ آپ نے آیات و احادیث بھی اپنے اس کلام کی تائید میں پیش کیں۔ حتیٰ کہ ہم آپ کے تبحر علمی اور غیر معمولی دینی قابلیت سے بہت ہی متاثر ہوئے۔

یہاں سے ہم دارالشفقتہ کو گئے جو یتیموں کا بڑا بھاری مدرسہ ہے۔ اور گو
اب سے نصف صدی قبل عام چندوں سے قائم ہوا تھا مگر اب اسے سرکاری امداد
بھی ملتی ہے اور بڑا مفید کام کر رہا ہے۔

۲۴۔ اگست | خوشی کی بات ہے کہ آج ہمیں رسمِ سلامت دیکھنے کا بھی موقعہ مل گیا۔

یہاں یہ رسم اب ایک سرکاری تقریب سمجھی جانے لگی ہے۔ جب بم کا گولہ پھٹنے کا
حادثہ گذرا ہے جس سے سلطان کی جان پر حملہ مقصود تھا۔ اس سے پہلے تو
مالکِ غیر کے معزز سیاحوں کو یہ رسم دیکھنے کی اجازت اپنے سفیروں کی معرفت
بسہولت مل جاتی تھی۔ لیکن اُس حادثہ کے بعد بڑی احتیاطیں برتی جانے لگی ہیں
اور ہر جمعہ مالکِ غیر کے ایسے باشندوں کی بہت ہی قلیل تعداد کو اجازت دیجاتی
ہے جو مشہور و معتبر ہوں اور جنکے لئے اُن کی سلطنت کا سفیر زور سے سفارش
کرے۔ چونکہ ہمارے (بڑش) سفیر صاحب نے ہمارے لئے سفارش کی تھی اور
اس جمعہ کے لئے اجازت حاصل ہو گئی تھی۔ اس واسطے ہم گیارہ بجے کے قریب
محلِ سلطانی کی طرف روانہ ہو گئے۔ جہاں بڑے پھاٹک کے باہر ایک ایڈیکانگ
خاص اسی کام کے لئے مخصوص متعین تھا۔ ہمارے علاوہ بارہ یورپین لیڈیا
اور خٹالیین اور بھی اس رسم کا تماشا دیکھنے آئے تھے۔ ہم کوئی گھنٹہ بھر تک
وہیں کھڑے سلامت کی تیاریاں دیکھتے رہے۔ اس موقعہ پر منتخب افسروں کی ماتحتی
میں تمام افواجِ سلطانی کے چیدہ چیدہ جوان حاضر تھے۔ پتھر کی اس جید دیوآ
سے پرے جو حادثہ مذکورہ بالا کے بعد بنائی گئی ہے۔ جمید یہ مسجد تک سارے
رستے سواروں کا رسالہ صاف بستہ کھڑا تھا۔ اور مسجد کے چاروں طرف محل کے

سامنے۔ نیز جس دروازہ سے اعلیٰ حضرت باہر تشریف لاتے ہیں۔ اُس کے دونوں طرف عرب ترک وغیرہ دیگر جنگی جوان تعینات تھے۔ فوجی بینڈ حاضر تھا۔ بارہ بجے سے تھوڑی ہی دیر بعد میانگِ دُہل اعلان ہوا کہ اب اعلیٰ حضرت نے اپنی شاہی گاڑی میں قدم رنجہ فرمایا ہے۔ اس کی خبر ہوتے ہی بینڈ باجہ بجا شروع ہوا۔ دو تین منٹ میں اُنکی گاڑی سامنے آگئی۔ اعلیٰ حضرت کے بالمقابل رضا پانڈے کمانڈر انچیف افواجِ سلطانِ بیٹھے تھے۔ شاہی سواری کا سامنے سے گزرنے لگا تھا کہ ہر طرف سے ”پادشاہم چوقیشا“ ”پادشاہم چوقیشا“ کے نعرے بڑی گرمجوشی کے ساتھ بلند ہوئے۔ جس کے معنی ہیں کہ بادشاہ سلامت تادیر زندہ رہیں۔ جس وقت اعلیٰ حضرت ہمارے پاس سے گزرے ہم نے بادب سلام عرض کیا۔ آپ نے عنایت آمیز تبسم فرماتے ہوئے ہمارے سلام کا جواب دیا جس سے یہ پایا جاتا ہے کہ غالباً ہمارے ہندی لباس سے پہچان گئے کہ یہ وہی دونو ہندوستانی ستیاج ہیں جو اندنوں ہمارے دار الخلافہ میں آئے ہوئے ہیں۔

اعلیٰ حضرت کا لباس نہایت سادہ تھا اور یہی آپ کی مستقل عادت ہے۔ ایک لمبے اُوور کوٹ سے ہٹن بڑی جہت سیاط سے لگے ہوئے تھے۔ اندر کی تمام پوشاک ڈھکی ہوئی تھی۔ اور اُس اُوور کوٹ پر سوائے بڑے بڑے بٹنوں کے کوئی شے نمائش و زیبائش کی ٹمکی ہوئی نہ تھی۔ سلطان المعظم کی ریش مٹھی جس سے ایک قارا اور بزرگی مترشح ہے نہ تو بہت بڑی اور گھنڈا رہی اور نہ چھدری۔ پھر بھی خاصی اچھی بھری ہوئی ڈاڑھی ہے۔ آپ اس میں خضاب

لگاتے ہیں۔ چہرہ مبارک سے گو تفکرات عیاں ہوتے ہوں تاہم وہ ایسا افسرہ
 و پڑ مردہ نہیں جیسا کہ یورپ کے عیب جو حساد کی تحریروں سے خیال میں آتا ہے۔
 جب اعلیٰ حضرت مسجد کی سیڑھیوں پر پہنچے تو جو افسر احاطہ مسجد کے اندر کھڑے
 تھے اور نیز جو اوپر کی سیڑھی پر تھے انہوں نے کمال ادب سے حضور کی سلامی
 اتاری۔ آپ دونوں طرف سلاموں کا جواب ہاتھ کے اشارے سے دیتے ہوئے
 باسانی سیڑھیوں پر چڑھتے چلے گئے۔

سلطان المعظم کے مسجد میں پہنچتے ہی نماز جمعہ شروع ہو گئی اور جب نماز ختم ہوئی
 تو اعلیٰ حضرت فوراً باہر شریف لے آئے اور شاہی گاڑی میں سوار ہو کر اس کو خود
 ہی ہانکتے ہوئے محل کی راہ لی۔ اس وقت پرس برہان الدین حضور کے ساتھ
 سوار تھے۔ واپسی پر بیٹڈ نے پھر زائتہ شادمانی سنا یا۔ اور شاہی سواری کے پیچھے
 پیچھے اظہار وفاداری کے نعرے محل سلطانی کے پھاٹک تک برابر بلند ہوتے
 رہے۔ اس موقع پر حرم محترم کی خواتین بھی بکثرت آئی تھیں۔ اور واپسی کے
 وقت وہ بھی اپنی اپنی گاڑیوں میں شریکِ جلوس تھیں۔ جب رسم سلامت ختم
 ہو چکی تو ہم حاجی علی پاشا ناظر اعلیٰ کے پاس گئے جن سے ہم ۳۱ جولائی کو
 بھی مل چکے تھے۔ آپ کے کمرہ میں منجملہ دیگر اشخاص کے احمد پاشا داماد سلطان
 بھی شریف رکھتے تھے۔ وہ بھی بڑی التفات سے پیش آئے اور ہمارے
 گاڑی کی استدعا پر جو ہماری ہی طرف سے تھی فرمایا کہ میرے لئے موجب مسرت
 ہوگا اگر آپ لوگ مجھ سے ملنے کو آئیں۔

۲۵۔ اگست | آج کے دن کوئی قابل فراموش واقعہ نہیں گذرا بجز اس کے کہ ہم نے

جو چھٹی سفیر برطانیہ کی خدمت میں بھیجی تھی اس کے مطابق لٹرس سفارتخانہ کے ترجمان صاحب ہم سے ملنے آئے۔ پھر کچھ دیر حقیقی بے مشیر قانونی بابعالی سے بات چیت ہوتی رہی۔

۲۶۔ اگست | آج ہم نے مدرسہ دارالحدیث کی سیر کی جو صرف نادار و محتاج بچوں کے لئے مخصوص ہے اور جس میں علاوہ دیگر ضروری تعلیمات کے تعلیم صنعت و حرفت بھی دیکھائی ہے۔ اس درنگاہ کی عمارت اصل میں ایک محل شاہی تھا جو اعلیٰ حضرت نے حال ہی میں اس خیر جاریہ کے لئے وقف فرما دیا ہے۔ سکول کے سیکنڈ ماسٹر صاحب نے ہمیں اندر سے خوب اچھی طرح اسکی سیر کرائی۔ ہم نے دیکھا کہ یہاں بچوں کی آسائش و تربیت کے تمام ضروری سامان مہیا کئے گئے ہیں۔ اس موقع پر بعض لڑکے بوجہ تعطیل اپنے رشتہ داروں کے ہاں گئے بھی تھے۔ مگر پھر بھی انکی ایک معقول تعداد وہاں موجود تھی۔ معلوم ہوا کہ اس مدرسہ میں طلباء کو علم موسیقی اور فنِ مصوری بھی سکھایا جاتا ہے۔

اس کے بعد ہم محکمہ مال کی طرف گئے تاکہ جو عمال اس صیغہ سے متعلق ہیں ذرا ایک نظر انہیں بھی دیکھ آئیں۔ ہم نے یہاں کی عمارت اور انتظامات کو بھی ویسا ہی پایا جیسا کہ بابعالی اور عدالتوں میں پہلے دیکھ چکے تھے۔ جامع ہائیر ایڈ کے متعلق سپیک ایسبریری دکتب خانہ عام، کو بھی دیکھا۔ جہاں جا کے معلوم ہوا کہ علم دوست سپیک اسکی اچھی سرپرستی کرتی ہے۔ اسی روز سہ پہر کے وقت مطبع عثمانی دیکھنے گئے جس کا بڑا بھاری عملہ ہے۔ قسطنطنیہ میں دوسرے کاری مطابع ہیں جن میں مختلف محکمہ جات کی ریسورٹس اور دیگر سرکاری کاغذات بطرز جدید طبع ہوتے ہیں۔ اور چھوٹے

مٹا متفرق کام بھی ہوتا ہے۔ پریس میں اس وقت ٹائپ اور لیتھو کی کسی مشینیں کام کر رہی تھیں اور معلوم ہوتا تھا کہ عملہ کا انتظام بہت عمدہ ہے۔ یہاں ہم نے دیکھا کہ گودام کی الماریوں میں ہزار ہا قرآن شریف رکھے ہوئے ہیں۔ معلوم ہوا کہ کلام مجید کی یہ تمام جلدیں حجاز اور دیگر حصص قلمروئے عثمانیہ کے غریب غرباء میں علیحضرت خلافت پناہی کی طرف سے مفت تقسیم ہونے کے لئے چھپی ہیں۔ خیرات و صدقات کا یہ ایک ایسا حسن طریقہ ہے جسے لینے والے بھی بہت پسند کرتے ہیں اور معطلی محترم کو بھی ثوابِ عظیم ہوتا ہے۔

۲۶۔ اگست | چونکہ احمد پاشا دامادِ علیحضرت ہمیں ملاقات کا موقعہ دینا منظور فرما چکے تھے ہم آج صبح کو اُنکے گرمانی مسکن کی طرف روانہ ہوئے جو فنار باغچہ کے قریب واقع ہے۔ سکہار سے پرلے پار پہنچ کے مقام حیدر پاشا سے ہم فنار کی ٹرین میں بیٹھ لئے۔ اور اسٹیشن سے گاڑی میں سوار ہو منزل مقصود پر اُن اترے۔ جو ساحلِ بحر پر ایک خوشگوار دیہاتی محل ہے۔ اس جگہ ہمیں ایک رنگ و م (ملاقات کر کے) میں لیگے یہاں چند ہی منٹ بعد پاشا سے مدوح بھی ہم سے ملنے تشریف لے آئے۔ آپ مارشل اسمیل پاشا مرحوم کے فرزند ارجمند ہیں۔ اچھی معقول تعلیم و تربیت پائی ہے۔ اُپکی خوش بانی اور طلاقِ لسانی کا ہم پر بہت ہی اچھا اثر پڑا۔ باتوں باتوں میں یہ ذکر چل پڑا کہ مسلمانان ہند کو اپنے دینی بھائی عثمانیوں کے ساتھ ہمیشہ سہمدری رہی ہے۔ اور وہ ہمدردی صرف زبانی جمع فریج تک ہی محدود نہیں بلکہ ضروری موقعوں پر وقتاً فوقتاً پیسے چندوں کو ذریعہ سے اُنہوں نے عملی طور پر بھی اپنی دلی سہمدری کا ثبوت دیا ہے۔ ان واقعات و خیالات کا اظہار کر کے آپ نے فرمایا


کہ اصل میں ہمدردی تو طرفین کو ایک دوسرے کے ساتھ ہو لیکن مسلمانانِ ترک کی جو ہمدردی کے کسی کار خیر میں مالی مدد دیکر اپنی ہمدردی کا عملی ثبوت نہ دے سکے اسکی وجہ یہ ہے کہ انہیں اپنے ہندی بھائیوں کے اُن اغراض و مقاصد سے پوری آگاہی نہیں جو محتاجِ اعانت و حوصلہ افزائی ہیں۔ جب میں نے پاشائے مدوح کو اُن اہلیہ کی کیفیت بتلائی جو مسلمانانِ ہند نے مختلف اقطاعِ ملک میں اپنے افرادِ ملت کی تعلیم اور یتیموں کی پرورش وغیرہ کی غرض سے قائم کر رکھی ہیں۔ اور کہا کہ جو حوصلہ افزائی کی سب سے زیادہ مستحق ہیں تو آپ نے ان کا ربا و خیر کی نسبت بہت کچھ اظہارِ پسندیدگی فرمایا اور توقع ظاہر کی کہ انشاء اللہ مسلمانانِ ترک بھی اپنے ہندی بھائیوں کے ساتھ ایسی ہی عملی ہمدردی ظاہر کرنے میں ساعی ہونگے جیسی کہ اُنکی جانب سے ہمیشہ ظہور میں آتی رہی ہے۔

اسکدار کو واپس ہوتے ہوئے ہم شفاخانہ فوجی سے گزرے اور تھوڑی دیر کے لئے وہاں بھی ٹھہر گئے۔ ڈاکٹر عزیز بے نے ہمیں اس ہسپتال کی قابلِ دید چیزوں کی سیر کرائی اور تیسرے پہر ہم سہلا مبول کو لوٹ آئے۔

۲۸۔ اگست | ہمارے قیامِ قسطنطنیہ کا سب سے زیادہ دلچسپ دن آج کا تھا جو ہر لمحہ کی سیر میں کٹا۔ یہ اناطولی ریلوے لائن پر ایک چھوٹا سا خوبصورت قریہ جس میں فبرکہ سہائیوں واقع ہے جو ریشیم اور قالین کا نہایت عالی شان کارخانہ ہے۔

۲۹۔ اگست | جس فرمان میں ہمیں نشانِ عثمانی عطا ہونے کی نسبت ارشادِ عالی تھا

وہ آج صبح کے وقت پہنچا۔ یہ ایک سرکاری سند ہے۔ طلانی حروف میں مرقوم جس پر شاہی طغرائی ہوا ہے جو ترکی کے تمام سرکاری کاغذات پر ہوتا ہے۔



افسران توپخانہ

مقامِ حلافت

آج ہمیں جن جن قابل ذکر اشخاص سے نیاز حاصل ہوا ان میں سے ایک امیر البحر حکمت پاشا ہیں۔ یہ صاحبِ ترک کی صیغہ بھری کو تقویت دینے کی بہت ہی ضرورت محسوس کرتے ہیں۔ چونکہ آپ انگریزی بٹا کلف بول سکتے ہیں ہم آپ کے ساتھ بغیر ترجمان کی وساطت کے ہی بخوبی بات چیت کر سکے۔ کپتان سی۔ بی نارمن صاحب

ایک انگریز جو قسطنطنیہ میں مدت سے رہتے ہیں۔ انہوں نے ان سے ہماری ملاقات کر لی۔

۳۔ اگست | آج ہم تو پخانہ میں گئے کہ ہز اسلسنی ترکی پاشا سے نیاز حاصل کرین جو دولت

علیہ کے وزیر تو پخانہ ہیں۔ مگر چونکہ آج انہیں اپنے فرائض متعلقہ میں بہت

ہی غیر معمولی مصروفیت تھی ملاقات نہ ہو سکی۔ ہمیں ان سے ملنے کی اس خیال سے زیادہ

خواہش تھی کہ آپ کی اجازت سے اسپرینٹل ملٹری سکول دیکھ سکیں گے۔ مگر افسوس کہ وہ

آرزو باقی رہ گئی۔ پھر ہم بابعالی کو گئے۔ جہاں ہم کو ہز اسلسنی مدوح پاشا سے شرف

تعارف حاصل ہوا۔ یہ ترکی کے ایک پرانے سولین ہیں اور وزیر داخلہ کے منصب

ذمہ داری پر ممتاز۔ ہم نے آپ سے عرض کیا کہ ہم ہفتہ عشرہ میں دولت علیہ کے

قدیم پائے تخت بروسہ کو روانہ ہونا چاہتے ہیں۔ آپ نے کمال عنایت سے فرمایا

کہ میں والے بروسہ کے نام پیغام بھیج دوں گا کہ آپ کو وہاں کی سپر کرنے میں ہر طرح

سامان سہولت بہم پہنچا دیں۔ ہم نے اس مہربانی پر آپ کا شکریہ ادا کیا اور قریباً

آدھ گھنٹہ کی دلچسپ گفتگو کے بعد وہاں سے رخصت ہوئے۔

یکم ستمبر | آج جلوس کا دن تھا جس میں قسطنطنیہ کے لوگ اعلیٰ حضرت سلطان المعظم کی

تخت نشینی کی سالگرہ مناتے ہیں۔ جو عظیم الشان نظارہ ہم نے آج شام کو دیکھا۔

اُسے ہمارے دل سے اُس انتظار کی تمام کوفت بھلا دی۔ جو ہمیں اس جلوس میں ملایا۔

کے شوق و دید میں بہت دنوں تک کرنا پڑا تھا۔ قسطنطنیہ کے دلکش محل و قلعے اور اس کی قدرتی و لفریبیوں کا کچھ ذکر میں پہلے ہی کر چکا ہوں۔ آبنائے باسفورس کے دونوں طرف پہاڑی پر وہ آسمان سے باتیں کرتی ہوئی عمارتیں۔ وہ شاندار مساجد، کچھ فاصلہ سے دیکھتے تو بس ایسا معلوم ہوگا کہ یہ خاک و خشت کے بنے ہوئے انسانی مسکن نہیں ہیں بلکہ ایک دل آویز تصویر ہے جسکے کھینچنے میں کسی بڑے کارگر نے اپنا کمال ہنر ختم کر دیا ہے جب معمولی حالت میں اس عظیم الشان شہر کی کیفیت ایسی نظر فریب ہو تو بھلا اس حالت خاص کا ٹھیک ٹھیک نقشہ کھینچنے کے لئے موزون الفاظ کہاں مل سکتے ہیں جبکہ اس تمام بستی میں چراغاں کیا گیا ہو جیسا کہ یہاں ہفتہ کے دن کی شب کو ساگرہ سلطانی کی مبارک تقریب پر کیا گیا اس وقت شہر بالکل ایک بقعہ نور نظر آتا تھا۔ اسی پر بس نہیں بلکہ لوگوں نے روشنی کرنے میں طرح طرح سے کمال ہنر مندی دکھلایا تھا۔ جا بجا روشنی کی محرابیں بنی ہوئی تھیں۔ گھر گھر کے دروازوں اور درپچوں میں جا پانی لالٹینیں ات کو دن بنا رہی تھیں۔ بازاروں میں چپہ چپہ پر چھنڈے کھڑے اور پرچم لہرا رہے تھے۔ چہرہ نظر اٹھاؤ نشان بلال مجسمہ محروسہ بنکے چمک رہا ہے۔ گویا شہر کیا ہو خاصہ ایک طلسم حیرت ہے جس نے جادو کے زور سے قلبِ مہبت کے بعد یہ شکل اختیار کر لی ہے۔ مسجدوں کے وسیع الشان سبج اور سینار نوری تلے پہنے ہوئے ہیں اور اندر جھاڑوں فانوسوں کی کثرت سے گویا ایک دریائے نور ہے کہ موجیں مار رہا ہے۔ تمام سرکاری عمارات اس مبارک تقریب پر ہتھیام خاص سے سجائی گئی تھیں اور بڑی رات گئے تک ہم نے دیکھا کہ مردوں عورتوں

کے غول کے غول بازاروں میں چراغاں کا تماشا دیکھتے پھرتے تھے۔ مجھ پر بہت خاص طور پر قابل توجہ معلوم ہوئی کہ آج کی رات اعلیٰ حضرت سلطان المعظم کی مسلمان رعایا کی طرف سے تو خیر جتنا کچھ بھی اظہار عقیدت و مسرت ہوتا کم تھا لیکن تجتب یہ ہے کہ غیر مسلم رعایا کی دوکانوں مکانوں کی روشنی و آرائش اس سے بھی ماند کرتی تھی۔ آبنائے باسفورس کا منظر خصوصیت سے دلفریب تھا۔ کشتیوں کے گھاٹوں کے ارد گرد۔ جہاں باسفورس کو جانینوالے سیٹمبر ٹھہرتے ہیں اور اس وقت بھی کئی سیٹمبر ادھر ادھر چکر لگا رہے تھے۔ لوگوں کے ٹھٹ کے ٹھٹ لگے ہوئے تھے۔ تیسرے پہر بہت سے آدمی آبنائے کے پرلی طرف چلے گئے تھے تاکہ واپسی کے وقت روشنی کا تماشا دیکھیں شام کے ، بجے جبکہ روشنی شروع ہی ہوئی ہم بھی ایک سیٹمبر پر سوار ہو گئے۔ اور دیکھا کہ سیٹمبر پر ہر شخص سامنے کے دلفریب نظارہ سے ایک عالم بچودی میں آیا ہوا ہے۔ جن شاہی عمارات و محلات کا میں تراپیہ کی سیر کے ضمن میں گزر کر چکا ہوں۔ اور جو زیادہ تر خاندان شاہی۔ ممبران خاندان خدیوی اور نیز عمائد سلطنت سے متعلق ہیں۔ انکی روشنی و آرائش میں غیر معمولی اہتمام اور فراخ دلی سے کام لیا گیا تھا۔ اور اس منظر نورانی کا عکس پانی میں پڑ کر سیلوں تک ایک عجیب ہی تخیل خیز سماں پیدا کر رہا تھا۔ عمارتوں کی پشت پر اوپر تلے جو مسلسل پہاڑیاں واقع ہیں ان پر بھی روشنی کی گئی تھی اور الفاظ پادشاہم چوقہ یثا روشن حروف میں کئی کئی طرح بڑی خوبصورتی سے لکھے گئے تھے جن سے مختلف مشرقی رسوم خط کا کمال ظاہر ہوتا تھا۔ بہت سی کشتیاں بھی بقیعہ نور بنی ہوئی تھیں اور جب وہ ادھر ادھر آتی جاتی تھیں تو گویا روشنی کے بڑے بڑے ستون متحرک

نظر آتے تھے۔ بعض تماشائی بڑی کشتیوں کو چھوڑ کر چھوٹی کشتیوں میں بیٹھنا پسند کرتے تھے اور ہنرمند ملاح انہیں لئے لئے دوسری چھوٹی کشتیوں اور سیٹھروں کی بھڑ بھاڑ کو چیرتے ہوئے ادھر سے ادھر نکلتے تھے۔ ایسے ہی اہل طلب وقت میں ان کشتیوں پر بیٹھنا خالی از خطر تو نہ تھا مگر اس میں شک نہیں کہ نسبت سیٹھروں کے ان پر سے تماشا کہیں زیادہ نظر آتا تھا۔ کیونکہ وہ جہاں چاہتے تھے جگہ جگہ ٹھہر جاتی تھیں۔ چنانچہ ہم نے دیکھا کہ ایک بند کے پاس جہاں سلطان کے کسی رشتہ دار کے مکان کے سامنے باجہ بیچ رہا تھا جسے سُننے کو بہت سی ترکی خواتین بھی آنکر جمع ہو گئی تھیں اور روشنی کے دروازوں اور محرابوں کے تلے جو اس موقع کے لئے تیار کی گئی تھیں چپ چاپ بیٹھی لطف نظارہ اٹھا رہی اور ہاتھ سُن رہی تھیں۔ وہیں چھوٹی کشتیاں بھی بسیوں آٹھری تھیں۔ ایشیائی ساحل کا منظر بھی گو نسبتہ ذرا دور تھا مگر اپنی دلفریبی اور کشش میں کچھ کم نہ تھا۔ وہ ایسا معلوم ہوتا تھا کہ گویا فردوس بریں روئے زمین پر اتر آیا ہے اور اس مبارک تقریب شادمانی کی طرف لطف آمیز بزم سے تک رہا ہے۔ چونکہ چاند بھی اس وقت نیچے جوڑا پر تھا وہ اس سین کی اُسنڈتی ہوئی دلفریبی کو اور بھی دو بالا کر رہا تھا۔ اور جب چاند مہتاب آبنائے باسفورس کی لہروں پر آن کے پڑتی تھی تو ایسی کیفیت نظر آتی تھی جس کی سحر کاری روز روز دیکھنے میں نہیں آتی حقیقت یہ ہے کہ اس کا لطف دیکھنے ہی سے تعلق رکھتا ہے اور یہ کسی بڑے جادو نگار کا ہی کام ہے کہ اس کا لطف ٹھیک نقشہ کھینچ سکے۔

مجھے یہ دیکھ کر حیرت و حسرت ہوئی کہ اس تقریب سعید کے پروگرام میں ایشیا

نام و نشان تک نہ تھا۔ اس سوسیری یہ مراد نہیں کہ آتش بازی اگر اچھی ہو تو بھی مجھے اس کا لطف نہیں آتا۔ بچہ تھا تو اوزبچوں کی طرح مجھ کو بھی اس کا بڑا شوق تھا اور اب بھی اسے دیکھ کر ایک قسم کا لطف تو ضرور آتا ہے مگر جب سے کچھ ہوش سنبھالا ہے میں سمجھنے لگا ہوں کہ اس پر روپیہ خرچ کرنا گھر چھونک تماشا ہوتا ہے اور اسی لئے میں ان اجباب کا ہمدرد و موید ہوں جو شبِ برات وغیرہ تہواروں پر آتش بازی کا برباد منی بخش رواج موقوف کرنے کی فکر میں ہیں تاکہ وہی لاکھوں روپیہ جو ہر سال اس اسرافِ بجا کی نذر ہوتا ہے کسی اور بے ضرر مشغلہ یا مفید عام کارِ خیر میں صرف ہوا کرے۔ پس ناظرین میری اس خوشی کا اندازہ خود ہی کر سکتے ہیں جو مجھے سینکر حاصل ہوئی کہ کچھ عرصہ سے اس تقریب پر آتش بازی چھوٹنے کی اعلیٰ حضرت نے بذریعہ فرمانِ خاص مخالفت فرمادی ہے اور حکم ہو گیا ہے کہ جو زر کثیر عمالِ حکومت یادگیر اشخاص قبل ازیں آتش بازی میں چھونک کر خاکِ سپاہ کر دیا کرتے تھے وہ آئندہ سے دارالعبزہ و محتاج خانہ کی اعانت میں دیا جائے۔ اعلیٰ حضرت کی یہ کارروائی فی الواقع نہایت ہی مستحق ستائش ہے اور قابلِ تقلید جلوں ہمایوں کی تقریب پر مختلف شکلوں میں صدقات و خیرات اور داد و دہش ٹری کثرت سے ہوتی ہے۔ اس روز ایک ہی دن میں کئی جگہ رسمِ ختنہ ادا ہوئی جسے حمیدیہ ہسپتال میں ہم نے بھی دیکھا۔ اس دن قریباً تین سو لڑکوں کا ختنہ تو اس ایک ہی جگہ کیا گیا۔ شہر بھر میں خُدا جانے کہاں کہاں اور کتنے مختون ہوئے ہونگے۔

۲۰ ستمبر آج ہم پھر دارالعبزہ میں گئے کیونکہ وہاں کل رسمِ ختنہ دیکھنے کا وعدہ پورا

نہ کر سکے تھے۔ وہاں سے لوٹتے ہوئے آرمینی لوگوں کا گورستان دیکھا جسکی نگہداشت
 مثل اکثر مسیحی قبرستانوں کے نہایت عمدگی سے کی جاتی ہے۔ اس میں کئی بڑے
 خوبصورت یادگاری کتبے نصب ہیں جو بعض مخیران ملت کی یادگار میں کھڑے
 کئے گئے ہیں جنہوں نے اپنی زندگی میں آرمینین قوم کی ترقی و فلاح کے
 کاموں کی اعانت کے لئے اپنی دولتیں وقف کر دی تھیں۔ آج کی شام کا وقت
 ایک اور ایرانی ضیافت کے لئے رکھا گیا تھا۔ مرزا محسن اصفہانی معتمد التجار نے
 جنکے ہوٹل میں تشریف لائیکا تذکرہ میں اس روز نامچہ کے شروع میں گرجا پہا
 ہمیں مدعو کیا تھا اور میں اک اور بھی ممتاز ایرانی مہمانوں کو اس میں شریک
 ہونے کے لئے بلاوا دیا تھا۔ چونکہ ان احباب میں بعض ایسے بھی تھے جو حال
 میں ایران سے آئے تھے اور جلدی ہی انہیں وطن مالوف کو واپس بھی جانا تھا
 ہمیں اس تقریب پر ایران کی موجودہ حالت سے آگاہی حاصل کرنے کا بہت
 کچھ موقع ملا۔ منجملہ انکے ایک صاحب خاص طور پر قابل ذکر ہیں۔ یعنی ڈاکٹر شیخ محمد
 طہرانی۔ جو پائے تخت ایران کے ایک قابل و تجربہ کار ڈاکٹر ہیں۔ آپ نے ڈاکٹری
 تعلیم پیرس میں پائی ہے۔ اور حال میں آپ نے یورپ کا جو سفر کیا وہ اپنے
 بیٹے سے جا کر ملنے کی غرض سے تھا جو وینا پائے تخت آسٹریا میں ڈاکٹری
 پڑھتا ہے۔ ڈاکٹر صاحب ہیں سے انہی دنوں لوٹے تھے۔ ایک اور صاحب
 جو ہم سے ملے حاجی سید احمد آغا تھے جو طہران کے بڑے بھاری جوہری ہیں
 اور ان دنوں کاروباری اغراض سے سیاحت یورپ کر رہے تھے۔ ہم نے
 ان سے سفر طہران کا شوق ظاہر کیا۔ انہوں نے ہمیں اپنا پتہ دیا اور فرمایا کہ

جب آپ کو اُدھر تشریف لائے گا اتفاق ہو تو غریب خانہ پر ضرور قیام کجھیکا۔ آپ نے
دُنیا کے چند ایرانی تاجار کے نام مغربی چٹھیاں دینے کا بھی وعدہ فرمایا کہ شاید دُنیا
کے مختصر قیام میں ہمیں کبھی اُن کی ضرورت پڑے۔ چونکہ ہم ایرانیوں کے ساتھ
(فارسی زبان میں) باسانی گفتگو کر سکتے تھے۔ شام کو دیر تک برابر مزے مزے
کی باتیں ہوتی رہیں اور ہم نے جو چند باتیں اپنے ایرانی احباب سے پوچھیں تو
اُن سے مسائل متعلقہ پر بہت سی دلچسپ بحثیں چھڑ گئیں منجملہ انکے ایک تعلیم نسوا
کا مسئلہ تھا جسے میں نے شروع کیا اور پھر اس پر خوب گراماگرمی سے جرح و ترح
ہوتی رہی۔ علماء ایران میں سے ایک صاحب نے جو اُس وقت موجود تھے یہ بات
تو مان لی کہ عورتوں کو تعلیم ضرور دینی چاہئے مگر صرف اسی قدر کہ اپنے حقوق و
فرائض دینی کے مسئلہ مسائل سے واقف ہو جائیں قرآن شریف پڑھ سکیں اور
نیز انتظام خانہ داری و تربیت اطفال کی قابلیت سے بے بہرہ نہ رہیں۔ ہمارے
دوست حاجی زین العابدین بھی تشریف رکھتے تھے۔ جن کے خیالات سوشل
اور پولٹیکل معاملات میں بڑے آزادانہ ہیں۔ آپ کی یہ رائے تھی کہ عورت کے
حقوق تعلیم کے بارے میں مرد سے کچھ کم نہیں۔ اس بحث میں بعض احباب تو
ایک طرف تھے اور بعض دوسری طرف۔ ابھی مسئلہ زیر غور و تصفیہ طلب ہی تھا
کہ اتنے میں ایک فقیہ صاحب بطور ثالث بیچ میں پڑ گئے کہ مولانا صاحب نے
مذہبی اور علمی تعلیم کو جس حد تک ضروری قرار دیا ہے وہ عام طور پر تو میرے نزدیک
بھی کافی ہے لیکن جو لوگ اپنی بہو بیٹیوں کو اس سے ذرا اعلیٰ تر تعلیم دینا چاہتے
اور اسکی مقدرت بھی رکھتے ہوں تو بہت اچھی بات ہے اس کی مخالفت نہ ہونی چاہئے۔

اس سے صاف عیاں ہو۔ کہ ایران کے بعض علماء ہمارے ہندی بزرگوں سے بلحاظ روشن خیالی کہیں بڑھے چڑھے ہوئے ہیں۔ نیز اس سے یہ بھی نتیجہ نکلتا ہے کہ مسلمانوں کے زیر بحث معاملات دنیا کے تمام حصوں میں قریب قریب ایک ہی ہیں۔

۳۔ ستمبر چونکہ دارالشفقتہ کے پرنسپل صاحب نے ہم سے قرارداد کی تھی کہ گوان دنوں تعطیل ہو لیکن میں معہ چند ممبرانِ اسٹاف کے آپ کو یہیں ملونگا۔ پس ہم آج اس درگاہ میں گئے یہ ایک عظیم الشان عمارت ہے جو سلطان عبدالعزیز مرحوم کے زمانہ میں عام چندہ سے تیار ہوئی تھی اور اب اسے کچھ تو سرکاری امداد ملتی ہے اور کچھ اسی وقت کے سرمایہ محفوظ کی آمدنی ہو جاتی ہے۔ نصابِ تعلیم میں عام درس تیس برس کے ساتھ کسی قدر دستکاری دخل ہے۔ اور دینیات کو بھی لازمی رکھا گیا ہے۔ پرنسپل صاحب تعلیمی امور کا معقول تجربہ رکھتے ہیں۔ آپ نے اس بارہ میں بڑے شوق سے گفتگو کی کہ دنیا کے مختلف حصوں میں تعلیم کے کیا کیا طریق مروج ہیں۔ یہ امر خاص طور پر دریافت فرمایا کہ حضراتِ علماء کو علوم جدیدہ سے مانوس بہرہ اندوز کر نیکی کے لیے آپ لوگ ہندوستان میں کیا کر رہے ہیں؟ اور کہا کہ میرے نزدیک اگر آپ ہندوستان سے کچھ سا باہر علم ایسے بھینچیں جو عربی فارسی خاصی اچھی جانتے ہوں اور وہ علوم جدیدہ کی تحصیل تکمیل استانہوں میں کریں تو اس میں بڑی کامیابی کی امید ہے۔ تعلیم جو آئندہ کے لئے از بس ضروری ہے۔ آپیں بلا سہارا ہی نہیں حاصل ہو سکتی ہے۔ فرمایا کہ مثلاً یہاں انگریزوں پہلے ترکی زبان سیکھیں جو چھ مہینے میں خاصی کام چلانے کے قابل آسکتی ہے۔ پھر اس زبان میں انگریزی یا طبیعات کی تعلیم اس سے کہیں تھوڑی مدت میں حاصل کر سکتے ہیں جتنی کسی یورپی زبان کو ذرا

سکھنے میں رکار ہوگی۔ یہاں ایسے طالب علم کا خرچ ٹھیننا پچھتر روپے ماہوار ہوگا۔ جو طلبا اسکور دہشت کر سکی مقدرت نہ رکھتے ہوں۔ انکو حامیان تجویز کے چندہ سے وظائف دینے کا انتظام ہو سکتا ہے۔ ہم نے پرنسپل صاحب اور چند ممبران سٹاف کے ساتھ تمام عمارت کی سیر کی۔ اور اسے ان جمیع ضروریات سے لیس پایا جو ایک جدید درسگاہ (سکول یا کالج) میں ہونی چاہئے۔ یہاں ایک سکول میوزیم ہے۔ ایک کیمیکل لیبرریٹری۔ ایک صیغہ علم نباتات۔ ایک صیغہ علم حیوانات مصنوعی اور نفت کشتی کا بھی بندوبست کیا گیا ہے۔ طلبا کی دستکاری کے جو نمونے ایک کمرہ میں رکھے تھے ان سے پایا جاتا تھا کہ فنون لطیفہ کی وہ اچھی قابلیت و صلاحیت رکھتے ہیں۔ یہاں ہم نے ایک خاص بات یہ بھی کہ ایک صیغہ میں طلبا کو تار برقی کا کام بھی سکھایا جاتا ہے اور وہ محکمہ تار کے واسطے تیار ہوتے ہیں۔ عمارت مدرسہ کی بالائی منزل طلبا رکا بورڈنگ ہوس ہے۔ اور نیچے ڈائننگ ہال ہے۔ جسکو ایک چھوٹی سی ریلوے لائن کے ذریعہ باور چینانہ سے ملا رکھا ہے۔ اسی لائن پر ہی کھانا باور چینانہ سے ڈائننگ ہال کو جاتا ہے۔ تمام طلبا کو یکساں روٹی ملتی ہے یہی انہیں وقت پہننی پڑتی ہے خواہ سکول سے باہر بھی ہوں۔ اگر کوئی طالب علم بلاوری پایا جائے یا مدرسہ سے باہر کچھ شرارت کرتا ہو تو پر و کٹر صاحبان جو اس درسگاہ میں کئی ہیں اسکو سزا دیتے ہیں۔

قبل اس کے کہ دارالشفقتہ کا یہ مختصر ذکر ختم کیا جائے یہ بیان کر دینا بھی بدی محل نہ ہوگا جو میں نے اس مدرسہ کے ایک معلم سے سنا تھا کہ حال ہی میں چار نوجوان مسلمان تاتار (وسط ایشیا) سے قسطنطنیہ آئے ہیں اور اپنی بیویوں کو بھی ساتھ لائے ہیں۔

کہ خود بھی دارالشفقتہ میں علم حاصل کریں اور انہیں بھی پڑھائیں۔ یہ نوجوان خواتین
 آجکل زنانہ نارمل سکول میں معتمدی کی تعلیم حاصل کر رہی ہیں اور انکے شوہر کالج میں
 پڑھتے ہیں۔ چونکہ متاثر ہیں اور انکی بیویاں بھی انکے ساتھ ہیں اسواسطے کالج
 (بورڈنگ ہوس) کی لازمی سکونت سے بری کر دیئے گئے اور لمبے متعلقین
 میں رہتے ہیں۔ اس نظیر کی ندرت اور اسلامی جرات قابلِ توجہ ہے۔

جب ہم اس مدرسہ کو دیکھ بھال چکے تو ڈاکٹر ڈیوڈ ہمیں خواجہ موسیٰ کاظم آفندی
 کے ہاں لیکے جنگی نسبت انہوں نے ہم سے ذکر کیا تھا کہ بڑے روشن خیال مولوی ہیں
 اسلام کی فلاسفی کو اچھی طرح سمجھتے ہیں اور اس کے اصول و احکام کو جدید مسائل
 سے تطبیق دے سکتے ہیں۔ مگر افسوس کہ وہ اس وقت گھر پر نہ تھے۔

۴۔ ستمبر ایوں تو دارالسعادة میں ساری ہی ملاقاتیں جنکا ہمیں موقع ملا نہایت پسند
 رہیں۔ لیکن ایک ملاقات جس کا ذکر آگے آتا ہے۔ پچھلی میں کھلی سب ملاقاتوں
 سے بڑھ گئی۔ یعنی مارشل ادھم پاشا فاتح تھسلی سے ملاقات ہوئی۔

یہ وہ مشہور جرنیل ہیں جو اب سے چند ہی سال قبل ٹرکی کی تاریخ میں نمایاں کام کر چکے
 ہیں اس لئے ہمیں قدرتی طور پر ان سے نیاز حاصل کرنے کا از حد اشتیاق تھا۔ ٹرکی میں
 آجکل مشاہیر کی ایسی بے وقعتی ہو کہ محلِ سلطانی کے ایک معزز اہلکار نے جسکے کمرہ میں
 غازی ادھم پاشا سے ہماری ملاقات ہوئی۔ ہم سے بڑے استیجاب کے ساتھ پوچھا
 کہ ادھم پاشا سے آپ سے کیا واسطہ ہو اور انکو دیکھنے کے آپ اس درجہ اشتیاق کیوں ہیں؟
 ہم نے عرض کیا کہ ہماری اور کوئی غرض نہیں صرف انہیں دیکھنے کی خواہش ہے اور وہ
 اس لئے کہ پاشا محمود و جگ ٹرکی و یونان کے ہیرو ہیں اور تھسلی کے میدانِ کارزار

میں ترکی سپاہ کے سپہ سالار تھے۔ زمانہ جنگ میں چونکہ ہم انکی شجاعت و غیرت کے بہت کچھ حالات اخباروں میں پڑھتے رہے ہیں لہذا ہمارا شوق دید بے محل نہیں۔ ہم صبح کے دس بجے محل شاہی میں پہنچے۔ تھوڑی دیر بعد پاشا کی مدوح بھی تشریف لائی۔ ہم نے دیکھا کہ زمانہ جنگ سے اب تک انکے چہرہ مہرہ اور ڈیل ٹول وغیرہ میں کوئی بڑا فرق نہیں پڑا۔ انکی جو شکل و صورت اور تن و توش ان دنوں بال تصویر اخبارات میں دیکھ چکے تھے قریباً بالکل سیاہی اب بھی پایا۔ جس خوش خلق و نوازش سے آپ نے ملاقات کی اور جیسی گرم جوشی و تپاک سے ہمارے ساتھ کوئی گھنٹہ بھر گفتگو فرماتے رہے وہیں مدت العمر بھولے گی۔ جیسا کہ یہاں عام دستور ہو اور ہم پاشا کے ہاتھ میں بھی ایک تسبیح تھی۔ آپ ہم سے بات چیت کر رہے تھے اور تسبیح کے دانے بڑی تیزی کے ساتھ انکی انگلیوں سے نکل کر کھٹا کھٹا گرتے جاتے تھے۔ یہ دیکھ کر مجھے زمانہ سلف کے مسلمان نبرد آزماؤں کا خیال آیا جو طاعت و عبادت میں بھی ایسے ہی سرگرم و مخلص ہوتے تھے جیسے کہ حرب ضرب میں چہرت و مستعد۔ ہم نے اثنائے گفتگو میں ان سے کہا کہ ایسا معلوم ہوتا ہے کہ محض لفظ جنگ کا کان میں پڑنا ہی آپ پر بڑا گھرا اثر ڈالتا ہے۔ اور آپ کے چہرہ سے وہ اثر نمایاں ہوتا ہے۔ اس پر آپ مسکرائے اور فرمایا کہ جس شخص کی ساری عمر فوجی خدمت میں گزری ہو اس میں اس قسم کا احساس ہونا قدرتی بات ہے۔ فرمانے لگے گذشتہ جنگِ جاپان و روس کے زمانہ میں میری بڑی خواہش تھی کہ میدانِ کارزار میں کسی طرح اُڑ کر بھی جا پہنچوں اور لڑائی کا رنگ بچشم خود دیکھیں۔ میں اس کے واقعات بڑی گہری دلچسپی سے پڑھتا رہا اور اگر مجھ کو اجازت ملجاتی تو ضرور ہی جاتا۔ آپ نے ہماری استدعا پر اپنی تازہ ترین تصویر

عنایت فرمانے کا وعدہ کیا۔ ہم آپ کی عنایت کا شکریہ ادا کر کے واپس چلے آئے۔
 تیسرے پہر کو میں پھر احمد احسان بے سے ملنے دفتر ثروت الفنون کو گیا۔ قسطنطنیہ
 میں میرے سب سے پہلے ملاقاتیوں میں تھے لیکن افسوس کہ پہلی ملاقات کے بعد
 سے اب تک میں ان سے ملنے کو نہ جاسکا تھا۔ انہوں نے ہم سے وعدہ کیا تھا
 کہ بروسہ کی سیر کے واسطے ایک سفارشی چٹھی لکھ دیں گے۔ چنانچہ انہوں نے ولایت
 خداوندگار کے سیکرٹری کے نام ایک خط مجھے لکھ دیا۔ آجکل بروسہ اسی ولایت کا
 صدر مقام ہے۔ آپ نے مجھے یہ بھی بتلایا کہ وہاں مقامی دستکاریوں کی ایک نمائش
 کھولی گئی ہے۔ اور یہ نمائش بہت قابل دید ثابت ہوئی۔

۵۔ ستمبر | آج صبح ہمیں ایک ایسے بزرگ کو دیکھنے کا موقع ملا جس کا وجود ایک خاص
 اہمیت رکھتا ہے۔ ملاقات غیر متوقعہ طور پر ہی ہو گئی۔ لیکن سخت افسوس ہوتا اگر ہم اس
 محروم رہتے۔ شیخ محمد عبدالہدی وہ بزرگ ہیں جنکے قیام قسطنطنیہ کی مدت تو
 اعلیٰ حضرت سلطان المعظم کے زمانہ حکومت کے قریباً برابر ہوگی۔ لیکن سادات کرام
 کے ایک محترم خاندان اور ایک مشہور سلسلہ اولیا میں سجادہ نشین ہونے کی شہرت آپ کو
 عہدِ سماویوں سے پہلے ہی حاصل تھی۔ عام سیاحوں کو ان سے ملاقات کا شاذ و نادر
 ہی موقع ملتا ہے۔ چونکہ آپ کسی منصب سرکاری پر مامور نہیں ہیں اس لیے کاروباری طبقے
 پر تو کوئی شخص آپ سے ملنے نہیں جاسکتا۔ اعلیٰ حضرت آپ کی فضیلت اور تقدس پر بہت
 کچھ عقیدت رکھتے ہیں اس لیے بہتیرے لوگ شیخ ممدوح کی نظر عنایت کے آرزو مند
 رہتے ہیں۔ لیکن چونکہ آپ اپنے اس رسوخ و اثر سے غرض مندوں کو فائدہ پہنچانے
 سے ہمیشہ گریز کرتے رہے۔ اس سبب سے ہر کسی کو ان کے ہاں بار نہیں ملتا۔ باوجودیکہ

آپ کے گرد و پیش قہم کے سامانِ احتِ تمول جو قسطنطنیہ میں مہیا ہونے ممکن ہیں ہر وقت موجود ہیں۔ مگر آپ بالکل رویشانہ زندگی بسر کرتے ہیں۔ آپ عربی کے اچھے فاضل ہیں اور جو وقت فرصت آپ کو ملتا ہے اپنے طریقہ رفاعیہ کے متعلق کتابیں لکھتے ہیں گزرتے ہیں۔ ایشیائی روم میں سید احمد رفاعی نام ایک ولی کامل گذرے ہیں۔ شیخ موصوف انہیں کے سلسلہ میں لوگوں سے بیعت لیتے ہیں۔ انکے ہاں ذکر بالہجر کا طریق جاری ہے اور اس بات پر بڑا زور دیا جاتا ہے کہ طریقت اور شریعت دونوں کو پہلو پہلو ملحوظ رکھنا چاہئے۔

جب ہم نے باہر کے چھانک پر شیخ موصوف کے ملازم کو اپنے کارڈ دیے اور کہا کہ ہم شیخ مدوح کی زیارت کرنا چاہتے ہیں تو وہ بنظر تعجب ہماری طرف دیکھنے لگا کہ انہیں کہاں موقع ملاقات کا حاصل ہو سکیگا۔ تاہم وہ کارڈوں کو لیکر اندر چلا گیا اور ہمیں ایک دیوانخانے میں بٹھلا گیا۔ یہی ہمیں بیٹھے چند ہی منٹ گذرے تھے کہ ہمیں اندر طلب کر لیا گیا۔ ہم ایک صحن اور چمن میں سے گذرتے ہوئے حضرت کی خدمت میں پہنچے۔ ایک بڑے عالیشان اور آراستہ مکرہ کے ایک کونے میں آپ تشریف فرما تھے۔ چھوٹا سا سبز عمامہ سر پر تھا اور ایک ڈھیلا ڈھالا چوغہ زیب پر۔ شکل بہت ہی بارع و موثر پائی ہے۔ آنکھ میں ایک خاص تاثیر ہے جو ایسے لوگوں کا حصہ ہے۔ جب ہم اندر داخل ہوئے۔ آپ نے لطف آمیز تبسم فرمایا اور بڑی مہربانی سے پیش آئے حتیٰ کہ ہمارے دلوں میں سنی سنائی باتوں کی بنا پر انکی طرف سے جو خیالات بے التفاتی کے پیدا ہو گئے تھے وہ سب یک لخت دُور ہو گئے۔ اثنائے گفتگو میں اہل و سہلا کے الفاظ خیر مقدم اکثر آپ کی زبان مبارک پر آتے تھے۔ آپکی گفتگو

دنیوی معاملات کے متعلق نہ تھی بلکہ سرتاسر مذہبی اخلاقی پسند و نصح پر مشتمل تھی۔
 کہیں کہیں اپنی مذہبی تصانیف اور رفاہی بزرگانِ سلف کے اقوال و تحریرات کا
 حوالہ بھی ہوتا تھا۔ آپ نے ازراہ مہربانی اپنی بعض تصنیفات کے نسخے بھی ہمیں
 مرحمت فرمائے۔ اور یہی ارشاد کیا کہ کل شام کو یہیں کھانا کھائیے اور ذکر کے حلقہ
 کو بھی دیکھئے جسے ہم نے بطیبِ خاطر منظور کیا اور ان سے رخصت ہو کر گھر آئے۔
 ۶۔ ستمبر آج صبح کو ہزار کسلنسی نظیف بے ہم سے ملنے آئے جنکے دفتر کو ہم ایک روز
 بغرض ملاقات گئے تھے۔ مگر وہ اُس وقت وہاں موجود نہ تھے۔ اب آپ ملاقاتِ بازید
 کے واسطے تشریف لائے۔ آپ فارسی بول سکتے ہیں۔ چونکہ ہزار کسلنسی ملازمتِ سرکاری
 اختیار کرنے سے قبل ایک مشہور مصنف اور واقع نگار رہ چکے ہیں۔ بڑے روشن خیال
 اور مذہبی معاملات میں وسیع المعلومات ہیں۔ اسوجہ سے آپ کی ملاقات میرے لئے
 اور بھی باعثِ مسرت ہوئی۔ ٹوکیو پانہ تختِ جاپان میں جو مذہبی کانفرنس منعقد
 ہونے والی تھی وہ اگر ہوتی تو اس میں شریک ہونے کے واسطے جو وفدِ ترکی سے
 روانہ ہوتا اس کے ایک ممبر ہزار کسلنسی بھی منتخب ہوئے تھے۔ میں نے آپ سے
 یہ خیال ظاہر کیا کہ مسلمانانِ عالم کی ایک عام کانفرنس قائم کی جائے جس میں تمام اقطار
 کے چیدہ چیدہ اشخاص شامل ہو کر مسلمانانِ کے مذہبی تمدنی اور تعلیمی معاملات پر
 غور و خوض کیا کریں اور جس سے تمام مسلمانوں کا سود و بہبود بلا کسی استیصال و تفریق
 کے مقصود ہو۔ ہزار کسلنسی نے اس رائے سے اتفاق کیا اور فرمایا و اقصیٰ اس کی بڑی
 ضرورت ہے۔ میں نے عرض کیا کہ نظرِ بجالاتِ موجودہ اس قسم کی کانفرنس یا
 تو ہندوستان میں برشِ جہنڈے کے زیرِ سایہ قائم ہو سکتی ہے یا کسی مصر


جیسے مقام پر جہاں عہدِ برطانیہ کی برکت سے تحریر و تقریر کی آزادی حاصل ہو۔ انہوں نے فرمایا کہ ٹرکی قانون میں سے جو لوگ اس میں شریک ہونا پسند کریں انکے لئے مصر کا مقام اس کا نفرنس کے قیام کے لئے زیادہ موزون ہے۔ میں نے کہا اسے میں بھی تسلیم کرتا ہوں کہ مصر اس مقصد کے لئے ایک اچھا مرکز و موقع ہوگا اور چونکہ اس ملک کی زبان عربی ہے۔ اس لئے مسلمانوں کی ایک عالمگیر کانفرنس کے لئے وہ اور بھی زیادہ مناسب ہے۔ کیونکہ عربی کو کم و بیش تمام ممالک کے تعلیم یافتہ مسلمان و کلامت سمجھ سکیں گے۔

آج سہ پہر کو ہم پھر شیخ محمد عبدالہدی کے مکان پر گئے۔ آپ اس وقت باغچہ میں ایک چھوٹے سے بیچ پر شریف رکھتے تھے۔ آپ کا ایک مرید بھی پاس تھا بعد میں چند اور مرید آنکر ارد گرد بیٹھتے گئے۔ گفتگو قلب اور زبان کے متعلق ہو رہی تھی۔ اس پر انہوں نے نہایت عالمانہ بحث کی۔ جب شام ہونے لگی تو پہلے کچھ سماع کا شغل شروع ہوا۔ پھر نئے تین مرید بلکہ عربی کا ایک قصیدہ بلاوا مزامیر پڑھنے لگے جو سید احمد رفاعی کی شان میں تھا۔ شیخ مصوف کے ہاں اس زبانی ترجمہ کے سوائے اور کسی قسم کا سماع مروج نہیں ہے۔ بعد ازاں شیخ صاحب تو ادائے نماز کی غرض سے اندر چلے گئے اور باقی حاضرین مسجد کو جو احاطہ مکان ہی میں بنی ہوئی ہے۔ نماز کے بعد کھانے کا وقت تھا۔ اور کھانے کے بعد نماز عشا کا وقت۔ ان سب کاموں سے فراغت پا کے ذکرِ بالبحر شروع ہوا جس میں تمام اہل حلقہ مل کر لا اِلهَ اِلَّا اللهُ کے نعرے اس زور سے اور ایسے ڈنگنر و موثر لہجہ میں لگاتے تھے کہ دل ہلائے ڈالتے تھے۔

۱۔ ستمبر آج خوجہ موسیٰ کاظم آفندی مع ڈاکٹر ڈیوڈ کے تشرف لائے۔ ہم انکے ساتھ
مسئلہ تعلیم نسوان پر گفتگو کرتے رہے اور انہیں اس کا بڑا موید پایا۔ آپ کی یہ رائے
تھی کہ اکثر و بیشتر خواتین کے لئے تو معمولی نوشت و خواندہی کافی ہوگی۔ لیکن
جنہیں اسکی قدرت ہو انکو اعلیٰ تعلیم کی بھی اجازت ہونی چاہئے۔ پردہ کے بارہ
میں فرمایا کہ ٹرکی میں جیسا پردہ مروج ہے وہ بالکل کافی اور حق بجانب ہے۔ کیونکہ گویا
باہر نکلنے والی مسوڑات منہ پر نقاب ڈالکر اور فراجہ اوڑھ کر پھرتی ہیں۔ تاہم انہیں
اتنی آزادی تو حاصل ہے کہ تازہ ہوا کھانے کو جا سکیں اور وقت بے وقت
اپنے حسب منشا رسو دا خرید سکیں۔

نماز جمعہ کے بعد ہم نے طریقہ مولویہ کے درویشوں کی مجلس دیکھی جو مولانا
رومی جیسے بزرگ کے نام لیوا ہیں۔ اور ہر جمعہ اس تعلق عقیدت کی یادگار تازہ
رکھنے کے لئے مجلس سماع کرتے ہیں۔ بلا دیورپ میں یہ لوگ درویشانِ رقص
کے نام سے مشہور ہیں۔ یہ درویش اپنے مال کے برآمد میں سے اجنبیوں کو بھی
تماشا دیکھنے کی اجازت دیتے ہیں اور اسے ایک ذریعہ آمد بنائے ہوئے ہیں۔
یورپ کے سیاح بکثرت ہر جمعہ یہ تماشا دیکھنے آتے ہیں اور اسے عجائباتِ شاہنول
میں سمجھتے ہیں۔ ہمیں یہ بات پسند نہ آئی کہ یہ لوگ اس طرح اس رسم کو جو ان کے نزدیک
مذہبی رسم ہے۔ ذریعہ آمدنی بنائیں اور اغیار کے لئے تماشا بنیں۔ اس مجلس کی صورت
یہ ہے کہ درویش آدمی رہنما درویشوں میں سے ساز بجاتے ہیں۔ اور باقی رقص کے جامے
پٹوا لٹا پہنکر رقص کرتے ہیں۔ مگر اس رقص میں انہیں سنجود ہوتے نہیں دیکھا۔ غالباً

۱۵ خوجہ۔ ترکی زبان میں معلم کو کہتے ہیں اور اکثر علما اس لقب سے پکارے جاتے ہیں۔



درویشان پرست مولود

اسکی ابتدا تو یہی ہوگی کہ صاحبانِ حال فرطِ بجزودی سے رقص میں آگے۔ لیکن اب موجود
 بارانِ طریقت نے تو اسے ایک فن بنا لیا ہے۔ اور بیٹھے بیٹھے جھٹ اٹھ کر ساز کی
 آواز کے ساتھ دست و پا کی حرکات کو بلا تے ہیں اور رقص کرنے لگتے ہیں۔ ایک
 فاضل ترک نے مجھے ایک حکایت سنائی جس سے معلوم ہوتا ہے کہ حضرت مولانا
 کا یہ مستانہ تھا۔ کہ اُنکے سب پیرو بغیر صاحبِ حال ہونے کے یوں رقص کریں۔
 اس نے بیان کیا کہ روایت ہے کہ مولانا علیہ الرحمۃ ایک دفعہ تنہا بیٹھے تھے۔
 حالتِ وجد میں اُٹھ کر رقص فرمانے لگے۔ دو چار مرید جو آئے۔ انہوں نے
 مُرشد کو دیکھ کر تقلید کی۔ کچھ دیر کے بعد جب مولانا ہوش میں آئے۔ تو مریدوں
 کو اپنے گرد ناچتے پایا۔ ہنسے اور ارشاد کیا۔ میں نے تو کچھ دیکھا تھا اس لئے
 خوشی کے مارے ناچنے لگا۔ تم نے کیا دیکھا ہو جو ناچ رہے ہو۔ مشنوی شریف
 میں ایک لوٹری کی حکایت ہے کہ اُس نے اپنے حیلے سے شیر کو کنوئیں میں گرا دیا
 تھا اور کنوئیں کے گرد خوشی سے ناچ رہی تھی۔ جنگل کے اور جانور آئے اور اُسے
 دیکھ کر ناچنے لگے تو اُس نے انہیں کہا کہ میں نے تو کچھ دیکھا ہے جب ناچ
 رہی ہوں۔ تم بے دیکھے بھالے اور بے جانے بو جھمے کیا کر رہے ہو۔ میرے
 فاضل دوست کہتے تھے کہ اس حکایت میں مولانا نے اپنے اس واقعہ کی طرف
 اشارہ فرمایا ہے۔ مگر افسوس اُنکے نام لیوا اس ہدایت کی طرف سے بے پروا
 ہیں۔ اس خریقت کے درویشوں کا ایک خاص لباس ہے جس میں عمدہ کی لہنی ٹوپی
 خاکی رنگ کی خصوصیت سے قابلِ ذکر ہے اور وہ ہر جگہ اس اپنی وردی سے
 پہچانے جاتے ہیں۔

۸۔ ستمبر آج ہم دفتر تصنیف خارجہ کو گئے تاکہ اجازت حاصل کریں کہ جلال انسی سے

سیر بروسہ میں ہمارے ساتھ رہیں۔ یہ اجازت اسی وقت مل گئی۔ اور ہماری سیر
بروسہ سہ شنبہ کے روز قرار پائی۔

۹۔ ستمبر اس تاریخ میں کوئی قابل ذکر واقعہ پیش نہیں آیا۔

۱۰۔ ستمبر آج ایک ایسے شخص ہم سے ملنے تشریف لائے جنکی ملاقات ہمارے

نہایت دلچسپی کا باعث ہوئی۔ وہ کون؟ حاجی یوسف بے بحری کالج واقعہ حیر

ہلکی کے پروفیسر انگریزی جو بلجاڑ پیدائش باشندہ سکائٹینڈر ہیں لیکن انکے خا

کے تمام اراکین مع انکے والد بزرگوار کے مشرف باسلام ہو چکے ہیں جسے چالیس

سال سے اوپر عرصہ گذرا۔ آپ کا خاندانی نام کاسل ہے۔ اور جس مانہ یہ گھرانہ

میں داخل ہوا ہے ان دنوں انگلستان میں اس تبدیل مذہب کا بہت چرچا ہو

حاجی صاحب ممدوح کے قبول اسلام کی قدامت کو ملحوظ رکھ کر یہ سمجھنا چاہئے

میں نے ان سے پہلے کانوسلم انگریز کوئی نہیں دیکھا۔ حاجی صاحب اب ترک

زبان ایسی بے تکان اور بلا تکلف بول سکتے ہیں کہ گویا وہ انکی مادری زبان

اور علاوہ اس کے اور بھی کسی زبان میں جانتے ہیں۔ آپ ایک بڑے سیاح بھی

مختلف صوبجات ترکی کے متعلق پوری پوری معلومات رکھتے ہیں۔ کیونکہ ان

میں سے اکثر حصہ آپ کے چھانے ہوئے ہیں۔ عبادات و معتقدات اس

سے انہیں بڑی گہری واقفیت ہے۔ ایسی سطحی معلومات نہیں جو اکثر نوسلمونکو


کرتی ہیں۔ پس آپ کی ملاقات میں ہمارا جو وقت صرف ہوا وہ بہت ہی لطف میں

اور اگر ہمیں سیر بروسہ کے واسطے پاسپورٹ لانے کو جاننا ہوتا تو ہم ان

کچھ دیر اور بھی بات چیت کرتے رہتے۔ یہ دستور یہاں بڑا ہی ناگوار ہے کہ قسطنطنیہ سے باہر۔ خواہ قلمروئے عثمانیہ ہی میں جب کہیں آؤ جاؤ۔ تب بھی نیا پروانہ راہداری حاصل کرنا پڑتا ہے۔ یہ قاعدہ خصوصاً ان سٹیاحوں کے واسطے تو اور بھی زیادہ تکلیف دہ ہے جو بلا کسی ایسی قیود کے سفر کرنے کے عادی ہوں یہ سلسلہ آمد و رفت اور کاروبار تجارت کی ترقی میں بھی بگڑتا ہے کچھ خارج ہو کیونکہ آمد و رفت کی آزادی پر ہی تجارت کا بڑا دار و مدار ہے۔ مگر شکر ہے کہ اس پروانہ (یولنڈز) کے ملنے میں ہمیں کچھ بہت تکلیف نہ اٹھانی پڑی۔ بس اتنا ہوا کہ پہلے ہم قونصل خانہ برطانیہ کو گئے اور اپنا پہلا رپورٹ پیش کیا۔ جہاں فرینچ زبان میں ایک فارم کی خانہ پڑی کی گئی یعنی ہمارا پتہ نشان وغیرہ درج کیا گیا۔ اور ہمیں مقامی پوس آفیس کو جانے کی ہدایت ہوئی۔ وہاں اس فرینچ فارم سے ترکی زبان میں پروانہ راہداری تیار کیا گیا۔ اور دونوں جگہ فارم ہائے مذکورہ کا خفیہ ساعوضانہ حسب نرخ مقررہ سرکاری لیا گیا۔

۱۱۔ ستمبر صبح سویرے ہی ہم مقام مدانیہ کو جانے کیلئے جہاز پر سوار ہونے لگا۔ کی طرف گئے۔ یہ وہ مقام ہے جہاں عازمان بروسہ جا کر خشکی پر اترتے ہیں جلالیہ نے اسپیکٹر بھری سے ہمارا تعارف کرایا۔ راہی کے کمرہ میں ہماری ڈاکٹر احمد رسیق پاشا سے واقفیت ہوئی جو فوجی کالج کے پروفیسر ہیں۔ ہمارا جہاز نونجے کے قریب مدانہ کو روانہ ہوا اور دونوں کے وہاں جا پہنچا۔ مسافت کسی بڑے جہاز میں اور ذرا زیادہ تیز رفتاری سے اسکی نسبت آدھے وقت میں طے ہو سکتی ہے۔ پھر بھی چونکہ دن اچھا تھا ہمارا یہ چھوٹا سا بھری سفر خاصے لطف کا رہا۔

اُس رزمند رسکون کی حالت میں عتقا اور سوج کی کرنیں مشرقی یورپ کے نیلے پانی پر
 پڑ پڑ کر ہر طرف ایک نظر فریب سما پیدا کر رہی تھیں۔ مدانیہ سے بروسہ کو ایک
 چھوٹی سی ریل گئی ہے جو زیتون کے خوبصورت باغات اور تاکستانوں سے گزرتی
 ہوئی قدیم پایہ تخت عثمانیہ کو جا پہنچتی ہے۔ اگر ہم اس میں سوار ہوتے تو کوئی ڈیڑھ
 ہی گھنٹے میں منزل مقصود پر پہنچ جاتے۔ لیکن چونکہ ہمیں بتا دیا گیا تھا کہ رستہ
 میں بہت سے قابل دید منظر ہیں جنکی سیر گاڑی میں بیٹھ کر جانے سے خوب
 ہو سکتی ہے۔ لہذا ہم نے ایک اچھی آرام دہ لینڈ و گاڑی لی اور اس میں کوئی
 تین گھنٹے کے اندر بروسہ پہنچے۔ جس وقت ہم شہر میں داخل ہوئے ہیں شام
 ہو چکی تھی۔ اور اس قدیم بستی کا منظر مشہور قلہ گوہ و لیس کی آغوش میں بکتا
 جاتا تھا۔ ہاں اس کے مکانات برابر برابر دامن گوہ سے سرکالے اور اسکی چوٹیوں
 سے باتیں کرتے ہوئے بہت بھلے معلوم ہوتے تھے۔ یہاں جو ہوٹل ہیں
 سب پہلے نظر آیا۔ ہم اسی میں اتر پڑے اور دیکھا کہ وہ بہت صاف ستھرا اور
 آرام دہ ہے۔ گو وہ تکلفات اور سامان آسائش میں تو یورپ کے معمولی ہوٹلوں
 کی بھی برابری نہ کر سکتا تھا لیکن پھر بھی بعض باتوں کے لحاظ سے اُس میں انکی
 نسبت کہیں بایدہ آرام مل سکتا ہے اور کم خرچ ہونے میں تو کچھ شک ہی نہیں۔
 اس ہوٹل کا مالک بھی مسلمان ہے اور سبجہ بھی۔ ہم نے اس میں اپنی مرضی کے
 مطابق کمرے لے لئے۔ اور اپنا اسباب و غیرہ ٹھیک ٹھاک کرنے ہی والے
 ولایت بروسہ کو کہلا بھیجا کہ ہم آن پہنچے ہیں۔ اور ساتھ ہی وہ معرنی کی چھٹی بھی
 انکی خدمت میں بھیج دی جو ہمیں زیر و اخلیہ نے ازراہ مہربانی لکھ کر دی تھی۔





اس سفر میں حلال اسی بے کلام لگا چھوٹا سا صاحبزادہ مظہر اسی بے جسکی عمر کوئی نو برس کی ہوگی ہمارے ساتھ ہولیا تھا۔ میں نے ایسا ذہین اور خوش تربیت بچہ کم دیکھا ہے۔ اسکی بدولت والی بروہہ کے ہاں ایک عجیب لطیفہ ہوا۔ جو چھٹی ہم اُنکے نام لائے تھے اُس میں ہم تینوں کا نام تھا۔ جب ہم جناب والی پاشا کی ملاقات کو گئے تو وہ مظہر بے کو دیکھ کر متبسم ہوئے اور پوچھا تم کون ہو۔ اُس نے کہا بھی نصف مہمان ہوں۔ اس کے والد نے کہا آپ کی خدمت میں اچھ بچہ ہے۔ اچھ مہمان ہوں۔ اس کے والد نے کہا آپ کی خدمت میں اچھ بچہ ہے۔

۱۲ ستمبر سے ہی سیر تماشے کے لئے نکل کھڑے ہوئے۔ سب سے پہلے ہم نے مقامی دستکار یوں کی نمائش دیکھنے کا عزم کیا جو بروہہ میں نئی نئی کھلی ہی تھی۔ راستہ میں ہم کو وہ مسجد ملی جسے علو جامع کہتے ہیں اور جو اس علاقہ کی مساجد میں سب سے بڑی ہے۔ یہاں کی قابل دید چیزوں میں ہے۔ قسطنطنیہ یا ہم نے جیسی مسجدیں دیکھیں یہ طرز تعمیر میں اُن سے مختلف ہے۔ اس کے اندر چھت کے درمیانی گنبد کے نیچے ایک خوبصورت حوض بنا ہوا ہے۔ جس کے بیچوں بیچ فوارہ لگا ہوا ہے اور گنبد اس طرح بنایا گیا ہے کہ ہوا اور روشنی بخوبی اندر آسکے اور مسجد کی ساری عمارت بھی اچھی طرح نظر آئے۔

مسجد سے ہم نمائش کو گئے جو لچسپیوں سے لبریز تھی۔ محض مقامی صنعت و حرفت کی نمائش ہونے کے لحاظ سے اُس کا حسن انتظام بھی بہت قابلِ ادا تھا اور اس سے ذرا حکام نیز والے ولایت کی استعدادی قابلیت عیاں ہوتی تھی جنہوں نے اسکی امداد و حوصلہ افزائی میں پوری پوری سرگرمی و توجہ کو

کام فرمایا تھا۔ میں چاہتا ہوں کہ اس کا کچھ تفصیلی حال بھی بدہ ناظرین کو ملے۔ کیونکہ ایک صوبہ کے صدر مقام ہیں۔ اس قسم کی نمائش کا باقاعدہ انتظام میرے نزدیک قلم و عثمانیہ میں حرفتی بیداری کی ایک نیک فال ہے۔ اس بیداری کو اگر درجہ تکمیل تک پہنچنے کا موقعہ ملا تو اُمید ہے کہ وہ ترکی کو دنیا کی ممتاز اقوام کے ہم پلہ بنا دیگی۔

یہ نمائش ایک مضدار اور جدید طرز کی خوشنما عمارت میں تھی جو خاص اعلیٰ غرض سے بنائی گئی تھی۔ اس میں نمائشوں والی معمولی دھچپیاں سب موجود تھیں۔ فرش کی دستی بڑی ہتھیار سے کی گئی تھی۔ اندر ہی بیٹھ باجہ کا ایک سٹینڈ تیار کیا گیا تھا جس میں تیسرے پیر کو باجہ سجاتا تھا۔ ایشیا نمائش دستکاروں کی ترتیب کو ملحوظ رکھ کر سجائی گئی تھیں۔

سب سے پہلا کمرہ جس میں ہم داخل ہوئے۔ مقامی مکاتب دستکاری کی کاریگریوں کے نمونوں سے بھرا پڑا تھا۔ اور اس سے وہ حرفتی تعلیم بخوبی عیاں ہوتی تھی جو وہاں طلباء کو دی جاتی ہے۔ انکا لکڑی۔ لوہے اور پتیل کا تمام کام نہایت خوبصورت تھا۔ مکتب کی دستکاریوں میں جلد بندی کا کام بھی حسن و خوبی سے کچھ کم نہ تھا۔ اور بوٹ اور جوئے بھی جو طلبہ نے بنائے تھے بہت عمدہ تھے۔ چونکہ یہ تعطیل کے دن طلباء حساب کتاب لکھتے تھے اور کچھ مصنوعات دکھلانی غرض سے وہاں موجود تھے۔ دوسرے کمرہ میں مختلف اقسام کے وہ پتھر ایک ترتیب خاص سے سجائے گئے تھے جو نواح شہر میں دستیاب ہوئے تھے۔ نیز ان پتھروں کی بنی ہوئی چیزیں۔ اور ساتھ ہی وہ مختلف اقسام کے معدنی پانی جنکے لئے بروئے مشہور ہے۔

تیسرے میں چرمی اسباب تھا۔ اور چوتھے میں یورپی طرز کے جدید آلاتِ کشاورزی۔
 یہ آلات ایک مقامی کارخانہ کے تیار شدہ تھے جو کسی یونانی کی ملکیت ہو۔ ایک اور کمرہ
 میں کھانڈ اور اس سے بنی ہوئی تمام قسم کی مٹھائیاں۔ خاص کر لوگوں کو غیر شہر سینیوں کی
 سجاوٹ بہت دلچسپ تھی۔ یہ خاص کر روسہ کی بنی ہوئی تھیں اور چوکولیت
 وغیرہ ایسی چیزوں کے ساتھ جو یورپین مذاق میں عام طور پر دلپسند ہیں انہا
 خوش اسلوبی سے چینی ہوئی تھیں۔ ان کے علاوہ پارچہ بانی۔ صابون سازی۔
 قالین بانی۔ سگرٹ سازی وغیرہ ہر قسم کی دستکاریوں کے جدا جدا کمرے
 تھے۔ نقشہ کشی اور رنگ سازی کا سامان اور نمونے بھی ایک عظیم الشان مال میں
 سجے ہوئے تھے۔ عطریات اور عجائبات و نادرات جو روسہ اور اس کے علاقہ گرد
 فواح سے مخصوص ہیں۔ ان کا حصہ بھی قابل دید اور لائقِ داد تھا۔ لیکن ان سب سے
 بھی زیادہ خصوصیت ان کمروں میں پائی جاتی تھی جن میں ریشم کے کوپوں کی
 پرورش۔ ریشم کے تننے بننے وغیرہ کے سامان دکھائے گئے تھے۔ اور بہت
 سے کمروں میں روسہ کے بڑے بڑے قیمتی ریشمی پارچات اور ریشم ہار ریشمی
 تولے دھرے تھے۔ ہمیں حرفتِ ریشم کی ساری ترکیبیں اور وہ شاہی کتب ریشم
 کے ایک پروفیسر نے اچھی طرح سمجھا سمجھا کر دکھائیں۔ عرض ہم اس کا ایش کی سیر سے
 بہت ہی خوش ہو کر نکلے۔ اگرچہ ہماری جیب بہت کچھ ملکی ہو گئی تھی۔


جب ہم اپنے ہوٹل کو واپس آئے تو سنا کہ وائے ولایت کی طرف سے کوئی
 اہلکار صبح کے وقت آیا تھا۔ مگر ہم وہاں موجود نہ تھے اس لئے وہ پھر کسی وقت
 آئیگا۔ چنانچہ چند ہی منٹ بعد وہ صاحب پھر شریف لے آئے۔ یہ ہم سے

عیسائی تھے اور والی ولایت کے ناظر اعلیٰ۔ آپ کا یہ پیغام لیکر آنا ہوا کہ والی صاحب یار فرماتے ہیں اور بڑی خوشی سے آپ کا خیر مقدم کریں گے۔ ہم یہ سن کر پرائیویٹ گورنمنٹ کے ہیڈ کوارٹر کو روانہ ہوئے اور ہنر اسلٹنی توفیق بے کی خدمت میں پہنچے جو محکمہ امپیریل سیکرٹریٹ میں بڑے بڑے ذمہ داری کے مناصب پر ممتاز رہ چکے ہیں۔ اور اب ولایت خداوندگار کے گورنر ہیں ایشیائی ٹرکی کا اہم ترین صوبہ ہے اور جس کا بروئے صدر مقام ہے۔ آپ کی گفتگو ہمارے ساتھ زیادہ تر ترجمان کے توسط سے ہوئی مگر فریج بخوبی فریج جانتے ہیں اور اس وقت بھی کہ قدر اسی زبان میں بات چیت کی۔ آپ کی عمر کوئی چالیس سال ہوگی۔ بڑے سنجیدہ اور مسن آہمی ہیں اور اپنے کام میں بڑے محنتی و مستعد۔ آپ نے اپنے ایک معتمد اہلکار کو بلوایا اور ان کی خدمات ہمارے سپرد کر دیں۔ اب ہمارے پاس دوسرے کاری گاڈ ہو گئے۔ انکی معیت میں ہم اس جگہ کے باقی قابل دید مقامات کی سیر کو نکلے۔ لیکن روانہ ہونے سے پہلے کچھ دیر احمد نظیف بے کے ساتھ مزے مزے کی باتیں کرتے رہے۔ جو والے ولایت کے کاتب اول یعنی فٹ سیکرٹری ہیں اور جنکے نام ثروت الفنون کے ایڈیٹر نے ہمیں چھٹی لکھ دی تھی۔

پھر ہم وہ درسگاہ دیکھنے گئے جہاں رشیم کا کام سکھلایا جاتا ہے۔ یہ ایک خوبصورت عمارت ہے۔ ہر قسم کی ضروریات سے آراستہ۔ اب سے ۲۲ سال قبل جاری ہوئی تھی اور اب تک یہاں سے بڑے بڑے قابل آدمی کام سیکھ کر اس خدمت کے اکثر کارخانوں کو جاتے رہے ہیں۔ اور نئی عمارت جس میں یہ انسٹیٹیوشن اب واقع ہے۔ کوئی دو ہی برس ہوئے۔ بنی ہے۔ اس میں ۸۵ طالب علم درج رہتے ہیں۔

سفت ایشیم پروتسه

Institut Seretseole.




اور یہ سکول روز بروز ترقی و بہرہ و لغزیری حاصل کرتا جاتا ہے۔ اس کے پاس ہی ایک اوجھی جدید عمارت ہے۔ جس میں مقامی ہائی سکول واقع ہے۔ سکول سے ہم رشیم کے ایک کارخانہ کو دیکھنے گئے۔ چونکہ شہر میں اس کے کسی ایک کارخانے میں ہم نے سوچا نوٹہ ایک تو اچھی طرح دیکھ ہی لیں۔ وہاں سے ہم مقامی ملٹری سکول کو دیکھنے گئے۔ جس کی عمارت شہر کے ایک ممتاز و بلند مقام پر واقع ہے اور سیاح کو دوری سے نظر آتی ہے۔ اس سکول میں کوئی دو سو طلبہ پڑھتے ہیں۔ ان میں سے جو ذرا اعلیٰ تر نصاب کی تعلیم پاتے ہیں وہ یہاں سے فارغ التحصیل ہو کر سنٹرل کالج قسطنطنیہ میں جا داخل ہوتے ہیں۔ ہمیں معلوم ہوا کہ فوجی تعلیم کے ایسے برانچ سکول دیگر صوبجات کے صدر مقاموں پر بھی ہیں مثلاً اورنہ اور ارض روم غیر ہیں سکول سے واپس ہوتے ہوئے ہم نے نیشنل جامع یعنی سبز مسجد دیکھی جو ایک پرانی تاریخی مسجد ہے اس کی اینٹوں پر سبز روغن اس خوبی سے کیا گیا ہے کہ باوجود امتدادِ زمانہ روغن قائم ہے اور اسی لئے اسے کالی مسجد کہتے ہیں۔ وہاں سے لوٹ کر شہر کو آئے کہ سلطان عثمان غازی کے مرقد پر فاتحہ پڑھیں۔ اس قبر کے کتبہ پر ایک عثمانی نشان آویزاں ہے جسے سلطان عبدالعزیز نے اپنے مورث اعلیٰ کی یادگار میں قائم کیا تھا۔

اس قبر کے پاس ہی ایک اور قبر سلطان اورخان بن عثمان کی ہے۔ ان مزاروں کی زیارت کر کے اور مینار کے اوپر سے شہر و نواح شہر کا دلفریب نظارہ دیکھ کر ہم گاڑی میں بیٹھا اپنے ہوٹل کو واپس آگئے۔ واپس ہوتے ہوئے ہم نے رستہ خوجہ عبدالرین آفندی کے جاہل تک می۔ جو ہر وسہ کے ممتاز علماء سے ہیں۔ ہم نے آپ کو بعض

اسلامی تربیت کا ایک عمدہ نمونہ پایا۔ آپ نے ہمارے ساتھ فارسی زبان میں گفتگو کی جو آپ بڑی آسانی سے بول سکتے تھے۔ بخلاف اکثر دیگر علماءِ ترکی کے۔ اُن کے ساتھ ایک چار کی سپالی پی کر ہم ذرا تازہ دم ہوئے اور اُن سے اجازت طلب کی۔ شام کو نیک دل خوجہ صاحب ہماری ملاقات بازوید کو تشریف لائے۔ آپ کے بھائی صاحب بھی ساتھ تھے۔ دونوں صاحبوں کی ملاقات سے ہم نہایت مسرور و متاثر ہوئے۔ کیونکہ ہم نے دیکھا کہ دونوں کے دونوں بزرگوار بڑے روشن خیال عالم ہیں۔

۱۳ ستمبر بروز میں ہمارا پہلا دن تو بڑی مصروفیت میں گذرا ہی تھا لیکن دوسرا روز اس سے بھی زیادہ مشغولی کا رہا۔ پہلے ہم نے یہاں کے ”چارشتی“ کو دیکھا جو ذرا چھوٹے پیمانہ پر ہو رہا اس بڑے بازار کا نمونہ ہے جسے ہم قسطنطنیہ میں دیکھ چکے تھے۔ وہی وضع قطع۔ وہی نقشہ۔ وہی ہی مختلف قسم کی دوکانیں۔ اس میں داخل ہونے کے متعدد پھانک ہیں جن سے ملحق کسی کسی ”خان“ یعنی سٹرا بنی ہوئی ہیں۔ ان میں سے بعض میں ہزاروں پونڈ کچا ریشم روزمرہ آتا اور بکتا ہے۔ اکثر دوکانوں میں بڑے بڑے نفیس اور اعلیٰ قسم کے ریشمی مال بھرے پڑے ہیں۔ جو بیرونی دنیا کو بہت کم معلوم ہیں اور اس قابل ہیں کہ اقطاعِ عالم میں انہیں بیش از پیش شہرت و بجائے اور دیساور میں بچھے جائیں۔ اس بازار کی سیر دیکھ کے ہم حمید یہ کتبِ صنعت و حرفت میں آئے اور اسکی سیر سے بہت محظوظ ہوئے۔ کوئی دوسو طلبہ اس میں داخل ہیں جو یہیں رہتے اور یہیں کتابی نیز عملی تعلیم پاتے ہیں۔ بین باشتی علمی بے پرنسپل مدرسہ ہمیں اپنی درگاہ کے مختلف صیفے دکھائے۔

۱۵ ایک فوجی رتبہ ہے۔ ہندوستان کے شاہانِ منلیہ کے عہدہ ہزاری کے برابر جس کو ایک ہزار سپاہ کی سرکاری مراد ہوتی تھی۔



کارخانہ ابریشم بزرگسنه

یہاں کوئی جماعتِ قالین بانی سیکھتی ہے۔ کوئی خیاطی۔ کوئی پاپوش سازی۔ کوئی جلدگری اور کوئی فوجی و سرکاری بینڈوں میں ملازمت کے لئے تیار کیجاتی ہے۔ ایک جماعت فنِ ہنگری کی بھی تعلیم حاصل کرتی ہے۔

اس درسگاہ میں ہر مذہب و ملت کے طلباء داخل ہو سکتے ہیں۔ داخلہ کی عمر دس سے بارہ سال تک ہے۔ چار یا پانچ برس میں یہ نوعمر لڑکے اچھی طرح سیکھ کر کام کرنے کے قابل ہو جاتے ہیں۔ مختلف جماعتوں کی مدتِ تعلیم بھی مختلف ہے۔ اوسطاً خرچ سالانہ قریباً تین ہزار پونڈ ہے۔ سکول سٹاف میں آٹھ ٹیچر اور پانچ ماسٹر مختلف فنونِ کج ہیں۔ اس مکتب کی تاریخ بڑی دلچسپ ہے۔ اب سے ۳۴ سال قبل ایک چندہ سہر قائم ہوا تھا۔ اس وقت اس کا سرمایہ جائدادِ کمپنی میں لگا دیا گیا تھا۔ جسکی آمدنی سے اس کے اخراجات چلتے رہے اور سلطانِ حال کے عہدِ مبارک میں اسکو بڑی معقول سرکاری امداد بھی ملنے لگی۔ جس کا نتیجہ یہ ہوا کہ آج اسکی تمام ضروریات بھی بوجہ حسن پوری ہو جاتی ہیں اور کچھ رقم وافر بھی رہتی ہے۔ یہ تو فیروز اس کے سرمایہ مستقل میں شامل کر دیجاتی ہے۔ جو جائداد کی آمدنی سے جمع ہو گیا ہے اور بڑھتا رہتا ہے۔ میں نے سنا ہے کہ وہ عالیشان محل نما مکان جو والی ولایت کی جائے سکونت ہے اسی مدرسہ کی جائداد ہے گزشتہ چند سال کے عرصہ میں تین سو آدمی مذکورہ بالا فنون کے پورے پورے ماہر بنکر اس انسٹیٹیوشن سے نکل چکے ہیں اور ۲۴ نوجوان پچھلے امتحان میں کامیاب ہوئے تھے۔ جب ہم سکول کی سیر ختم کر کے چلنے کو تھے تو جماعتِ موسیقی نے جو نہایت خوشنما وردی پہنے تھی ہمیں حمید یہ پارچ سنا کر مسرور کیا۔

اس مدرسہ دستکاری کے پاس ہی شفاخانہ کی عمارت واقع ہیں جس میں زمانہ و مردانہ حصے جدا جدا بنے ہوئے ہیں۔ رُشدی بے نے جو اس ہسپتال کے افسرِ اعلیٰ ہیں ہمیں عمارتِ متعلقہ کی اچھی طرح سیر کرائی۔ ہم نے دیکھا کہ یہاں تمام ضروری سامان اور جدید آلات وغیرہ موجود ہیں جو ہم قسطنطنیہ میں دیکھ چکے تھے۔ جن سے ظاہر ہوتا تھا کہ فنِ علاج میں ترکوں کی ترقی دار الخلافہ تک محدود نہیں۔ بلکہ صوبجات میں بھی نظر آسکتی ہے۔

ہسپتال سوچکر ہم محلہ مرادیہ میں آئے۔ اس میں سلطان مراد کا مقبرہ ہے۔ اور اس کے ساتھ ہی سلطان مرحوم کے نام پر ایک مسجد اور مذہبی مدرسہ بھی بنا ہوا ہے۔ اس مدرسہ میں نوے کے قریب طلباء پڑھتے ہیں جنکو عربی و دینیات کی تعلیم دیا جاتی ہے۔ اتفاق سے ہم ایسے وقت مدرسہ میں پہنچے کہ انہیں دوپہر کا کھانا کھاتے ہوئے بھی دیکھ سکے۔ جہاں کھانا کھایا جاتا ہے اسے ترکی بولی میں "عمارت" کہتے ہیں۔ اس جگہ کل طلباء اکٹھے کھانا کھاتے ہیں۔ اگرچہ یہاں کا انتظام طعام بالکل سیدھا سا وہ ہے لیکن اصولاً اسی ڈھنگ پر ہے جیسے کہ بلا دِ مغرب کی ریزیدنٹیل یونیورسٹیوں میں درگاہوں کے ساتھ ہی ڈائننگ حال بھی ہوتے ہیں جب ہم کمرہ کے اندر گئے طلباء اس وقت جمع ہوئے ہی تھے۔ یہ طلباء چھوٹے بڑے مختلف عمروں کے تھے۔ بیس سے چالیس سال تک۔ بعض بعض تو خاصی لمبی لمبی ڈاڑھیوں والے تھے۔ جنکی منقطع نکلیں قابل ادب اور واجب الاحترام معلوم ہوتی تھیں۔ یہ حضرات اُن نوجوانوں کے پہلو پہ پہلو بیٹھے تھے۔ جنکے ابھی میں ہی بھگینی شروع ہوتی تھیں۔ تھوڑی ہی دیر میں کھانا آگیا۔ جس میں ایک تور وٹیاں تھیں۔ جنہیں وہاں فدلہ کہتے ہیں اور جو ہندوستان کے نانوں سے ملتی جلتی تھیں اور

اُنکے ساتھ چوربا یا سالن جو ہمارے ہاں کے شوربہ سے ذرا مختلف ہوتا ہے۔ روز تو اُن طلباء کو یہی کھانا ملتا ہے لیکن جمعرات کے دن پلاؤ زردہ بھی دیا جاتا ہے۔
 مراد پتہ سے ہم خداوندگار غازی کی مسجد کو گئے۔ وجہ تسمیہ اس مسجد کی یہ ہے کہ اسے اسی سلطان نے تعمیر کرایا تھا جس کے نام سے صوبہ خداوندگار موسوم ہے۔ یہ ایک چھوٹی سی مگر خوشنما عمارت ہے اور حال ہی میں اس کی تجدید و مرمت ہوئی ہے۔ اس مسجد کے قریب ہی وہ مشہور حمام واقع ہے جس کا پانی قدرتی چشمہ سے ہی گرم نکلتا ہے۔ مسجد سے واپس ہوتے ہوئے ہم نے ایک اور مشہور و معروف حمام دیکھا۔ اس کا پانی بھی اسی طرح قدرتی چشمہ سے گرم ہوتا ہے جس میں گندہک کا مادہ شامل ہے اور اکثر جلدی امراض میں اس کا غسل بہت مفید پڑتا ہے۔

۱۴۔ ستمبر آج کی سب سے پہلی قابل ذکر بات یہ ہے کہ صبح ہی صبح بروہنہ نام ایک لاکھل پرچے کا قائم مقام ہم سے ملنے آیا۔ اس نے مسلمانان ہند کے متعلق کسی باتیں پوچھیں جن پر بعد میں معلوم ہوا کہ اُس نے اپنے اخبار میں ایک طویل آرٹیکل شائع کیا۔ اور قسطنطنیہ واپس آنے پر وہاں کے ایک اخبار میں نقل شدہ وہ مضمون میری نظر سے بھی گذرا۔ نماز جمعہ ہم نے بڑی مسجد میں ادا کی جہاں شرکار جماعت کی تعداد بڑی محقول تھی۔ جب ہم مسجد سے لوٹ کر آئے تو پہلے رشدی مہتمم شفا خانہ شریف لائے اور اُن سے تھوڑی دیر بعد ہذا سلیسنی گورنر صوبہ نے ملاقات مارو کی غرض سے قدم رنجہ فرمایا جو درحقیقت ایک بڑی بھاری عزت افزائی اور ذرہ نوازی تھی۔ اور ہمارے لئے باعث فخر و مسرت۔ تیسرے پہر کو ہم وہ دیہاتی محل شاہی دیکھنے کے لئے گئے جو شہر کے قریب ہی ایک پہاڑ کی چوٹی پر سلطان

عبدالغزیز مرحوم کا بنایا ہوا ہے۔ جس پر سے نہایت دلفریب نظارہ دکھلائی دیتا ہے۔ اور جو بڑی خوش اسلوبی سے آراستہ کیا گیا ہے۔ گو سلطانِ حال کے عہد میں یہ محل کبھی نہیں برتا گیا۔ پھر بھی ایسی اچھی حالت میں ہے کہ اس سے پایا جاتا ہے کہ اسکی نگہداشت بڑی احتیاط سے کی جاتی ہوگی۔

شام کو ہنر اسلنی گورنر صاحب سو اہنی کے دولخانہ پر ملاقات ہوئی۔ شب کو کھانا شدی بے کے ماں کھایا۔ یہ کھانا خالص ترکی کھانے کا نمونہ تھا۔ اکثر کھانے نمک چرچ مسالے سے خالی ہوتے ہیں۔ ایک قسم کی شیرینی ضرور دسترخوان پر ہوتی ہے اور آخر میں چانول آتے ہیں۔ چانولوں کا میز پر آنا اس بات کی علامت ہے کہ کھانا ختم ہے۔

۵ اکتوبر | آج ہم ہندوستانی تکیہ دیکھنے گئے اور وہاں اس مقبرہ کی زیارت کی۔ جس میں اس حصے میں قیام سلطنت اسلامی کے پیش رو مدفون ہیں۔ ان صوفیاء کرام کی اسلامی خدمتیں اور الوالعزمی بھی فی الواقع بڑی ہی حیرت انگیز قابلِ تعریف اور لائقِ داد ہیں کہ اس زمانہ میں جبکہ سفر کی یہ سہولتیں خوابِ خیال میں بھی نہ تھیں جو آج میسر ہیں۔ اسلام کی تبلیغ و اشاعت کی خاطر تمام صعوبتیں بطیبِ خاطر گوارا کر کے انہوں نے دورِ دراز سفر طے کئے۔ غیر ملکوں میں غیر قوموں کے درمیان جہاں نہ انکا کوئی خویش تھا نہ بچانہ نہ واقف نہ شناسا۔ سکونت اختیار کی اور گویا اسلامی سلطنت کی بنیاد ڈال گئے۔ اس تکیہ میں شیخ نور اللہ قصوری نے ہمارا غیر مقدم کیا۔ اپنا چھوٹا سا باغچہ دکھلایا جو انکے اپنے ہاتھوں کا لگایا ہوا ہے۔ اور جس میں ہر قسم کے پھلدار درخت موجود ہیں۔ یہاں کچھ درخت انجیر کے تھے

جسکی ٹہنیاں انجیروں سے لدی ہوئی تھیں۔ شیخ صاحب نے ہم سے فرمایا کہ اپنے ہاتھ سحر توڑ کر چکھتے تو سہی۔ ہمارے بے بغ کے پھل کیسے ہیں۔ یہ ہندی شیخ اب ہیں متوطن ہیں۔ انہوں نے ہمیں شادی کر لی ہو اور ترکی خاتون کے بطن سے اُنکے دو بچے بھی ہیں۔ تیسرا لڑکا جسکی عمر کوئی پندرہ سال ہوگی آپ کی پہلی بیوی سے ہے جو عربی نژاد تھی۔

ہم نے دوپہر کا کھانا ایک ہندی دوست سید محی الدین سورتی کے ہاں کھایا۔ ان سے مل کر اور عرصہ کے بعد اپنے دیسی کھانے کھا کر طبیعت کو بڑی مسرت ہوئی۔ علمی بے نسیل مدرسہ دستکاری ہم سے فرما چکے تھے کہ چار ہمارے ہاں بھیدنگا چنانچہ ہم سید محی الدین صاحب سے رخصت ہو کر مدرسہ کی طرف گئے۔ آپ اس وقت مع چند ممبرانِ سٹاف کے مدرسہ میں موجود تھے۔ دیر تک اس شاخِ تعلیم کے متعلق باتیں ہوتی رہیں جس سے نسیل صاحب کو خاص کر دلچسپی تھی۔ آپ یہ معلوم کر کے ہمیں بڑی خوشی ہوئی کہ جیسے سکول کے وہ نسیل ہیں اسی قسم کے اور بھی کتاب اب قلمروئے عثمانیہ کے تمام صوبجات میں قائم ہو گئے ہیں۔ بلکہ آپ نے فرمایا کہ میں جیسے دورِ افتادہ علاقہ تک میں ایک مکتبِ دستکاری موجود ہو۔ اور کہنے لگے کہ میرے خیال میں ان درسگاہوں سے ملک کی مادی ترقی کو عنقریب ضرور بڑی مقبول مدد پہنچے گی۔

۱۲۔ ستمبر | ہم آٹھ بجے کے قریب برسہ سے رخصت ہو کر۔ اس چند روزہ قیام میں ہاں ہمارے بہت سے دوست بنگئے تھے۔ جو صبح سویرے ہی ہمیں الوداع کہنے آگئے اور بعض ریلوے اسٹیشن تک ہماری شایعت کرتے چلے آئے۔ مدانیہ کو واپس آتے ہوئے رستہ میں پھر وہی

دلفریبِ نظر دیکھنے میں آج جاتے وقت نظر سے گذرا تھا۔ بلکہ اس وقت کالے کالے بادلوں کا سین مزید برآں تھا جو محیطِ آسماں تھے اور کچھ کچھ ترشح بھی ہو رہا تھا مگر ہم اپنی چھوٹی سی خوبصورت ٹرین کے اندر بھٹکنے سے بچے رہے جو میدانوں سبزہ زاروں اور باغات کو طے کرتی ہوئی فراتے بھرتی چلی جاتی تھی۔ ڈیڑھ گھنٹہ میں ہم مدائنہ جاتے پہنچے۔ جہاں افسرِ ضلع (جو وہاں قائم مقام والی کہلاتے ہیں) ہم سے ملے اور جب تک کہ قسطنطنیہ جانے کے لئے دُخانی کشتی پر ہم سوار نہیں ہوئے ہمارے ساتھ رہے۔ کیونکہ انہیں والئے ولایت کی طرف سے ہدایت پہنچ چکی تھی کہ ہم سے ملیں اور ہمارے آرام کا بندوبست کر دیں۔ یہ ایک سن رسیدہ بزرگ تھے۔ انہوں نے چاہا کہ ہم ایک مدائنہ ہی میں قیام کریں اور وہاں سے اگلے روز روانہ ہو جائیں لیکن ہم نے اُنکا شکریہ ادا کیا اور تنگی وقت سے مجبوری ظاہر کی۔ ہم دونوں قسطنطنیہ پہنچے مگر چونکہ سارا سفر خاطرِ خوادِ آرام سے نہ کٹا تھا بہت تھکے ہوئے تھے۔ اس لئے ہم نے جلال بے کو گھاسٹ ہی پر سے رخصت کر دیا اور گاڑی میں سوار ہو کر پیرا میں اپنے ڈیرہ پر چلے آئے۔

۱۰ ستمبر | آج کاروز ہم نے ایک خوبصورت مکان میں گزارا جو سلطان محمد فاتح کے تعمیر کردہ قلعہ قدیم موسومہ ”روحِ مہلیا حصار“ کے قریب باسفورس کے دائیں طرف واقع ہے۔ یہ مکان حسین بے افسرتار و ڈاک کا تھا۔ یہ ایک عجیب بزرگ ہے جو باوجود پیرانہ سالی کے جوان بہت ہیں۔ کوئی سینتیس چالیس سال کی بات ہے کہ آپ ٹرکی کی ریٹ سے بیسی میں قونصل جنرل تھے۔ اردو باسانی بول سکتے ہیں۔ گوہندوستان چھوڑے آپ کو مدت گذر چکی۔ فارسی اور کچھ انگریزی بھی جانتے ہیں۔ اسی لئے آپ کے ساتھ گفتگو کرنے میں ہمیں ہر طرح آسانی رہی۔ آپ کو ہندوستان اتیک

اچھی طرح یاد ہو جسکے ایک ٹے حصہ میں سیر و سیاحت کر چکے ہیں۔ شمال میں پشاور بلکہ اس سر پرے تک کا علاقہ آپکا دیکھا ہوا ہو اور ہندوستان کے حالات و معاملات سے آپ گہری دلچسپی رکھتے ہیں۔ ہندوستان کے ساتھ آپکی بہدردی اگرچہ ایک حد تک اس لئے بھی ہو کہ آپ عرصہ تک ہندوستان میں رو چکے ہیں لیکن خصوصاً اس واسطے کہ ہمارے ملک سے آپ کو روحانی عقیدہ کا تعلق ہو۔ آپ سلسلہ نقشبندیہ میں مرید ہیں۔

ہم جینے کے پاس صبح کو گئے تھے اور دوپہر تک ان سے بات چیت کرتے ہوئے جو انکے دفتر جانیکا وقت تھا۔ وہ ہمیں ایک صاحب کے سپرد کر گئے۔ جو انکے چھوٹے بچوں کے استاد یا اتالیق تھے۔ ہم نے سوچا کہ جب تک آپ واپس آئیں ہم اس میں کب قابل دید مقامات کی سیر ہی کر آئیں۔ چنانچہ ہم پرانے قلعہ کے کھنڈرات کی طرف چلے گئے۔ اور وہاں سے ذرا اور اوپر جا کر رابرٹ کر سچن کالج پہنچے۔ جو پہاڑ کی چوٹی پر اس کالج کی شاندار عمارت بنی ہوئی ہے۔ اسی پر بک تاشی فرقہ کے درویشوں کی بھی ایک چھوٹی سی جگہ ہے۔ اس فرقہ کی نسبت لوگوں میں کچھ عجیب قسم کے افسانے مروج ہیں۔ چونکہ یہ جگہ قریب ہی تھی ہم نے سوچا چلو ذرا اسے بھی دیکھ آئیں۔ چنانچہ وہاں گئے اور بکتاشیوں کے شیخ سے ملاقات کی۔ شیخ کو تعلیم یافتہ آدمی نہیں تاہم علمِ مجلسی میں ایک خاصہ ہوشیار شخص ہے۔ اس فرقہ کے لوگ تاج کی شکل کی ٹوپی اوڑھتے ہیں۔ انکے لباس۔ عادات اور گفتگو میں اور بھی بہت سی باتیں عجیب اور زالی ہیں۔

۱۹ ستمبر اربوہلی حصار سے لوٹتے ہوئے سیکرٹری مہم کو نسل عالیہ کے ایک ممتاز ممبر احمد رشید سے ملے۔ ہمارے دوست جمال بے انہیں جانتے تھے۔ انہوں نے ہم سے ہمارا تعارف کرایا اور ہمیں بتلایا کہ آپ مصر میں کسی سال وہ چکے ہیں اور مصر

میں خدیوالمکرم کے مصاحبانِ خاص میں تھے۔ احمد رشید بچے انگریزی لے سکتے ہیں۔ اسی بن میں ہم ان سے دیر تک بات چیت کرتے رہے اور اشارہ گفتگو میں یہ بھی خیال ظاہر کر دیا کہ ہم ہزہائی نس خدیو مصر سے ملاقات کا شرف حاصل کرنا چاہتے ہیں کیا اچھا ہو اگر آپ اسکا کچھ بندوبست کر سکیں۔ انہوں نے کہا کہ میں شام کو خدیو سے ملنے جاؤنگا اور آپکی تمنا گذارش کر دوںگا۔ اگر ہزہائی نس نے منظور فرمایا تو آپکو اطلاع دیدی جائیگی جب سے ہم نے خدیو کے دارالسعادة آنے کی خبر سنی تھی اسی وقت سے ہمیں از حد اشتیاق تھا کہ کسی طرح سے ہم کو بھی ملاقات کا موقع مل سکے۔ مگر ساتھ ہی اس کا انتظام مشکل نظر آتا تھا۔ خصوصاً بدیں وجہ کہ ہم چند ہی روز میں دارالخلافت سے نصرت ہونے والے تھے۔ مگر حسن اتفاق سے رشید بچے کا اس موقع پر مل جانا ہماری اس ملاقات کا ذریعہ بن گیا۔

۲۰ ستمبر صبح ہی جلال بے آئے اور احمد رشید بچے کا یہ پیغام لائے کہ خدیوالمکرم آپ کو بطیب خاطر شرفِ باریابی بخشینگے۔ اگر آپ شام کو ۵ اور ۶ بجے کے درمیان ملنے جائیں۔ چنانچہ تیسرے پہر کو ہم بیک کی طرف گئے جو باسفورس کے کنارے واقع ہے اور جہاں خدیو کا محل ہے۔ یہ محل ایک شاندار سفید عمارت ہے جسکے گرداگرد نہایت خوبصورت باغات لگے ہوئے ہیں اور باسفورس کا پانی اس کی سیڑھیوں سے آکر ٹکراتا ہے۔ ہم کو ایک کمرہ ملاقات میں لیجا کر بٹھایا گیا۔ معلوم ہوا کہ خدیو صبح سے بیمار ہیں لیکن اب شریف لانے والے ہیں۔ اتنے میں ایک خوبصورت و خانی کشتی باسفورس کے اس کنارہ سے آتی ہوئی جہاں ہزہائی نس ایک نیا محل تعمیر کر رہے ہیں نظر پڑی۔ آپ بہت سادہ لباس پہنے ہوئے تھے اور

چند آدمی پرائیویٹ سٹاف کے ہزمائی نس کی خدمت میں تھے۔ ورو دسے ٹھوڑی دیر
 بعد خدیو کے پرائیویٹ سیکرٹری ہمیں حضور خدیوی میں لیگئے اور ایک ایک کر کے
 پیش کیا۔ آپ نے ہمارے ساتھ مصافحہ کیا اور بیٹھنے کے لئے ارشاد فرمایا۔
 ہزمائی نس نے اس امر کے اظہار سے سلسلہ گفتگو شروع کیا کہ آپ کے شوقِ ہلاقت
 سے ہمیں مسرت ہوئی جس کے جواب میں میں نے عرض کیا کہ حضور کا شرف ہزمائی
 بخشنا ہمارے لئے بڑے فخر و مسرت کا موجب ہو۔ ہزمائی نس نے یہ خیال
 بھی ظاہر فرمایا کہ مسلمانان ہند کی ترقی سے جسکی خبریں پہنچتی رہتی ہیں ہمیں بہت
 خوشی ہوتی ہے۔ میں نے کہا کہ ہم مسلمانان ہند کو اس بات سے نہایت طمانیت
 و مسرت حاصل ہوتی ہے کہ ہمارے مصری بھائی بھی بفضلہ مسلمان ترقی میں قدم
 بڑھا رہے ہیں اور عربی علم ادب کی حفاظت و اشاعت میں انکی مساعی جمیلہ
 ہمارے نزدیک بالخصوص قابلِ تعریف اور مستحقِ شکر گذاری ہیں۔ چونکہ
 خدیو المکرم انگریزی باسانی بول سکتے ہیں۔ اس لئے ان سے ہماری بات چیت
 بلا واسطہ ترجمان کوئی گھنٹہ بھرتک ہوتی رہی جسکے دوران میں انہوں نے یہ بھی
 فرمایا کہ اگر آپ ہندوستان کو واپس ہوتے ہوئے ہمارے دار الخلافہ میں قیام
 کر کے ایک بار پھر بھی ملیں تو ہمیں بہت خوشی ہوگی۔ بھلا قاہرہ کی سیر کون نہیں
 چاہتا اگر اسے نصیب ہو۔ اور ہمارے دل میں تو مدت سے اسکی تمنا تھی۔ اور اب
 حضرت خدیو المکرم کے اس ارشاد سے یہ تمنا اور بھی تقویت پا کر عزمِ باجزم کی
 شکل میں تبدیل ہو گئی۔ چنانچہ ہم نے عزم کیا کہ اس سے بڑھ کر ہمارے لئے اور کونسا
 امر موجب فخر و مباہات ہو سکتا ہے کہ ہمیں خاص حضور کے پائے تخت میں پہنچ کے ادب

بجالانے کی سعادت حاصل ہو۔ اس ملاقات و گفتگو کے ہتہتام سے پہلے میں نے حضرت خدیو سے یہ خیال ظاہر کیا کہ ہندوستان کے بہت سے ممتاز مسلمان بھی اس بارہ میں غور و خوض کر چکے ہیں اور قیامِ انگلستان کے زمانہ میں مجھے بھی اکثر بار سوخ مسلمانوں سے جو گویا دیگر اقطاعِ عالم کے چیدہ افرادِ ملت تھے اس بارہ میں گفتگو کرنے کا موقع ملا ہے کہ مختلف ممالکِ دنیا کے مسلمانوں کی ایک عظیم الشان کانفرنس قائم ہونی چاہئے جس میں بزبانِ عربی بحث و مشورہ ہوا کرے اور وہ سب تدابیر سوچی جائیں جن کے عمل میں لانے سے مسلمانانِ دنیا کی تعلیمی، تمدنی اور تجارتی ترقی کا کوئی یکساں پروگرام اختیار کیا جاسکے۔ ساقی ہی میں نے یہ بھی گزارش کر دیا کہ سیری نیران اکثر بزرگانِ ملت کی رائے میں جن سے مجھ اس کے متعلق تبادلہ خیالات کا موقع ملا ہے حضور کا پاءِ تخت اس قسم کے اجتماع ملی کیلئے زیادہ تر موزوں مرکز ہے۔ کیونکہ نظر بحالات موجودہ ایسی کوئی مجلس ہندوستان یا مصر ہی میں انعقاد پذیر ہو سکتی ہے۔ اس لئے کہ انہی دو ممالک میں قوانین برطانیہ کی برکت سے تحریر و تقریر کی آدائی حاصل ہے۔ مگر نسبت کلکتہ یا بمبئی کے قاہرہ نسب اور زیادہ با موقع ہوگا۔ ہمیں اس بات سے بڑی ہی خوشی ہوئی کہ ہنرمائی نس نے اس خیال سے دلی سہمدی ظاہر فرمائی اور کہا کہ مابدولت بطیب خاطر اس مفید تجویز کے معاون ہونگے جب کبھی اس نے عملی شکل اختیار کی۔ ہم نے ہنرمائی نس کو ایک بڑا روشن خیال فرمانروا پایا۔

اکتوبر اگر قسطنطنیہ میں سیر کرنے اور نئی نئی ملاقاتیں پیدا کرنیکی بھی بڑی گنجائش تھی مگر ہمارے پاس اب اتنا وقت کہاں رہا تھا؟ زیادہ سے زیادہ یہی ہو سکتا کہ

اس وقت تک جن حضرات سے ملاقات ہوئی تھی ان سے رخصت ہو لیں اور انکی عنایت کا شکریہ ادا کریں۔ چنانچہ سب سے پہلے ہم ہربائی انس فریدی پاشا سے ملنے گئے۔ آپ حسب معمول بڑی خوش خلقی و مدارات سے پیش آئے۔ ہم نے اس موقع کو غنیمت جان کر عرض کیا کہ لندن میں ایک مسجد بنانے کی بڑی ضرورت ہے۔ خیال ہو لندن واپس جا کر وہاں کے رہنے والے مسلمانوں کی طرف سے ایک عرضداشت حضورِ سلطانی میں ارسال کریں۔ آپ سے بھی استدعا ہے کہ اس بارے میں ہماری اعانت فرمائیں۔ جناب مدوح نے وعدہ فرمایا کہ میں حتی الامکان اس کلام میں سعی ہونگا۔

۲۲ ستمبر آج ہم باقی احباب سے آخری ملاقات کرنے کے لئے گئے پہلو ہرا سنی وزیر خارجہ کی خدمت میں پہنچے اور انکی عنایات کا شکریہ ادا کیا کہ آپ نے ہمیں حلال انسی بے جیسا قابل گائیڈ مرمت فرمایا۔ سعد الدین سہے جتتی بے اور ہرا سنی نورمی بے اہلکاران صیغہ خارجہ سے بھی جا کر ملے۔

۲۳ ستمبر قصرِ ملیز کے آخری دیدار پر ہمارے قیام دار السعادة کا خاتمہ تھا۔ وہاں جا کر ہم نے حاجی علی پاشا سے ملاقات کی۔ انہی کی معرفت وہ فوٹو گراف ہمیں ملے جبکا ادھم پاشا نے ازراہ عنایت وعدہ فرمایا تھا۔ اس بلند نام سپہ سالار کی تصاویر کو جنہر دستِ خاص سے کلماتِ تہدیبہ رقم فرمائے تھے۔ ہم ہمیشہ بڑے ادب و احترام سے اپنے پاس رکھنے اور انکی عزیز رکھنے میں یہ بات جس سے ہم بہت متاثر ہوئے کبھی نہ بھولیں گی کہ اپنے اپنے وعدے کا اس قدر خیال رکھا کہ بغیر ہماری یاد دہانی کے خود ہی وقت پر اس کا ایفا فرمایا۔ پھر ہم غالب بے کی خدمت میں گئے۔ جنگی ترقی انہی دنوں عہدہ

وزیر شریفات پر مہوئی تھی انہیں اس منصبِ اعلیٰ پر ترقی پانے کی مبارکباد دی۔ ہم نے عرض کیا کہ ہم و داعی ملاقات کو حاضر ہوئے ہیں۔ آپ نے بھی مثل دیگر احباب کے بھی فرمایا کہ خدا پھر بھی کہہی یہاں آنا نصیب کرے! محل سے ہم گاڑی میں سوار ہو کر قاضی عسکر سے ملنے گئے جنکی قابلیت اور التفات کا ہمارے دل پر پہلی ہی ملاقات میں نہایت گہرا اثر پڑا تھا۔ مگر افسوس کہ وہ اسوقت دولتخانہ پرتشریف نہ رکھتے تھے۔

اس لئے ہم آخری ملاقات سے محروم رہے۔ اب وقت بہت محفوظ اور گیا تھا۔ اپنے ڈیرے پر واپس آئے تو چند احباب کو وہاں بھی پایا جو بغرض ملاقات ہمارے منتظر بیٹھے تھے۔ ان سے رخصت ہو کر اور ان میں سے بعض کو اپنے ساتھ لیکر ہم نے سٹیشن کی راہ لی۔ راہی میں جلال بے بھی تھے جو اخیر تک ہمارے ساتھ رہے۔ اور بڑی گرمجوشی سے ہاتھ ملاتے ہوئے ٹھیک اسوقت رخصت ہوئے جب ریل گاڑی استانبول کے پلیٹ فارم سے چل پڑی۔ وہی استانبول جس میں ہمارے چند ہفتے بہت ہی مفید سیر اور پرلطف ملاقاتوں میں صرف ہوئے تھے اور جس کی مدارائیں اور مہمانیاں ہمیں غالباً مدت العمر فراموش نہ ہونگی +



مخزن

یہ رسالہ دہلی سے ہر انگریزی مہینے میں ایک بار شائع ہوتا ہے۔ ملک کے مستند اور مشہور نامہ نگاروں کے علاوہ ایک معقول تعداد نے اور ہونہار اہل قلم کی اسکی اعانت میں مصروف ہے۔ یونیورسٹیوں کے ڈگریاں پائی ہوئے اسیباب جنکو اب تک ملکی علم ادب سے غافل سمجھا جاتا تھا۔ شوق سواس کے بنانے میں شریک ہو رہے ہیں۔ مضامین علم دلچسپی کے ہوتے ہیں اور گوش کیجاتی ہو کہ ہر قسم کے مذاق کے لئے کچھ نہ کچھ ہر پرچہ میں موجود ہو۔ اور تقریباً ہر پرچے میں مشاہیر اور دیگر اہل قلم کی ولایتی عکسی تصاویر بھی شائع ہوتی ہیں۔ یہ پرچہ دیکھنے کی چیز ہے۔ فی الحال ۴۷ کے نمبر تک بھیج کر

میسنجر مخزن دہلی سے نمونہ طلب فرمائیے۔ رسالہ کا حجم ۱۸ × ۲۲

کی تقطیع پر موہ سرورق ۷۶ صفحے کا ہے۔ اس حجم کا کوئی اردو رسالہ ایسی لکھائی اور چھپائی کے ساتھ ان قیمتوں پر نہیں پایا جاتا۔ قیمت پیشگی۔

قیمت سالانہ (موہ محضولہ ذاک)

کاغذ قسم اول	کاغذ قسم دوم	کاغذ قسم سوم
۶	۶	۶